



मराठीभाषा विकास : महाराष्ट्र शासन

नोंदणी क्र. एफ.१६०९४(मुंबई)



महाराष्ट्र शासन
मराठी भाषा विभाग

राज्य मराठी विकास संस्था

एल्फिन्स्टन तांत्रिक विद्यालय, ३, महापालिका मार्ग,
धोबीतलाव, मुंबई - ४००००९ दूरध्वनी : (०२२) २२६३९३२५ / २२६५३९६६

संकेतस्थळ <https://rmvs.marathi.gov.in> ई-पत्ता rmvs_mumbai@yahoo.com



निवेदन

महाराष्ट्र राज्याचे सांस्कृतिक धोरण २०१० अंतर्गत मराठी भाषेतील प्रतिमुद्राधिकाराची (कॉपीराइटची) मुदत संपलेले दुर्मिळ ग्रंथ महाजालावर उपलब्ध करून द्यावे असे म्हटले आहे. त्यानुसार मराठी भाषा विभागाच्या आदेशाप्रमाणे (शासननिर्णय क्र. रासांधो १०१२/ प्र. क./२०१२/भाषा-३ दि. २८ मार्च २०१३) राज्य मराठी विकास संस्थेद्वारे असे ग्रंथ आणि नियतकालिके महाजालावर उपलब्ध करून देण्याचा प्रकल्प राबवण्यात येत आहे. त्याच बरोबर प्रतिमुद्राधिकाराच्या कक्षेत येणारी काही साधनेही प्रतिमुद्राधिकारधारकांची उचित अनुमती प्राप्त झाल्यास संस्थेद्वारे संगणकीकृत करून अभ्यासकांसाठी उपलब्ध करून देण्यात येत असतात.

सदर प्रकल्पांतर्गत महाराष्ट्र साहित्य परिषद, पुणे ह्या संस्थेद्वारे प्रकाशित करण्यात येणाऱ्या महाराष्ट्र साहित्य पत्रिका ह्या नियतकालिकाच्या अंकांचे संगणकीकरण करून ते सार्वजनिकरीत्या आणि विनामूल्य उपलब्ध करून देण्यासंदर्भात उपरोक्त संस्थेला आवाहनपर विनंती करण्यात आली होती.

सदर विनंती मान्य करून महाराष्ट्र साहित्य परिषदेद्वारे सदर अंक संगणकीकरणासाठी उपलब्ध करून देण्यात आले. हे अंक सदर संस्थेच्या सहकार्यामुळेच आपल्याला संगणकीय स्वरूपात उपलब्ध होत आहेत.

या अंकांच्या पीडीएफ प्रती आपण विनामूल्य उतरवून घेऊ शकता. असे करताना खालील सूचना लक्षात घेऊन त्यांचे पालन करावे.

१. सदर ग्रंथांच्या पीडीएफ प्रती या वैयक्तिक वापरासाठी विनामूल्य उतरवून घेता येतील तसेच इतरांनाही विनामूल्य देता येतील. पण कोणत्याही कारणासाठी त्याचा व्यावसायिक वापर करता येणार नाही.
२. सदर ग्रंथांचे दुवे इतरांना देताना त्यासाठी कोणतीही रक्कम आकारता येणार नाही.
३. पीडीएफ प्रतींवर असलेली राज्य मराठी विकास संस्था, मुंबई व महाराष्ट्र साहित्य परिषद, पुणे यांची मुद्रा आपणास काढता येणार नाही.
४. आपल्या अभ्यासासाठी, संशोधनासाठी या सामग्रीचा उपयोग करताना आपण योग्य तो श्रेयनिर्देश केला पाहिजे. वरील अटीचा भंग झालेला आढळल्यास कायदेशीर कारवाई करण्यात येईल.

स्पष्टीकरण : सदर सामग्री ही केवळ ऐतिहासिक दस्तऐवज म्हणून उपलब्ध करण्यात आली असून या सामग्रीतून व्यक्त होणारी मते, विचारसरणी इ. त्या त्या लेखक, संपादक इ. कर्त्याची आहे. त्यांपैकी कोणतेही मत, विचारसरणी इ. यांचा पुरस्कार महाराष्ट्र शासन, मराठी भाषा विभाग, राज्य मराठी विकास संस्था व महाराष्ट्र साहित्य परिषद, पुणे यांपैकी कुणीही करत नसून त्या त्या मताचे वा विचारसरणीचे दायित्व उपरोक्त विभागांवर/ संस्थांवर असणार नाही.

सदर अंक केवळ अभ्यासकांच्या सोयीसाठी संगणकीय स्वरूपात उपलब्ध करण्यात येत असून अंकांतील सामग्रीचे (लेखन, मांडणी, छायाचित्रे, रेखाचित्रे इ.) प्रतिमुद्राधिकार त्या त्या लेखकांकडे अथवा प्रकाशकांनी त्या त्या वेळी केलेल्या व्यवस्थेनुसार आहेत ह्याची नोंद घेण्यात यावी. त्या सामग्रीसंदर्भातील कोणतेही अधिकार वा दायित्व राज्य मराठी विकास संस्था, मराठी भाषा विभाग किंवा महाराष्ट्र शासन ह्यांच्याकडे असणार नाहीत.

अनुक्रमणिका



मराठीभाषा विकास : महाराष्ट्र शासन
राज्य मराठी विकास संस्थेद्वारे
संगणकीकृत





मराठीचा विकास: महाराष्ट्राचा विकास


राज्य मराठी विकास संस्थेद्वारे
संगणकीकृत

अनुक्रमणिका



मराठीचा विकास: महाराष्ट्राचा विकास
राज्य मराठी विकास संस्थेद्वारे
संगणकीकृत





अनुक्रमणिका

८/१२/८१

२०५४

१-२-३-४.

वर्ष १४-वै. १९४१

क्र. ५७, ५८, ५९, ६०.

वर्ष १४ वै - अंक १ला जागेवारी १९४१

॥ " २रा एप्रिल १९४१

॥ " ३रा जुलै १९४१

॥ " ४था ऑक्टोबर १९४१

महाराष्ट्र - साहित्य - परिषद्

महाराष्ट्र-साहित्य-पत्रिका

[त्रैमासिक]

५७

संपादक — के. नारायण काले

बी.अ., एल्.एल्.बी.

पौष १८६२

वर्ष १४ वें]

जानेवारी १९४१

[अंक १ ला

अनुक्रमणिका



मराठीचा विकास : महाराष्ट्राचा विकास
राज्य मराठी विकास संस्थेद्वारे
संगणकीकृत

सेजेन भारते तोषावे
महाराष्ट्र
साहित्य
परिषद

महाराष्ट्र साहित्य संमेलन रौप्यमहोत्सव (२५ वे) अधिवेशन, सोलापूर

महाराष्ट्र साहित्य संमेलन जसजसे जवळ येत चालले आहे तसतशी तद्विषयक चळवळीस स्वागत-समितीतर्फे जोरात सुरुवात झाली आहे. कार्यकारी मंडळाच्या सभा दर आठवड्यास नियमितपणे होऊन निरनिराळ्या समित्या नेमल्या गेल्या आहेत.

संमेलनाच्या तारखा १२, १३, १४ अप्रिल १९४१ ह्या निश्चित करण्यांत आल्या आहेत. कारण ऑस्टरची सुट्टी ता. ११ ते १४ पर्यंत आहे. सुट्टीचा पहिला दिवस ता. ११ हा गुड फ्रायडेच्या सुट्टीचा असल्यामुळे प्रतिनिधींच्या प्रवासास उपयोगी पडावा म्हणून मोकळा ठेविला आहे.

ह्या सुट्टीमध्ये सवलतीची रेल्वे तिकिटें व झोन तिकिटें ह्यांचा फायदा प्रतिनिधींस व प्रेक्षकांस घेतां येतील.

या सुमारास सोलापुरास थोडा झुन्हाळा असतो ही गोष्ट खरी असली तरी पाहुणे-मंडळीस झुन्हाळ्याचा त्रास होवू नये यासाठी स्वागतमंडळाकडून शक्य ते प्रयत्न केले जात आहेत.

स्थानिक नाटक-लेखकांकडून नाटक वसविण्याचें काम चालू आहे.

काव्यगायनाचा कार्यक्रम रौप्यमहोत्सवानिमित्त अपूर्व तऱ्हेने व वैशिष्ट्यपूर्ण रीतीने करावयाचा आहे.

परगांवच्या साहित्यप्रेमी लोकांनी स्वागत-समितीकडे सभासद, प्रतिनिधि व प्रेक्षक म्हणून आतापासून नांवें नोंदविण्यास सुरुवात करावी.

महाराष्ट्रातील सर्व प्रमुख ठिकाणी संमेलनाची प्रचारकेंद्रे उघडण्यास आली असून प्रचार करण्याचें काम चालू आहे.

सर्व महाराष्ट्र व वृहन्महाराष्ट्र यांतील सर्व साहित्यप्रेमी लोकांनी सोलापूर येथे भरणाऱ्या संमेलनाच्या रौप्यमहोत्सवाचा सोहळा पाहण्यास अवश्य उपस्थित होऊन संमेलन यशस्वी करावें अशी आमची आग्रहाची विनंती आहे.

महाराष्ट्र साहित्य परिषदेकडून म. सा. संमेलनाच्या अध्यक्षपदाच्या निवडणुकीसाठी ९ नांवें प्रसिद्ध व्हावयाची आहेत. ती आमच्या हातीं येतांच अध्यक्षाच्या निवडणुकीचें काम स्वागतमंडळ हातीं घेतील.

द. ब. मुद्गल

चिटणीस, महाराष्ट्र सा. संमेलन, सोलापूर.

संलग्न संस्था वृत्त महाराष्ट्र वाङ्मय मंडळ, अजयिनी नववा वार्षिकोत्सव (चिटणी. कडून)

महाराष्ट्र वाङ्मय-मंडळ, अजयिनी, या संस्थेचा नववा वार्षिकोत्सव २३ व २४ नो. रोजी साजरा करण्यांत आला. अध्यक्षस्थानी नागपूरचे विद्वान साहित्यिक व सुप्रसिद्ध कादंबरीकार श्री. पु. य. देशपांडे यांची योजना करण्यांत आली होती. शनिवार ता. २३ रोजी रात्री ८ वाजतां माधव कॉलेजच्या भव्य दिवाणखान्यांत भुत्सवास सुरुवात झाली. मुलींनी अशस्तवन व स्वागत पद्य

[कण्ठर पान ३ वर पहा.

वर्गणीविषयक माहिती

म. सा. पत्रिकेची वार्षिक वर्गणी—रु. ४॥ (ट. ख. सह)

परिपदेचे सभासद व संलग्नसंस्था— वा. व. रु. ३ (म. सा. पत्रिका
विनामूल्य पाठविली जाते)

पत्रव्यवहाराचा पत्ता—महाराष्ट्र साहित्य परिषद्, टिळक रस्ता, पुणे २.

अद्यावत् विचारांचे लेख, हृदय-
स्पर्शी गोष्टी, कलापूर्ण चित्रे, आक-
र्षक सजावट अित्यादीमुळे अत्यंत
लोकप्रिय झालेली महाराष्ट्राची
तीन आवडती मासिके

किलोस्कर स्त्री व मनोहर

आपल्या घरींही सुरू करा.
वार्षिक वर्गणी प्रत्येकी ३ रु.
कोणत्याहि दोहोंची ५॥ रु.
तिन्हींची ८ रु.

आजच आपली वर्गणी पाठवा.



किलोस्कर प्रेस : किलोस्करवाडी

सभासदांस विनंती

परिषदेचें नवीन वर्ष सुरू झालें. नियमाप्रमाणे सभासदांनी आपली वर्गणी वर्षारंभीच भरावयाची असते. सभासदांस सोयीचें पडावें म्हणून या अंकाबरोबर त्यांजकडून यावयाच्या वर्गणीचा आंकडा त्यांस स्वतंत्र विनंतीपत्रकाच्याद्वारे कळविला आहे. त्याप्रमाणे सभासदांनी आपली वर्गणी अवश्य पाठवावी अशी त्यांस विनंती आहे. मार्चअखेरपर्यंत वर्गणी न आल्यास ऐप्रिलचा अंक सभासदांकडे व्ही. पी. ने पाठविला जाओल अिकडे सभासदांनी कृपेने लक्ष्य असू घावें.

चिटणीस

म. सा. परिषद्.

अनुक्रमणिका



मराठीचा विकास : महाराष्ट्राचा विकास

राज्य मराठी विकास संस्थेद्वारे
संगणकीकृत

महाराष्ट्र
साहित्य
परिषद

महाराष्ट्र-साहित्य-पत्रिका

वर्ष १४ वें]

अनुक्रमणिका

[अंक १ ला

विषय	पृष्ठ
१. वनभोजन (श्री. ना. मा. सन्त, बी.अ., बी.टी.)	१
२. काव्य आणि सौंदर्यमीमांसा (श्री. बा. सी. मर्ढेकर, अम्. अ.)	२
३. फेरफटका (श्री. ना. गो. चापेकर, बी.अ., अल्.अल्. बी.)	१५
४. दृष्टीआडच्या सृष्टीत (प्रो. स. वि. आपटे अम्.अ., बी. अस्सी, व श्री. व्यं. गो. ढवळे, बी.अ.)	१८
५. महाराष्ट्रांतील ज्ञानपद ओवी (कु. अनसूया भागवत, बी.अ.(ऑ.))	२३
६. राष्ट्रकूटकालीन मराठी (श्री. ग. वा. तगारे, अम्.अ., बी.टी.)	३२
७. लोकहितवादी (श्री. गं. बा. सरदार, अम्.ए.)	४१
८. रङ्गीतील रत्ने (संग्राहक श्री. चिं. ग. कर्वे, बी.अ.)	५९
९. वन्हाडी म्हणींतील म्हणी (श्री. श्रीराम अत्तरदे)	६०
१०. गाडीचा रुपया (श्री. ना. गो. चापेकर, बी.अ., अल्.अल्. बी.)	६१
११. महाभारत व आर्याछंद (श्री. गो. कृ. मोडक)	६२
१२. श्री. ना. ग. जोशी यांच्या शंकांस उत्तर (डॉ. शं. पु. आधारकर, अम्.अ., पी.अच्. डी.)	६२
१३. स्त्रियांच्या म्हणी (श्री. नी. शं. नवरे, बी.अ., बी.टी.)	६३
१४. मांजर शब्दाची व्युत्पत्ति (श्री. गो. कृ. मोडक)	६३
१५. परीक्षणे	६५
१६. संपादकाय	९७
१७. खुलासा	९९
१८. साभार स्वीकार	९९
१९. परिपद्धार्ता	१०१

महाराष्ट्र-साहित्य-पत्रिका



वनभोजन*



शिखावुन ही शेकोटी
शुष्क काटक्या जमवून
ओढ्याच्या रानांतून
घेर धरुनी ज्याभोर्ती
कांही हृदयें हरखून
हसलीं रमलीं मिसळून
स्थळ हें जागा ही तीच
जिथे परतलों हा मीच ।

थंडीने गळुनी पानें
उघडीं झालीं हीं रानें,
आता भरुनी ये ऊर
भासुनिया हें कांतार !

गेलीं वाळुन हीं गवतें,
वारें भवती भणभणतें,
दावी परि ही वनस्थली
जळकी जागा वाटोळी.

काढ्यांचीं जळकीं टोंकें
अजून भवती मी देखें ;
स्मारक एकच अखेरचें
आले गेले जे त्यांचें,
तोच खळखळे हा ओढा
जागा सोडुनिया थोडा ;
जिथे येउनी नियमांनी
फराळ केले चौघांनी.

—परंतु त्यांच्यांतिल दोघे
झाले परस्थ वैतागें,
तिसरा— निरोप घेऊन
गेला तो जगतांतून !

— ना. मा. सन्त

* कल्पना हाडीच्या कवितेवरून.

काव्य आणि सौंदर्यमीमांसा*

(ले०— श्री. बा. सी. मढेकर)

सौंदर्याच्या मीमांसेमध्ये उत्पन्न होणाऱ्या विविध प्रश्नांवर विचार करून त्यासंबंधी अधिक खुलासा करून घेण्याच्या उद्देशाने कलेचे चिकित्सक आणि सौंदर्याचे मीमांसक यांच्या लेखनाकडे दृष्टि वळविली असता असे आढळून आल्यावाचून राहणार नाही की, त्यांनी काव्याला अंतर ललितकलांच्या पंक्तीला आणून बसवल्यामुळे सौंदर्यमीमांसेच्या प्रांतांत मोठ्याच गोंधळाची आयात झाली आहे. काव्य ही एक ललितकलाच आहे, अशी कल्पना कां केली गेली, आणि नंतर त्या कल्पनेला अनुसरून सौंदर्यविषयक प्रश्नांचे विश्लेषण व चिकित्सा करतांना किंवा त्यासंबंधी दाखले देतांना, काव्याला सर्व कलांचे प्रतिनिधित्व बहाल करण्याचा मोह कसा उत्पन्न होत गेला, या दोहोंची कारणे हुडकून काढणे हे फारसे कठिण काम नाही.

अर्थवाहन हे शब्दांचे कार्य आहे, आणि भावात्मक अर्थ (emotional meaning) वाहणारे शब्द हे काव्याच्या व्यवहारांतले चलन आहे. भावात्मक अर्थाचे आपुलकीने, आत्मीयतेने आकलन करता येणे ही जीवनांतील आवश्यक बाब होय. अशा प्रकारचे शीघ्र आकलन आणि तदनुरूप प्रतिक्रिया यांच्या अभावी जीवमात्राला अनिरुद्ध जीवनकलहांत टिकाव घरणे किंवा स्वजातीची संतानपरंपरा स्थापणे अशक्य होईल. म्हणून या जीवशास्त्रीय प्रक्रियेला साहाय्यक होणारे काव्यासंबंधीचे आकर्षण अगदी सहज आणि स्वाभाविक असून, मनुष्यमात्राची त्यासंबंधीची आस्था आणि आवड ह्याहि यांमुळे सर्वव्यापी आणि चिरंतन आहेत. कलेचे आणि सौंदर्याचे मीमांसक हेहि ह्या आस्थेमध्ये अंतराचे समभागी असल्यामुळे आणि अंतर बहुसंख्य मानवांप्रमाणे तेहि काव्याच्या आकर्षणाने विचलित होत असल्यामुळे, सौंदर्यविषयक प्रश्नांचा भूहापोह करतांना दृष्टान्त देण्याची वेळ आली की, ते आपल्या मानव्यप्रधान (humanistic) प्राकृतिक वृत्तीच्या कलाला अनुसरून काव्याकडे धाव घेत असलेले दिसतात. दुसरे असे की, कोणतीहि चर्चा, अर्थात् सौंदर्याची सुद्धा, म्हटली म्हणजे ती शब्दांतच केली जाणार; तेव्हा ज्यांना ही शब्दरूपी भाषेची प्रतीक आपल्या जोरदार आवाजाच्या बळावर पुनःपुनरुक्तीच्या उपयोगाने किंवा उच्चाराच्या मोहक लक्षणीनी, लीलेने खेळवतां वळवतां येतात, ते सहजच लोकांची मने आपल्या मतांनी भारून टाकून त्यांच्या ठिकाणी एक प्रकारची मानसिक मोहनिद्रा उत्पन्न करू शकतात. आणि तशा अवस्थेत ते लोकहि त्यांची ती मते विनतकार मान्य करू लागतात.

या मोहमयी सौंदर्यमीमांसेचे प्रमुख प्रवर्तक अर्थात् कविच असतात. आणि काव्य ही देखील चित्र-शिल्प-संगीत-नृत्य अत्यादि कलांसारखीच एक कला असावी, अशी सामान्यपणे जी एक मोहक कल्पना प्रचलित आहे, तिला एक तर सौंदर्यविषयक कल्पनेची विशद मांडणी

*“ARTS AND MAN” मधील Poetry and Aesthetic theory या दुसऱ्या प्रकरणाचा श्री. रा. भि. जोशी, एम्. ए. कृत अनुवाद.

करून किंवा दुसऱ्या रीतीने म्हणजे ज्या वाक्येतर कलाकृति आपण पाहिल्या त्यांचा आपल्या-वर काय परिणाम आणि प्रतिक्रिया झाल्या याची नोंद करून, ते पुष्टि देतात. स्वाभाविकच त्यांच्या या पुष्टीमुळे वास्तविक पाहतां जी केवळ अेक उथळ स्वरूपाची लौकिक मोहक कल्पना, तिला अधिकृत अशा निश्चित मताची योग्यता प्राप्त झाल्यासारखी आपाततः वाढू लागते; पण कवींच्या त्या कल्पनेला पुष्टि देणाऱ्या ज्या दोन रीती, त्यांमध्ये व्यक्त होणारा जो त्यांचा अनुभव, तो अर्थात्च काव्यात्मक असतो, भावात्मक असतो, सौंदर्यभावेतर (non-aesthetic) असतो; हे विसरून चालणार नाही.

परंतु कवितेसंघाचा मानवसहज फाजील पक्षाभिनिवेश आणि ललितकलांचा अेक सोपानक्रम असू शकतो हे मान्य करण्याऐवजी काव्यालाच ललितकलेचा अेक प्रातिनिधिक नमुना म्हणून मानण्याकडे झुकणारा स्वाभाविक कल, यांना बेनिडिटो क्रोचेच्या Intuitional सौंदर्यमीमांसेमुळे अेक मोठा बळकट तात्त्विक पाठिंबा मिळाल्यासारखे झाले आहे. Encyclopaedia Britanica च्या अगदी अलीकडल्या आवृत्तीत क्रोचेने लिहिलेल्या सौंदर्यमीमांसेसंघाच्या लेखाचा आरंभ अेका कवितेच्या-व्हर्जिलच्या-परीक्षणाने झाला असून, त्या लेखाच्या दुसऱ्याच छेदकाचे पहिले वाक्य, “वर कवितेसंघाची जे म्हटले तेंच चित्रकला, शिल्पकला, वास्तुकला, संगीत अित्यादि अितरहि सर्व कलांना लागू आहे.” असे आहे. या दोन्ही गोष्टी क्रोचेच्या प्रणालीतील सौंदर्यमीमांसकांनी प्रतिपादिलेल्या सौंदर्यमीमांसाविषयक टीका-पद्धतीचे स्वरूप कसे आहे याच्या अुत्कृष्ट निदर्शक आहेत.

कलांचे कपे पाहून, त्यांचा परस्परांशी संपर्क न येवू देतां टीका करण्याची जी पद्धत त्यांच्यापूर्वी रूढ होती तिला प्रतिक्रिया म्हणून क्रोचेला ही अमूर्त सौंदर्याची-भिन्नाभिन्न स्वतंत्र ललितकलांच्या सीमा ओलांडणारी-कल्पना अुभी करणे कदाचित् आवश्यक झाले असेल आणि ते प्रसंगाला अुचितहि असेल; पण या कल्पनेची व्याप्ति किंवा स्वरूप काय आहे, याचा तर्काच्या कटोर कसोटीवर निर्णय केला नाही, तर सौंदर्यविषयक प्रश्नांच्या अुद्घापोहाचे साधन म्हणून तिचे महत्त्व संशयास्पदच राहील. वास्तविकपणे ज्या कामी ही कल्पना वापरणे प्रयोजकपणाचे होतील त्याव्यतिरिक्त दुसऱ्याच कामी ती लागू केली, तर सौंदर्यक्षेत्रांत भलताच गोंधळ आणि अनवस्थाप्रसंग निर्माण होतील. कारण मग यावरून साहजिकच असे निर्विवाद अनुमान निघाल्यासारखे होतील की, सौंदर्याच्या मीमांसेसाठी किंवा सौंदर्य-विषयक प्रश्नांचे साकल्याने विशदीकरण करण्यासाठी कोणतीहि अेक कला घेतली, तरी ती दुसऱ्या कोणत्याहि कलेअितकीच समर्पक होय; म्हणजे काव्य हे चित्रकलेपेक्षा कांही अुणें आहे असे नाही किंवा संगीत या दोहोंपेक्षा सरस आहे असेहि नाही ! विविध ललितकलांच्या ठिकाणी कोणताच सामान्य धर्म नाही, असा अर्थात् माझा मुळीच अभिप्राय नाही. मला जे कांही म्हणावयाचे आहे ते हे की, अेखाद्या विशिष्ट अुद्देशाने आणि विशिष्ट अतिभौतिक (metaphysical) किंवा अितर आत्मपर (subjective) पूर्वग्रहांच्या आधारावर काढलेली सौंदर्याची अकरूप कल्पना, ही सौंदर्यशास्त्राच्या संबंध क्षेत्रावर प्रामाण्याने लागू करता येतील, किंवा त्या कल्पनेला अेखाद्या परमोच्च तत्त्वाच्या पदवीला चढवून तिजपासून काढलेले अनुमान विनवोभाट माम्य करता येतील, असे मानणे चुकीचे आहे व यामुळे क्रोचेच्या सौंदर्यमीमांसेची पद्धती सदोष आहे.

मानवी जीवन सर्वांत अधिक मूल्यवान मानण्याची आणि मानवी जीवनाचा प्रवाह संथ आणि निर्विघ्न करून त्याचा विस्तार वाढवण्याला कारण होणाऱ्या मनोभावनांना

सर्वात अधिक महत्त्व देण्याची प्रवृत्ति, तिला कविवचनांचा मिळालेला पाठिंबा, तत्त्व-ज्ञानाने तिचें केलेलें समर्थन आणि सर्व कलांमध्ये काव्याला देण्यांत आलेलें प्रमुख स्थान, यांमुळे सौंदर्यविषयक सिद्धान्तांवर विपरीत परिणाम झाले आहेत. काव्याच्या आणि आपल्या व्यवहाराचें चलन अेकच, म्हणजे शब्द हेंच, असल्यामुळे प्रत्येकालाच काव्य समजतें; निदान आपल्याला समजतें अशी तो आपली समजूत तरी करून घेत असतो. त्याच्या दृष्टीने कवीच्या आणि आपल्या अनुभवांत जो कांही फरक असेल तो फक्त त्यांच्या व्यक्तिगत स्वरूपापुरता, अधिक सबल किंवा निर्बल अशा परिमाणरूप प्रकारचा, मूलतःच भिन्न अशा रीतीचा नव्हे; तसेंच काव्य आणि इतर कला आणि कवीचा अनुभव आपल्या अनुभवापेक्षा मूलतः निराळा नसून तो केवळ अधिक संघटित आणि कमी निर्बल असा असतो असेहि तो समजतो. याशिवाय यांच्यामध्ये त्याला आणखी अेक अगदी अुघड अुघड दिसणारें साम्य आढळून येतें. तें म्हणजे काव्य काय किंवा अितर कला काय, अेका ठराविक मर्यादित अर्थाने दोन्ही अुपयोगनिरपेक्षच होत, हें होय. यामुळे त्याला सर्व प्रकारच्या कलात्मक निर्मिति आणि सौंदर्यात्मक प्रक्रिया यांचा वाङ्मयनिर्मितीच्या पदक्रमाच्या परिभाषेत अनुवाद करण्याचा मोह होणें स्वाभाविक आणि अपरिहार्य होतें. अशा प्रकारचा अनुवाद सर्वाना संमत होईल अशा सफाईनें सहज करून दाखवतां येण्यासारखा असतो, व त्यापासून तो करून दाखविणाऱ्याला अेक प्रकारचा आभासात्मक, आयासरहित, सवंग आनंदहि मिळालासा वाटतो; आणि त्यामुळे तो अेके काळचा मोह पुढे नेहमीची संवय होवून वसते.

काव्य ही अेक ललितकला आहे हें मी अमान्य करित नाहीं. माझें म्हणणें अेवढेंच की, त्याची जात अितर ललितकलापेक्षा निराळी आहे. काव्यापासून जो आनंद मिळतो तो दोन प्रकारचा असतो: अेक निध्वळ सौंदर्यमूलक (aesthetic) आणि दुसरा काव्यात्म (poetic) किंवा भावनात्मक (emotional). या दुसऱ्या प्रकारच्या आनंदांमध्ये ज्या भावनांचा समावेश होतो त्यांचें पृथक्करण करून पाहतां त्या कमीजास्त प्रमाणांत साधनरूप असल्याचें आढळून येतें. म्हणजे त्यांचें महत्त्व तान्निष्ठ नसून तदितर हेतु-निष्ठ असतें. तेव्हा ज्या अर्थाने काव्य हें ललित-कला या संज्ञेला पात्र आहे— म्हणजे ज्या मर्यादेपर्यंत तें शुद्ध सौंदर्यमूलक आनंद देवू शकतें— त्या अर्थाने आणि त्या मर्यादेपर्यंतच काव्यनिर्मिति व काव्यप्रक्रिया या अितर ललितकलांची निर्मिति आणि प्रक्रिया यांच्या स्वरूपाच्या असू शकतात; आणि या अर्थाने अितर ललितकला कुतीची निर्मिति आणि प्रक्रिया यांचा अनुवाद काव्यनिर्मिति आणि प्रक्रिया यांच्या पदक्रमांत करण्यांत कांही स्वाभाविक हास्यास्पदता किंवा अनौचित्य नाहीं. परंतु असा अनुवाद करण्याचा प्रयत्न करण्यापूर्वी वाङ्मयात्मक प्रक्रिया आणि निर्मिति यांचें आमूलाग्र कठोर विश्लेषण करून त्यांच्या विविध अंगोपांगांच्या स्वरूपाचें यथायोग्य आकलन करून घेणें अत्यावश्यक आहे.

यासाठी यानंतरची पायरी म्हणजे हा पारिभाषिक पदक्रम अितर तत्सम सौंदर्यानिर्मिति आणि प्रक्रिया यांमधील कोणत्या पदांशीं तंतोतंत जुळतो हें पाहणें ही आहे; कारण चूक कदाचित् पहिल्याच पदामध्ये किंवा दुसऱ्याहि पदामध्ये घडून येतील. कदाचित् आपलें मूळ विश्लेषणच चुकीचें असेल; किंवा अेका प्रक्रियेचा पदक्रम दुसऱ्या प्रक्रियेच्या पदक्रमाशीं ताडून पाहतांना अेखादै पाअल मागेपुढे झालें असेल आणि त्यामुळेहि ही पदे जुळत नसतील. पण बहुधा ही दोन्ही कारणे अेकत्र येतात आणि बराचसा मिथ्या अर्थवाद आणि चुकीचा सौंदर्यानुवाद यांना कारण होतात. काव्यासंबंधीची अशी संदिग्ध पदक्रमजन्य कल्पना आणि काव्यमूलक अनुवाद-पद्धतीचा केला गेलेला हा अनधिकृत विस्तार, हीं जशीं सौंदर्यविषयक मीमांसेला शारूप होवून

बसली आहेत; तशीच ती अंतर ललितकलांच्या संपूर्ण आणि योग्य रसास्वादाला देखील निरंतर अडथळा आणीत आहेत.

वाङ्मयात्मक प्रक्रिया आणि निर्मिति यासंबंधी सध्या रूढ असलेल्या विवेचनानामध्ये संदिग्धता कुठे झुंजून होते, हे शोधून काढायचे असेल किंवा यांमधील पदक्रमांची अंतर सौंदर्यात्मक प्रक्रियेच्या पदक्रमाशी जुळणी करीत असतांना जो विसंवाद झालेला आढळून येतो, त्याचे स्वरूप निश्चित करायचे असेल, तर सर्वात उत्तम मार्ग म्हणजे या काव्यनिर्मितीरूप प्रक्रियेच्या पदक्रमांतील मध्यमपदाचे म्हणजे माध्यमाचे स्वरूप पारखून पाहणे हाच. कारण अंतर कोणत्याहि ललितकलेप्रमाणे काव्याच्या बाबतीतहि माध्यमासंबंधी सुस्पष्ट कल्पना असणे रसास्वादाला आवश्यक आहे. कोणतीहि सौंदर्यचिकित्सा 'शास्त्र' या पदवीला पात्र व्हायला हवी असेल तर त्यासाठी ही गोष्ट आधी केली पाहिजे. कोणत्याहि ललितकलेच्या माध्यमाचे नक्की स्वरूप ध्यानांत आले, म्हणजे एक अत्यंत महत्त्वाचे अूहापोहाचे साधन हाती आल्यासारखे होईल; आणि मग त्याच्या साहाय्याने त्या कलेची मीमांसा करीत असतांना तीतील घान्य कोणते आणि भूस कोणते, हे सुगमपणे पाहता येईल.

सौंदर्यासंबंधीच्या अनेक सिद्धान्तांमध्ये जे प्रमाद, विरोध आणि गोंधळ दिसून येतात, त्यांचे कारण कलेच्या माध्यमासंबंधीची कल्पना निश्चित करून घेतली गेलेली नसणे हेच आहे. ऐकदा या बाबतीत मनुष्य गडबडला आणि कोणत्याहि विशिष्ट कलेच्या माध्यमाचे त्याला नीट आकलन झाले नाही की, त्याच्या हातून हल्ली दिसून येणारे सर्व हेत्वाभासरूप प्रमाद आपोआप घडून येतात. आपण अमुक ऐका गोष्टीचे मर्मग्रहण करीत आहो या भ्रमांत मग राहून तो वस्तुतः दुसऱ्याच गोष्टीचे मर्मग्रहण करीत असतो. तो सौंदर्यासंबंधी नुसते वक्तृत्वपूर्ण लेखन करील, पण त्याला वाटेल मात्र की, आपण कुशाग्र कलामीमांसेचा अत्युत्कृष्ट नमुना निर्माण केला आहे. डौलदार शब्दांच्या मदतीने कौल्याचा मांडा जरी करता आला नाही, तरी त्यांच्या साह्याने सद्दोष चिकित्सा, नकली आनंद आणि भ्रमजन्य खुसाह यांवर खाशी झूल पांघरता येते.

कदाचित्, वरती मी लोकांच्या ज्या चुकीकडे बोट दाखवले आहे, तीच— निदान त्याच प्रकारची—चूक मी स्वतःच करीत आहे, असे काही लोकांना वाटण्याचा संभव आहे. किंबहुना त्यांना असेहि वाटेल की, मी झुगीचच राळ फेकून जाळ झुभा करतो आहे. कारण काव्याचे माध्यम काय, या प्रश्नाचे उत्तर देण्यासाठी ऐखादा तत्त्ववेत्ता उतरला पाहिजे असे सुळीच नाही; कारण काव्याचे माध्यम 'शब्द' हे अगदी झुघड आहे, असे ते म्हणतील.

पण हे प्रकरण दिसते तितके सोपे नाही. यासाठी ऐखादा तत्त्ववेत्ता याविषयी काय म्हणतो ते पाहणे गंमतीचे होईल. शास्त्रीय दृष्टीने विचार करणाऱ्यांपैकी अक सुरवी आणि अत्यंत कुशाग्र बुद्धीने व निःसंदिग्धपणे विचक्षणा करणारे मानसशास्त्रवेत्ते प्रो. स्पिअरमन आपल्या Creative Mind या पुस्तकाच्या ८८ व्या पृष्ठावर म्हणतात :—

“आणि ज्याप्रमाणे तो (चित्रकार) आपल्या कार्यसिद्धीसाठी (स्वतःहून अंतर अशा जड सृष्टीच्या निदर्शनासाठी) रंगद्रव्यांचे माध्यम वापरतो त्याचप्रमाणे हा (वाङ्मयात्मक कलानिर्माता) शब्द, वाक्यप्रदाय इत्यादि वापरतो.”

आणि लागोपाठ त्याच्या खालच्याच छेदकांत ते म्हणतात,

“चित्रकाराला जे सौंदर्य अभिप्रेत असते ते मुख्यतः त्याच्या माध्यमाचे,”

त्यांच्या लिहिण्याचा रीख मुख्यतः असा दिसतो की, चित्रकार आणि ललितसाहित्यिक यांची ध्येये भिन्न आहेत. ही दोन विधाने ऐकमेकांशेजारी ठेवण्यापलीकडे अधिक टीका करण्याची आवश्यकताच नाही; पण यावरून हे ताबडतोब लक्षांत येतील की, अत्यंत कांटेकोर विश्लेषण करण्याबद्दल प्रसिद्ध असलेल्या माणसाच्या हातून सुद्धा जर असे अर्धवट, अथळ विश्लेषण केले गेले, तर ते किती अनर्थावह गैरसमज उत्पन्न करू शकेल ! चित्रकला आणि ललितसाहित्य यांच्या माध्यमांचे प्रो. स्पिरमन यांनी जर यथायोग्य विश्लेषण केले असते, तर ते सौंदर्यविषयक सिद्धान्तांतील सत्याच्या अधिक जवळ आले असते, आणि त्यांना कळून चुकले असते की, सर्व कलांचे (चित्रकला आणि काव्यसुद्धा)—कलात्मक ध्येय ऐकच असते आणि ते म्हणजे आपापल्या माध्यमांच्या सौंदर्याचा आविष्कार करणे. निरीनराळ्या कलांमध्ये जी विभिन्नता दिसते, ती त्यांच्या माध्यमांची विभिन्नता असते. चित्रकारालामात्र आपल्या माध्यमांचे सौंदर्य साधावायचे असते आणि कवीला दुसऱ्याच कशाचे तरी असते असे मुळीच नाही.

हे पुस्तक बरेचसे अलीकडले आहे. पण आपण याच्याहि अलीकडचे ऐक पुस्तक घेऊं. “स्फूर्ति म्हणजेच कविता; ऐक स्वयंपूर्ण, स्वतंत्र, सर्वांगसंपन्न, अखंड असे पूर्णत्वच,” या प्रो. अंबरक्रांस्वीच्या टीकाविषयक भूमिकेसंबंधी लिहितांना आपल्या Art of Experience या पुस्तकाच्या ऐका तळटीपेन प्रो. ड्यूडी ऐक सूचक प्रश्न विचारतात— (आणि हा प्रश्न पाहतांच प्रतिपक्षी अगदी नामोहरम होतील अशी त्यांची कल्पना असावी असा आविर्भाव दिसतो,)— की, “जर कविता स्वयंपूर्ण आणि स्वतंत्र आहे, तर ती आपल्या आविष्कारासाठी शब्दांच्या माध्यमाची अपेक्षा करून त्यांचा आश्रय कां घेते ?” आता या ठिकाणी सुद्धा जर माध्यमांचे— म्हणजे शब्दांचे— यथार्थ स्वरूप लक्षांत घेतले गेले असते, तर हा प्रश्न अशा रीतीने विचारलाच गेला नसता. कारण मग हा प्रश्न विचारणे हे कागद, लेखणी, शाळी यांसंबंधी तसलाच प्रश्न विचारण्याजितकेच निरर्थक आहे हे खुबड झाले असते. अशा तऱ्हेची आणखी अुदाहरणे देण्याची कांही आवश्यकता आहे असे वाटत नाही.

आता आपण शक्य तितक्या संक्षेपाने काव्याचे माध्यम जे शब्द त्यांचे खरे स्वरूप काय आहे हे पाहू. शब्दांची मूलतः दोन अंगे असतात : (१) संवेदनात्मक, आणि (२) अर्थात्मक. पहिल्या दृष्टीने शब्द म्हणजे ऐक नादरूप आविष्कार, श्रवणसंवेदनांचे ऐक संघटित रूप, स्वर-व्यंजनांचा समूह असतो. पण भाषेमध्ये या नादरूप आविष्कारांना स्वतःचे स्वतंत्र असे महत्त्व नसून दुसऱ्या कशाची तरी प्रतीके म्हणून आहे. थोडक्यांत म्हणजे, शब्दांचे संवेदनात्मक अंग हे अर्थात्मक अंगाचे वाहक किंवा साहाय्यक असते. स्वर-व्यंजनांच्या कोणत्याहि ऐखाद्या संयोगाच्या अस्तित्वाचे समर्थन केवळ त्यांच्या अर्थवाहकत्वामुळेच करता येतील. परस्परनिवेदनाच्या आवश्यकतेतून भाषा अुगम पावते आणि हे निवेदन अत्यंत सुकर करते. आपला परस्परव्यवहार अधिकाधिक कार्यक्षम व्हावा म्हणून माणसाने हिला घडवली आहे; आणि आपला विनियोग अधिकाधिक सौकर्याने व्हावा ही जी वाढत्या विचारसंपत्तीची आविर्भाव मागणी ती ती पुरवीत असते.

अर्थाची अुत्क्रान्ति ही रचनात्मक (constructive) विचाराची ऐक प्रक्रिया आहे. आणि विचार हा मूलतः मर्यादावद्ध अशा संज्ञाशक्तीचा (consciousness) स्वभावधर्म आहे. ज्या क्षेत्रामध्ये संज्ञाशक्ति वावरते ते क्षेत्र आणि मर्यादावद्ध संज्ञाशक्ति यांच्या परस्पर-संघर्षातून विचार निर्माण होतो; आणि अशा प्रकारच्या संज्ञाशक्तीलाच अर्थाचे महत्त्व

किंवा अप्रयोग ! पण हे संघर्षाचे प्रसंग जों जों अधिक येत जातात तों तों ते अधिकाधिक विविधरूप आणि जटिल होत जातात, आणि त्यांमधून निर्माण होणाऱ्या अर्थावरची संज्ञा-शक्तीची पकड उत्तरोत्तर ढिली होत जाते, आणि त्यांचा अप्रयोग करण्यांत अेक प्रकारची अकुशलता आणि अनिश्चितता येते. ही मर्यादावद्द संज्ञाशक्ति जोंपर्यंत प्राथमिक अल्पविकसित अवस्थेत असते, तोंपर्यंत कदाचित् तिला या अर्थाचा जसाच्या तसा अप्रयोग करतां येत असेल; पण लवकरच अशी परिस्थिति झुतून होते की, या अर्थाचा सामाजिक व्यवहारांमध्ये अप्रयोग करण्यासाठी सांठा करून ठेवण्याकरिता अेखादी सोयिस्कर, आटोपशीर, अशी पद्धत शोधून काढावी लागते. अशा रीतीने प्राथमिक विचारांची घनता आणि व्याप्ति वाढत चालली म्हणजेच त्यांना अेखाद्या मुशीत ओतण्याची आवश्यकता झुतून होते आणि मग ते शब्दरूप धारण करून स्थिरावतात.


शब्दांचे नादरूप अंग हे त्यांच्या अर्थरूप अंगांचे प्रतीक आहे, आणि अर्थांचे अेक व्यवहार्य वाहक म्हणूनच त्यांचा अप्रयोग केला जातो. शब्दांच्या या दोन अंगांचा संयोग हा मर्यादावद्द संज्ञाशक्तीला जसा वररूप तसाच शापरूपहि झाला आहे. ज्या जगामध्ये मनुष्याच्या अंगाच्यासारखी अंशरूप आणि विभक्तरूप संज्ञाशक्ति नसेल त्या जगांत अर्थांना स्थानच नाही. जे संज्ञाशक्ति विश्वरूप (universal) असेल, तिला प्रत्येक वस्तु हाच तिचा अर्थ आणि हेच तिचे प्रतीक होतील. प्रतीक आणि अर्थ यांचा परस्परभेद आणि संयोग करणे तशा परिस्थितीत अशक्य आणि अनवश्यक होतील. सौंदर्यात्मक प्रक्रिया वाङ्मयात्मक प्रक्रियेशी जुळवून घेतांना, ही अर्थ आणि प्रतीक यांमधील भेद आणि संयोग करण्याची आवश्यकता आणि या क्रियेचे स्वरूप, ही पुरेशा सातत्याने आणि पुरेशा स्पष्टपणाने मनांत वाळगली गेलेली नसतात, हे आपल्याला लवकरच दिसून येतील.

आता शब्दांच्या किंवा भाषेच्या या अर्थात्मक अंगाकडे सूक्ष्म दृष्टीने पाहिले, तर त्यालाहि दोन अंगे आहेत असे आढळून येईल. (अर्थबोध हा अेक मानसिक अनुभव असे मानले, तर जी दोन अंगे प्रतीत होतात ती : अेक ज्ञानात्मक (cognitive) आणि दुसरे भावात्मक (affective) अशी होत. अर्थात् या दोहोंना अगदी निःसंदेहपणे विभागणारे असे अंतर त्यांच्यांत नाही, हे मानसशास्त्रांतले अगदी मामुली सत्य आहे; आणि जेव्हा अेखाद्याला अगदी मूलगांभी असा दुसरा अेखादा युक्तिवाद करतां येत नाही, तेव्हाच तो हा भेद पुढे करतो. तरी पण ज्ञानप्रधान आणि भावप्रधान अनुभवांमधल्या भेदाचे आकलन होणे फारसे कठीण नाही. आपल्या मानसिक अनुभवामध्ये जसा बुद्धिप्रधान (intellectual) कल्पना किंवा सिद्धान्तात्मक अर्थ येतात, तसेच भाव (emotions) किंवा भावात्मक अर्थहि (emotional meaning) येतात, हा अगदी तीव्रतेने प्रत्येकाला येणारा जरी नाही तरी सहज आकलन होणारा भेद या ठिकाणी लक्षांत ठेवला पाहिजे.

शब्दार्थांच्या या भावात्मक अंगाचे किंवा अनुभवाचेहि दोन प्रकार आहेत. त्यांपैकी पहिल्या प्रकाराला शुद्ध किंवा स्वतंत्र (absolute) आणि दुसऱ्याला नैमित्तिक किंवा आनुषंगिक (contingent) भाव म्हणतां येतील. अेखादा संवेदना-गुण किंवा अेखादा रचनानुबंध (pattern), रूपविशेष (Gestalt) किंवा संबंधसंघटना (organisation of relation) यांच्या जाणीवेवरोबरच तत्काल येणारे जे भावानुभव ते शुद्ध किंवा स्वतंत्र. अिद्रियावगम्य (sensible) अथवा रूपाकलनात्मक (formal) अशा कोणत्याहि अनुभवांची ही नित्य

संबद्ध अंगे आहेत.) आणि ज्या अर्थाने आपण 'वृद्ध माणसें हीं तरुणांपेक्षा अधिक अनुभवी असतात' असे म्हणतो, त्या अर्थाच्या 'जगाच्या अनुभवावर', (पूर्वाजित अनुभवांच्या संचयावर, हे भावानुभव अवलंबून नसतात.) या भावासंबंधी मी अनेकवचनी प्रयोग करतो आहे खरा, पण खरोखर अेकवचनीच प्रयोग करायला पाहिजे. (हा जो शुद्ध भाव आहे, त्याला आपण सौंदर्य-भाव असे नांव देऊन अितर नैमित्तिक अथवा अनुषंगिक भावांना काव्यात्मक भाव म्हटले, तर दोहोतील भेद स्पष्ट होतील. या दुसऱ्यांना नैमित्तिक म्हणण्याचें कारण असे की, त्यांचें अस्तित्व विशिष्ट मानव व्यवहार व्यवस्थेवर अवलंबून असते. विशिष्ट परिस्थितीच्या अस्तित्वावर आणि स्थायित्वावरच त्यांचें अस्तित्व संभवते.) अशा भावांचें महत्त्व वेवढेंच की ते प्राप्त परिस्थितीशी प्रतिक्रियात्मक मानवी व्यवहार सुकर करतात. (जर कांही कारणाने विशिष्ट परिस्थिति बदलून विशिष्ट प्रतिकाराची आवश्यकता नाहीशी झाली, तर त्या प्रतिक्रियेला कारण होणारा तो भावहि संकोच पावत पावत नाहीसा होण्याच्या मार्गांला लागतो.) स्त्रीदाक्षिण्ययुगामध्ये स्त्रीपुरुषसंबंधाशी जे भाव निगडित झालेले दिसत असत, त्यांच्या अस्तित्वाचें आज कांही कारण झुरलेलें नाही. ज्या जगामध्ये नागरशान्तता प्रतिष्ठापित झालेली आहे, आणि वलोपासना हें समाजाच्या विशिष्ट वर्गाचें राखीव क्षेत्र झुरलेलें नाही, त्या जगामध्ये स्त्रीदाक्षिण्याच्या भावनेलाहि खरें स्थान झुरलें नाही. आता स्त्रीदाक्षिण्याला कांही महत्त्व राहिलेंच असेल तर अेक शिष्टाचाराचा भाग म्हणून, त्यामुळे वागणुकीला जो अेक डौलदारपणा येतो त्यासाठी, किंवा त्याचा लैंगिक प्रवृत्तीच्या शुदात्तीकरणाला जो कांही शुपयोग होत असेल तेवढ्यापुरतें. तसेंच सोव्हिएट नमुन्यावर झुभारलेल्या समाजपद्धतीमध्ये— जिथे असहाय मुलें आणि वृद्ध माणसें यांची काळजी सरकार घेतें— आजीवापें आणि मुलें यांच्यामध्ये दिसून येणाऱ्या वत्सलभावाची आवश्यकता राहणार नाही. हे भाव नष्ट होण्याचा संभव आहे असें वाटूं लागतांच जो निषेध आणि संताप व्यक्त केला जातो, त्यावरून झुलट मनुष्याची स्व-संरक्षक प्रवृत्ति कशी काम करते, आणि हे भाव खरोखर कसे केवळ आनुषंगिक आहेत हेंच सिद्ध होतें. काव्याची वाजू घेण्याच्या भरामध्ये मनुष्य स्वतःचीच फसगत करून घेऊन बौद्धिक पेंचांत कसा सांपडतो हें जर पाहावयाचें असेल, तर आजीवापांचें मुलांवरील निस्सीम प्रेम आणि त्यांसाठी त्यांचा स्वार्थत्याग यांचें भव्यत्व आणि मुलांची पितृभक्ति आणि तत्संबंधी कर्तव्यपरायणता यांचें शुदात्त स्वरूप यांची प्रशंसा आणि स्तुति करणारी किती कारंजी तो झुडवतो, अर्थालंकारांच्या आणि वाक्कुसुमनांच्या किती पाट्या त्यांच्यावर तो झुघळतो, आणि त्यांची वाजू घेऊन केवढ्या निषेधाचे आणि संतापाचे पलिते पाजळतो, अिकडे नुसतें लक्ष्य दिलें तरी या आनुषंगिक भावांना आपल्याला 'ममत्वयुक्त (interested)' म्हणतां येतील. कारण ते जीवशास्त्राच्या दृष्टीने महत्त्वाचे आणि अुपयोगाचे असतात म्हणूनच ते आदरले जातात, झुलट (सौंदर्य-भाव हा 'निर्मम' (disinterested) असतो, कारण त्याला कोणतेंहि जीवशास्त्रात्मक कार्य साधायचें नसतें/ तसेंच या आनुषंगिक भावांना 'साधनात्मक'हि (instrumental)हि म्हणतां येतील. कारण ज्या परिस्थितीत त्यांचा अनुभव येतो तिच्या बाहेरचीं शुद्धिणें ते साधतात. झुलटपक्षी (सौंदर्य-भाव हा 'स्वान्त' (end in itself) आहे. कारण या भावाचा अनुभव येत असतानाच त्याची अिष्टिदिहि होते. सौंदर्यभावाचें महत्त्व हें असे स्वयंसिद्ध आहे.)

मागच्या सगळ्या चर्चेचा (सारांश) आता आपण अेलाद्या तकत्यासारखा मांडून पाहूं :



वरील विवेचनाच्या आधारावर मला जो मुद्दा मांडावयाचा आहे तो हा की, काव्याचे माध्यम शब्द- नाद आणि अर्थ या दोन्ही अंगांच्या दृष्टीने- नाहीत. शब्द म्हणजे “काव्यात्म-भावप्रधान अर्थ” असे जर समजले तरच काय ते शब्दांना काव्याचे माध्यम म्हणता येईल. हीच गोष्ट आणखी स्पष्टपणे सांगायची तर असे म्हणावे लागेल की, ‘भावप्रधान अर्थ’ हे काव्याचे माध्यम आहे. या प्रकारचे अर्थ कवि वापरतो, वाकवतो आणि वळवतो; नाद किंवा बौद्धिक स्वरूपाच्या कल्पना या स्वरूपात वापरीत नाही. अरबी निरपवादपणे शब्द हे काव्याचे माध्यम आहे असे म्हणणे म्हणजे नाद आणि बौद्धिक कल्पना यांनाहि केवळ ज्ञानात्मक क्रियेचे भाग म्हणून हळूच चोरून आत आणण्यासारखे आहे. आणि त्यामुळे मग सौंदर्यमीमांसेमध्ये अनर्थावह परिणाम दृष्टीस पडतात. ते कसे हे मी आता पुढल्या छेदकांत दाखवणारच आहे. जे कवि दुय्यम दर्जाचे असतात, ते दुय्यम दर्जाचे होण्याचे एक कारण असे असू शकते की, ते कलाकृति निर्माण करीत असतात अका प्रकारची आणि माध्यम वापरतात दुसऱ्या कलेचे; म्हणजे शुद्धाहरणार्थ, कविता करीत असतांना कविच राहण्यात समाधान न मानता ते संगीत-कुशल होण्याची आकांक्षा बाळगतात, आणि मग ना अिकडे ना तिकडे अशी त्यांची स्थिति होते; किंवा त्यांचे दुसरे कारण असे असते की, त्यांच्या ठिकाणी बौद्धिक कल्पनांची परिणति भावार्थाची अधून होऊ शकण्या अितपत झालेली नसते. पैकी दुसऱ्या कारणासंबंधी मी विवेचन करीत नाही, कारण त्या बाबतीत फारसा कुणाचा विरोध होईल असे वाटत नाही.

“या सत्य तत्वांचे सतत मनन करा, केव्हा तरी ती तुमच्या ठिकाणी भावरूपात परिणति पावतील.” असे कोलरिज म्हणतो; व आपल्या वर्डस्वर्थ वरच्या प्रबंधांत खऱ्या गूढवादी कवीसंबंधी बोलतांना, ‘विचार हे त्यांच्या भावांना (emotions) अन्नरूप होतात, भाव विचारांना नव्हत,’ असे सर वॉल्टर रालीने म्हटले आहे.

परंतु अेकीकडे टेनिसन आणि स्विनबर्न आणि दुसरीकडे ब्राउनिंग, यांच्या भाग्यचक्रांना मिळालेली अलटमुलट गति झुघड दिसत असतां, (काव्यामध्ये ‘नादा’ला सुसंवद्ध स्थान नाही, या म्हणण्याला विरोध होईल यांत शंका नाही. पण मी अगदी स्पष्टपणे सांगू अिच्छितो की, काव्यामध्ये नादाला केवळ नाद म्हणून सुळीच कांहीहि स्थान नाही. नादाचे नाते संगीताच्या प्रांताशी आहे) ही गोष्ट अगदी पक्केपणी मनांत वागवली पाहिजे आणि ती केव्हाहि दृष्टिआड होऊ देतां कामा नये. शब्दांच्या नादांना काव्यांत जी किंमत आहे ती केवळ प्रतीकात्मक, भावात्मक अर्थाचे वाहक म्हणून; अितर कोणत्याहि अंगभूत गुणामुळे नाही. तसे जे त्यांचे महत्त्व आहे ते संगीतांत.

म. सा. प. (१४-१-२)

ज्या अर्थाचें प्रतीक म्हणून परंपरेनें त्याला मानलें आहे त्या अर्थाचा विकास करण्याला, त्यांत भर घालण्याला, किंवा त्यावर जोर देण्याला जितपत शब्दाच्या नादरूपाचा उपयोग होतो, तितपतच काव्यामध्ये त्याचें महत्त्व. परंतु दुय्यम दर्जाच्या कवीना आणि तिसऱ्या दर्जाच्या टीकाकारांना वारंवार असा मोह पडतांना दिसतो की, वस्तुतः अप्रस्तुत असलेलें हें अंग ते काव्याच्या परिणामकारकतेच्या दृष्टीने अगदी अेक न्यायसिद्ध घटक मानतात. आणि अेखाद्या कवितेची ती नादमधुर आहे म्हणूनच स्तुति करतात; आपल्या विद्यार्थ्यांसमोर शेलीचें समर्थन करीत असतांना सर आर्थर क्लिअरकूच म्हणाले की, “काव्याचे आणि त्याच्या तंत्राचे अभ्यासक या नात्याने आपल्याला या बाबतींत आणखी बोलतां येईल; पण शेलीचें काव्य म्हणजे केवळ ‘रिकाभ्या भांड्याचा निनाद’ अशा अर्थाने मात्र नव्हे; कारण आर्नेल्ड आणि स्विन्वर्न यांच्या कौशल्यपूर्ण वादविवादांतील सगळी टीका-प्रतिटीका, निंदा-स्तुति यांच्या अेकंदर गोळावेरजेचा काहीसा तसाच परिणाम मनावर होतो.” त्यांचा हा निबंध फारच बुद्बोधक आहे; आणि त्यावरून हें नादाच्या महत्त्वाचें पिल्लें काव्याच्या प्रांतात शिरलें, म्हणजे वाङ्मयाच्या रसग्रहाला आणि टीकात्मक दृष्टीला किती विघातक होतें हें स्पष्ट दिसून येतें. आणि अें होंगे स्वाभाविक आहे. कारण वस्तुतः काव्यामध्ये नाद हा केवळ आगतुक, संकेतमान्य आणि अुघड अुघड अप्रस्तुत आहे!

खरी गोष्ट अशी आहे की, अमुक नादांच्या संयोगापासून अमुक अर्थ निघालाच पाहिजे असा कांही नादधर्म नाही. कारण अेकच अर्थ निरनिराळ्या भाषांमध्ये निरनिराळ्या नादसंयोगांकडून व्यक्त केला जातो. किंवा अेकाच भाषेत सुद्धा असा प्रकार दिसून येतो. नाही तर समानार्थक शब्दच दिसले नसते. याच्या झुलट अेखाद्या विशिष्ट नादसंयोगाचा (शब्दोच्चारचा) अर्थ अेका भाषेत अेक आणि दुसऱ्या भाषेत अगदी वेगळा होअूं शकतो; आणि कधी कधी अेकाच भाषेत सुद्धा अें होतें.

“—murmur of flies on Summer eves” या ओळींतील murmur या शब्दाचा नाद अिथे योग्य अर्थाचा वाहक ठरतो. कारण त्या शब्दोच्चाराच्या अनुपंगाने आंशिश माणसाच्या मनांत परंपरेने कांही कल्पना ठसलेल्या आहेत, म्हणजे हा परिणाम केवळ योगायोगाचा आहे. याव्यतिरिक्त या शब्दाच्या केवळ नादामध्ये असा कांही गुण नाही की, ज्यामुळे अमुक अर्थ किंवा अमुक कल्पना सिद्ध झाल्याच पाहिजेत. हा शब्द अेकून अेखाद्या महाराष्ट्रीय माणसाला अगदी निराळ्याच अर्थाचा बोध होअील. तसेंच ‘wail’ (वेल) या शब्दाच्या अुच्चाराने अिअजी आणि मराठी भाषांत अगदी निराळ्या अर्थाचा बोध होतो. भाषेमध्ये शब्दाच्या नादाचें कार्य काय, हें कांही जोड्या घेअून दाखवतां येअील. फ्रेंच शब्द Paris (पारी) आणि अिटालियन pari (पारी), अिटालियन para (पारा) आणि मराठी ‘पारा’; फ्रेंच bien (बियां) आणि मराठी ‘बियां’, या प्रकारची आणि अेकाच भाषेत अेकाच शब्दोच्चाराने अनेक अर्थ होअूं शकतात, या विधानाला पोषक अशी आणखी अुदाहरणे वाचकांनाअुद्धा पुष्कळ गोळा करतां येतील.

अर्थ आणि नादोच्चार हीं काव्यामध्ये परस्परांनुकूल असलीं पाहिजेत, या तत्त्वाचें मर्म जाणण्यासाठी अर्थ आणि नादोच्चार यांतला भेद लक्षांत घेतला पाहिजे; आणि काव्यामध्ये फक्त अर्थालाच महत्त्व आहे, हेंदि मनांत घागवायला पाहिजे. (जिचा सामान्यतः फार अुदो अुदो होतो अशा इंग्लीच्या ‘नादमधुर’ कवितेचें जीवित प्रायः क्षणभंगुर असतें, याचें कारण म्हणजे काव्याच्या माध्यमाच्या स्वरूपासंबंधी योग्य कल्पना नसणें; कारण जेव्हां जेव्हां अेखाद्या

कलावंत किंवा कवि आपल्या साधनसाहित्याच्या अप्रस्तुत किंवा दुय्यम महत्वाच्या गुणांच्या (aspects) आहारी जाऊन आपल्या योग्य माध्यमाशी विश्वासघात करतो, तेव्हा तेव्हा तो विस्मृतीच्या दरीमध्ये स्वतःचा कडेलोट करून घेत असतो. आणखी अंक पाझल पुढे जाऊन अमेहि म्हणतां येतील की, नादोच्चार हा काव्यामध्ये अप्रस्तुत आणि त्याच्या कक्षेच्या बाहेर आहे अवेढेच नव्हे, तर नादोच्चाराची परिणामक्षमता— ती सूक्ष्म असेल तर— जाणवणे हे सुद्धा त्या काव्याच्या भावात्मक अर्थाच्या रचनाबंधाचे (pattern) आधी आकलन होण्यावर आणि त्या आकलनाच्या स्वरूपावर अवलंबून असते. डॉ. रिचर्ड्सच्या Practical Criticism या पुस्तकातील सहाव्या कवितेला जोडलेले प्रास्ताविक, त्यांत केले गेलेले विश्लेषण, आणि त्यापासून निघणारी छंदोविषयक अनुमाने, ही पाहिली असतां मी म्हणतो त्याची सत्यता वाचकांना पटेल. खाली दिलेल्या पहिल्या दोन ओळींच्या नाजूक यमकावर त्यांनी केलेले माध्य विशेष शुद्धबोधक आहे. त्या ओळी अशा—

“Margaret! are you grieving
For golden grove unleafing?”

जोपर्यंत नादाचे माधुर्य हे सादृचर्चाच्या किंवा अितर साधनांच्या किमयेमुळे भावात्मक अर्थाच्या सौंदर्यामध्ये रूपान्तरित होत नाही, तोपर्यंत त्याची दखल घेण्याची काव्याला कांहीहि आवश्यकता नाही. शब्दाच्या नादोच्चाररूप अंगाचे केवळ नाद म्हणून काव्यांत कांही महत्त्व नाही. शेक्सपिअर किंवा डॉटे यांच्याहिपेक्षा अधिक नादमधुर पद्य-रचना करणारे ‘यमक्ये’ पुष्कळ असू शकतील ! परंतु महाकवि हे भावकवोपेक्षा अधिक श्रेष्ठ असतात, ते त्यांची रचना अधिक नादमधुर असते म्हणून नव्हे, तर आपल्या काव्यांमध्ये ते भावात्मक अर्थाची (emotional meaning) अधिक भव्य, अधिक जटिल पण त्यावरोवरच अधिक सुसंयद्ध रचना यशस्वी रीतीने निर्माण करतात म्हणून संगीतामध्ये वास्तविक केवळ स्वर आणि स्वरासुबंध यांनाच महत्त्व असते, पण त्यांत लोक भावात्मक अर्थ शोधून काढू पाहतात, आणि भावात्मक अर्थाच्या अभिव्यक्तीसाठीच निर्माण झालेल्या काव्यामधून मात्र नादमाधुर्याचा अस्वाद घेऊन कां होअना, पण तो पिळून काढण्याची अगदी पराकाष्ठा करतात, असा मनुष्यस्वभाव विपरीत आहे.

वर जे मी विश्लेषण केले आहे, ते माझे स्वतंत्र असे नाही; त्याला पूर्णता आणणे, त्यावर जोर देणे आणि काव्याच्या प्रांतांतला केवळ नादोच्चाराचा हक्क निरपवादपणे नाकारणे, हे मात्र मी केले आहे. या विवेचनांतला सगळ्यांत महत्त्वाचा टप्पा पुढे आहे. तो म्हणजे सौंदर्यनिर्मितीची प्रक्रिया वाङ्मयनिर्मितीच्या प्रक्रियेशी जुळवून घेतांना जो विसंवाद उत्पन्न होतांना दृष्टीस पडतो, तो बरच्या विश्लेषणाच्या साहाय्याने स्पष्ट करणे, आणि शक्य तर नाहीसा करणे. सौंदर्यनिर्मितीची प्रक्रिया आपल्याला सामान्यतः खालीलप्रमाणे मांडून दाखवतां येईल.

— कलावंत : माध्यम : सौंदर्य

आता या ठिकाणी आपण विशिष्ट कलांचे व्यवच्छेदक घटक मांडून पाहू. आधी आपण चित्रकला घेऊं या.

कलावंत	माध्यम	सौंदर्य
चित्रकार	वस्तुजाताचे दृग्गोचर अंग (रंग, रेषा, घनता अि.)	सौंदर्य

आता काव्य घेऊं.

✓ कवि : भावात्मक अर्थ : सौंदर्य
(emotional meaning)

माध्यमाचें सौंदर्य हें त्याच्या संघटनेतून-रूपरचनेच्या नियमानुरूप योजनेतून-आविष्कृत होतें. आता आपण प्रो. स्पिरमनच्या विधानाकडे वळूं. काव्य आणि चित्रकला यांच्या माध्यमासंबंधीच्या आपल्या कल्पना निःसंदिग्ध नसतील तरच आपण काव्य आणि चित्रकला यांची ध्येयें भिन्न आहेत असे म्हणूं. रंगद्रव्य (pigments) हें चित्रकलेचें माध्यम आहे, असे जर आपण म्हटलें, तर शब्द हें काव्याचें माध्यम आहे, असे म्हणावें लागेल, आणि मग आपण गोंधळ आणि संदेह यांच्या अुताराला लागलोंच असे म्हणायला हरकत नाही; कारण ऐकदा आपण आपल्या मध्यमपदामध्ये (middle term) अप्रस्तुत घटकांना प्रवेश करूं दिल्यानंतर मग असुक हवा आणि असुक नको, असा निर्वोध कुठें, कसा आणि कोणत्या तत्त्वावर घालणार ! या कल्पनेप्रमाणे चित्रनिर्मितीची प्रक्रिया अशी ठरेल :

✓ चित्रकार : रंगद्रव्य : सौंदर्य

आता याच भूमिकेवरून वाङ्मयनिर्मितीची प्रक्रिया मांडूं. आपली पहिली दोन पदे :

कवि : शब्द

हो आलों. आता तिसरें पद आपण अर्थ असे मांडणार. पण तसे केलें तर 'शब्दा'मध्ये ऐका-पराने 'अर्था'चा अंतर्भाव झालेला असतो- जसा 'रंगद्रव्या'मध्ये 'सौंदर्या'चा झालेला नसतो- हें आपण विसरल्यासारखें होईल. हीच गोष्ट आपण दुसऱ्या रीतीने मांडू शकूं. आणि या खेपेला वाङ्मय आधी घेऊं :

कवि : शब्द : अर्थ

आता या भूमिकेवरून चित्रनिर्मितीची प्रक्रिया अशी मांडावी लागेल :

चित्रकार : रंगद्रव्य : अर्थ

या ठिकाणी हेत्वाभास मध्यमपदामध्ये आहे हें अुघड आहे. या दुसऱ्या प्रक्रियेतील 'रंगद्रव्य' हा शब्द पहिल्यांदा मांडून दाखविलेल्या प्रक्रियेतील दुसऱ्या व तिसऱ्या पदार्थां मिळून समानार्थक ठरतो. ऐकदा आपण पहिल्या प्रक्रियेमध्ये ऐका पदाचे दोन विभाग केले तर दुसऱ्या प्रक्रियेमध्ये तसे करणे ओघानेच येतें. म्हणजे आपल्याला या दोन प्रक्रिया अश मांडल्या पाहिजेत :

कवि : शब्द : अर्थ : सौंदर्य

चित्रकार : रंगद्रव्य : रंग : सौंदर्य

आपली नेहमी ऐक चूक होते ती अशी की, आपण काव्यांत जसे शब्दांचे अर्थ शोधतो तसे चित्रांत रंगांचे अर्थ पाहण्याचा प्रयत्न करतो. पण शब्द हे जसे अर्थाच्या आविष्कारासाठी वापरले जातात, तसे रंगद्रव्य हें रंगाच्या आविष्कारासाठी वापरलें जातें. रंग ऐकाच्या अर्थाच्या आविष्कारासाठी वापरला जात नाही. (शब्द हे जसे मनुष्याने अर्थबोधासाठी घडवले तसे कांही त्याने रंग हे अर्थबोधासाठी घडवले नाहीत. 'अर्थ' नाही तर 'शब्द' नाही, असे आपल्याला म्हणता येतील; पण 'अर्थ' नाही तर 'रंग' नाही, असे कांही आपल्याला म्हणता येणार नाही.) 'हिरवा' या शब्दाचा अर्थ हिरवा रंग असा होतो. हिरवा रंग किंवा हिरवेपणा यांच्या संवेदनेची कल्पना जर आपल्याला ऐकाच्या मनांत जागृत करायची नसती, तर त्या अर्थाचा वादक असा हा शब्दोच्चार अस्तित्वांतच आला नसता. पण 'हिरवेपणा'.

आपण या विसंवादापासून लांब राहण्याची खबरदारी घेतली, म्हणजे मग काव्य-निर्मितीच्या प्रक्रियेवरून काढलेली अनुमाने सर्व ललितकलांची प्रतिनिधिरूप मानण्याला कांही प्रत्यवाय नाही; आणि मग आपल्याला प्रतिनिधिरूप कला आणि आदर्श (abstract) कला यांच्या द्वन्द्वाच्या आखाड्यांत छुतरण्याचीहि आवश्यकता राहणार नाही; किंवा आपल्या मनांत सौंदर्यनिर्मितीच्या प्रक्रियेविषयी गैरसमजुतीहि राहणार नाहीत; कारण मग काव्याच्या भावात्मक सामर्थ्याला आर्घापासून वश होऊन त्याच्या प्रक्रियेत अंतर्भूत होणाऱ्या पदक्रमाच्या अनुरोधाने अंतर कलांतील सौंदर्यनिर्मितीच्या प्रक्रियेचा अनुवाद आपण करणार नाही.

काव्याची जर अशी निःसंदिग्ध चिकित्सा झाली आणि त्याबरोबरच त्रिविध ललित-कलांच्या माध्यमांचे सम्यग् विश्लेषण झाले तर सौंदर्यमीमांसेमध्ये अक प्रकारची सैद्धान्तिक अकता येईल, आणि तिच्यापासून जी तत्वे निघतील त्यांचा अधिकार संबंध कलासृष्टीवर निरपवाद चालेल. अशा विश्लेषणाच्या आधारावरच आपल्याला सौंदर्यमीमांसेमध्ये शास्त्रीयता आणतां येईल, आणि टीकात्मक निर्णयामधली बजवजपुरी आणि असंवद्धता नाहीशी करतां येईल. बाह्य आणि अंतर ललितकला यांच्या रसास्वादामध्ये जे अंतर असल्यासारखे दिसते ते नाहीसे करायचे असेल, तर ते तत्त्वज्ञानाच्या हातचचलाखीने नाहीसे होणार नाही; त्यासाठी या दोन्ही प्रकारच्या निर्मितीच्या मुळाशी असणारी रचनात्मक प्रक्रिया तत्त्वतः अकच आहे हे ओळखले पाहिजे. परंतु हे घडायला हवे असेल आणि सौंदर्यमीमांसेला चिकटलेले काव्याचे शापरूपत्व नाहीसे व्हायला हवे असेल, तर काव्याची भावात्मकता द्विविध आहे ही गोष्ट आधी ओळखायला पाहिजे, म्हणजे काव्याचे माध्यम असलेले विविध भाव आणि काव्या-पासून निर्माण होणारा विशिष्ट व अनुपम असा सौंदर्यभाव यामधील भेद आपल्याला स्पष्ट झाला पाहिजे.

फेरफटका

(ले०— श्री. ना. गो. चापेकर)

ठाणे जिल्हा हा अतिहासप्रसिद्ध आहे. महाराष्ट्रांत दुसरीकडे अतिहासप्रसिद्ध स्थळे नाहीत असे नाही. महाराष्ट्र हा मराठ्यांच्या पराक्रमाचे स्थान असल्यामुळे येथील भूमीच्या प्रत्येक रजःकणांत अतिहास मुरलेला आहे. त्याप्रमाणे ठाणे जिल्ह्यांतहि पाश्चात्य लोकांवर विजय संपादन करणाऱ्या चिमाजीअप्पाच्या पराक्रमाची साक्ष वसवी किल्ला देत आहे. परंतु ह्या अर्वाचीन अतिहासपेक्षा प्राचीन ऐतिहासिक प्रसंगांनी ठाणे जिल्ह्याला महत्त्व प्राप्त झाले आहे. परशुरामाच्या साम्राज्याचे सीमाशहर जै शूर्पारक ते ह्याच जिल्ह्यांत आहे. कान्हेरी येथे लेण्यांच्या रूपाने बौद्धांनी आपले स्मारक करून ह्या जिल्ह्याला मोठेपणा दिला आहे. सोपा-न्याचा विटांचा स्तूप हा बौद्धांनी ह्या जिल्ह्यांत केलेल्या धर्मप्रसाराची ग्वाही देत आहे. ह्या-शिवाय वज्रेश्वरीचे अून पाण्याचे झरे परस्यांना ह्या जिल्ह्यांत आकृष्ट करून घेण्यास कारणी-भूत झाले आहेत. त्याचप्रमाणे कोळी राजा असलेले जुनाट राज्य ह्याच जिल्ह्यांत मोडते.

जव्हारचे राज्य हे मराठेशाहीच्या पूर्वीपासून म्हणजे अ.स. १३४३ च्याहि अगोदरपासून आहे. ह्या राज्याचा संस्थापक जयात्रा मुकणे नांवाचा कोळी होता. जयात्राचा मुलगा नेमशहा ह्याला शहा ही पदवी अ. स. १३४३ मध्ये महमद तघलखाकडून मिळाली आहे. आणि तेव्हापासून हे हिंदु राजे आपल्या नांवापुढे शहा हे उपपद मोठ्या आदराने लावीत असतात ! म्हणून ह्या राजांची नावे विक्रमशहा, पतंगशहा, कृष्णशहा अशी हिंदुसुलमानी स्वरूपाची आढळतात. अेवढेच नव्हे तर 'शहा'दानाच्या ताम्रपटापासून जव्हारने आपला स्वतंत्र शक सुरू केला ! हा शक बदलावा व शहापदवीचा त्याग करावा हे अद्यापि जव्हाराधिपतींच्या मनांतसुद्धा येत नाही ! अ. स. १९४१ म्हणजे जव्हार शक ५९९ होय. मागसलेल्या राज्याला हा मागसलेला शक मानवणे स्वाभाविक आहे ! हा शक ५ जून म्हणजे मृगसालापासून सुरू होतो.

जव्हार संस्थानची लोकसंख्या सुमारे ५४००० असून १०८ गांवांचे हे राज्य आहे. अल्पत्रहि साडेतीन लाखांपेक्षा अधिक नाही. ह्यावरून माणशी सहा रुपये कर द्यावा लागतो असे कोणी म्हणेल; परंतु वारली, कोळी, कातोडी ह्यांसारख्या अर्धनग्न जंगली लोकांनी वसलेल्या ह्या राज्यांत प्रत्येक माणसाने अितका कर देणे अशक्य आहे. माणशी दोन रुपये अल्पत्र नसणाऱ्या लोकांना अितका कर पेलणे शक्य नाही. आयते अल्पत्र देणारे जंगल संस्था-नांत असल्याकारणाने ही संपत्तीच परमेश्वराने संस्थानाधिपतींना देवून ठेविली आहे. जमिनीचे अल्पत्र सगळ्याच राज्यकर्त्यांना मिळते. जमिनीव्यतिरिक्त अल्पत्राच्या दुसऱ्या बायी असणारी दक्षिणी संस्थाने थोडी. जंगलामुळे हे संस्थान निष्कजी असून लाग्याच्या घरांत अलुट संस्थानची शिल्लक आहे. हे संस्थान लोकांकरता नसून राजाकरता आहे असे म्हणण्यास हरकत नाही. संस्थानची प्रजा अत्यंत अशिक्षित व मागसलेली. ह्या प्रजेकडून फक्त जमीन लाग्याचे काम होते. आणि त्यामुळे साऱ्याच्या रूपाने सरकारास अल्पत्र मिळते. प्रजा नसती तर जमीन ओस गेली असती व सरकार दरिद्री झाले असते. प्रजेच्या ह्या बहुमोल कामगिरीची जाणीव जव्हार सरकारला असल्याचे चिन्ह वाह्यतः तरी दिसत नाही. जंगलांत सागादि वृक्षांची अल्पज व वाढ नुसत्या पावसाने आपोआप होते. त्याकरता मानवी श्रमाची आवश्यकता फारशी लागत नाही. जव्हारला पावसाचे मान ११५ अंच आहे; व खुद्द जव्हार गांव १५०० फूट अंचीवर

असल्यामुळे तेथील हवा अन्हाळ्यांत फारशी तापदायक होत नाही. अकंदरीत संस्थानांत सुधारणा करण्यास पुष्कळ अवसर आहे ह्यांत संशय नाही. ५०० वर्षांपूर्वी प्रजेची जी स्थिति होती तीत ५०० व्या अंशाने तरी सुधारणा झाली आहे काय ह्या प्रश्नाला उत्तर देणे अधिकार्यांना कठीण जातील. अभिवृद्धि करण्यास राजा सत्प्रवृत्तीचा व दिवाण चतुर, विद्वान आणि स्वतःपुढे ध्येय ठेवणारा असा असावा लागतो. परंतु बहुतेक ठिकाणी ह्या दोहोंचा अभावच दिसून येतो. दिवाण नेमतांना त्यांच्या पात्रापात्रतेचा कोणीहि विचार करीत नाही. पेन्शनर, डे. कलेक्टर ह्यांची निवड दिवाणांच्या जागी बहुधा केली जाते. पण आपल्या संस्थानच्या गरजेचा व डे. कलेक्टरच्या गुणांचा मेळ बसतो की नाही हे कोणीच पाहत नाही. कोणताहि डे. कलेक्टर दिवाण होण्याला लायक आहे अशी साधारण समजूत असलेली दिसते. आता जव्हारचेंच आपण उदाहरण घेऊ. ह्या संस्थानांत जंगल मोठे व प्रजा अत्यंत मागासलेली. ह्यामुळे जंगलाचें अत्यंत कसे वाढवतां येतील व वारली ठाकरेसंस्थेच्या लोकांची सुधारणा कशी करतां येतील हे दोन प्रश्न संस्थानी अधिकाऱ्यांपुढे असणार. ह्या दोन गोष्टी करून दाखविण्याची पात्रता ज्यांच्यांत असेल असाच दिवाण जव्हाराधिपतींनी नेमला पाहिजे. परंतु जव्हारच्या आजपर्यंतच्या अतिहासावरून हा विचार ह्या शहा राजांच्या मनांत कधी डोकावला असेल असे वाटत नाही. दिवाणांकरता अभ्यासक्रम ठरवून परीक्षा घेण्याचें सरकारने योजिलें तर संस्थानी प्रजा सरकारला दुवा देतील.

जव्हार संस्थानांतील प्रजा अगदी प्राथमिक अवस्थेत आहे. निसर्गाला ती अद्यापि चिकटून आहे असे म्हटलें तरी चालेल. ठाणें जिल्ह्यांत ठाकूर लोकांची वस्ती अनेक ठिकाणी आहे. कांही ठाकरांना म-ठाकूर व कांहीना क-ठाकूर म्हणतात. ह्या दोन स्वतंत्र जातीच बनल्या आहेत. बदलापूर वगैरे ठिकाणी म-ठाकूर आहेत. ह्या जातीची माहिती बदलापूर पुस्तकांत दिली आहे. जव्हार येथे क-ठाकूर आहेत. त्यांच्या बोलण्यांत आरंभी क येतो म्हणून ह्या जातीला क-ठाकूर हें नांव पडलें असें येथे सांगतात. ह्यांच्या लग्नाला ब्राह्मण लागत नाही. ह्यावरून हिंदुधर्माच्या कक्षेत ही जात अद्यापि समाविष्ट झाली नाही असें दिसतें. ह्या जातीतील स्त्रियांची एक विशिष्ट चाल खुलेखनीय आहे. ह्यांचा दक्षिणनितंब अघडा असून वामनितंबाचा प्रदेश वस्त्राच्छादित असतो. अजुवा जो अघडा भाग तो माहेरचा व झाकलेला ढावा सासरचा असें समजतात. तसेंच ह्या स्त्रिया चोळी घालीत नाहीत व पदरहि अंगावरून घेत नाहीत.

वारली लोकांच्याहि कांही चालीरीती समाजशास्त्राच्या अभ्यासकांना कुतूहलास्पद वाटण्यासारख्या आहेत. लग्नांत पुरोहिताचें काम स्त्रियांनी करण्याची वहिवाट ह्या जातींत आहे. अशी चाल अन्य जातींत असल्याचें अद्यापि कोणास माहीत नाही. पावसाळ्यांत हिरवी भाजी व चवळी न खाण्याचा नियम ह्या जातींत पाळला जातो. म्हणून पावसाळ्यानंतर दिवाळीला सदरहु जिन्नस खाण्याची त्यांची रीत आहे. वारलीकुटुंबांत एक जोडपें तरी चतुर्मासांत ब्रह्मचर्य पाळून राहतें. असें केल्याने पीक चांगलें येतें अशी त्यांची समजूत आहे. कातोडी व वारली ह्या जातींत गर्भाधानविधि—प्रथम स्त्रीपुरुषसंबंध—घरांत न होतां जंगलांत होत असतो. घरे करून राहण्याचें मनुष्याला माहीत नव्हतें त्या वेळच्या चालीचा हा अवशेष असें शकेल. वारली लोकांना पांच पांडव माहीत नाहीत. धर्म, भीम व अर्जुन ह्या तीन पांडवांनाच ते ओळखतात.

वारल्यांच्या देवाला हिरवा देव म्हणतात. हा देव म्हणजे भोराचा पिसारा होय. ह्या

पिसाऱ्याच्या रंगावरून हिरवा हें नांव पडलेलें दिसतें. ह्या देवाची पूजा फक्त दिवाळीत करण्यांत येते. हिरव्या देवाला वारली पितर समजतात. ह्या देवाचें देअूळ जामसर गांवीं आहे. वारली लोक पावसाकरता नारायण देवाची प्रार्थना करतात. जव्हारच्या कोळी राजांचें कुल-दैवत मल्हारी मार्तंड हें होय; परंतु ह्या मार्तंडाचा पुजारी वारली असतो असें समजतें. सारांश, समाजशास्त्रोपयोगी बहुमोल माहिती ह्या संस्थानांत मिळण्यासारखी आहे. अशा तऱ्हेची माहिती गोळा करणें अवघड नाही. संस्थानांत दोन तीन सुविद्य अधिकारी आहेत. त्यांनी मनावर घेतल्यास त्यांना हें काम सहज करतां येतील.

संस्थानच्या उत्पन्नाचा बराचसा भाग लोकांच्या अभिवृद्धयर्थ खर्च होतील तर लोक सुखी होतील. कारण जमिनीच्या मानाने संस्थानची लोकसंख्या कमी आहे. अकंदर दोन लक्ष अकर जमिनीपैकी एक लक्ष अकर जंगल व एक लक्ष लागवड आहे. ५४००० पेक्षा कमी असलेल्या लोकांना एक लाख जमीन म्हणजे माणशीं जवळ जवळ दोन अकर भातजमीन हें प्रमाण पडलें. असें प्रमाण अितरत्र क्वचित् आढळेल. त्याचप्रमाणे एक लक्ष अकर रानापैकी ४०००० अकर गुरचरण आहे. ३३००० गुरांना चरण्याची सोय चांगलीच म्हटली पाहिजे. अका गुराला सवा अकराहून अधिक जमीन चरण्यास मिळते. असें असून जव्हारच्या दुबळ्या प्रजेची हीन स्थिति कां असावी ह्याचें उत्तर अधिकाऱ्यांवांचून दुसरा कोण देअूं शकणार !

जव्हार येथे शेणवी जातीच्या लोकांची कायमची वस्ती आहे. ह्या ब्राह्मणांचा व दक्षिणी ब्राह्मणांचा पंक्तिव्यवहार अन्यत्र होत नाही. परंतु जव्हार येथे तो राजरोसपणें होतो. ह्या व्यवहाराची व्याप्ति मेजवानीपुरतीच नाही; धार्मिक कृत्यें घरांत होतात त्या दिवशींहि परस्परांना बोलावण्याची वहिवाट आहे. अशा वेळीं निराळी पंगत नसते; सर्व अकाच पंगतीला बसतात.

जव्हारचा राज्यकारभार जुन्या वळणावर असल्यामुळे सुढेबंदी, ठोकेबंदी, नांगरबंदी आणि विधावण हे चार सारावसुलीचे पूर्वकाळचे प्रकार लोकांच्या स्मृतींतून अजून गेलेले नाहीत.

जव्हारच्या प्रजेची हलाखी पाहून विषण्ण झालेला प्रवासी नाळासोपाऱ्या कडे वळला तर तेथील दृश्य पाहून सदृश कारणांनी त्याच्या मनांत अुद्विग्नता उत्पन्न झाल्याशिवाय राहणार नाही. ह्या दोनहि गांवीं फारच सुंदर मूर्ति आहेत. खासगी माणसांनी खासगी देवळांत ठेवलेल्या ह्या नामांकित मूर्ति धूळ खात अुभ्या आहेत. सोपाऱ्याच्या शेजारी अका शंकराच्या देवळाच्या आवारांत ब्रह्मदेव, वराह व सूर्य ह्यांच्या मूर्ति आहेत तर नाळा येथील अका देवळांत पाहुण्यांप्रमाणे परशुराम, विष्णु, गौतम व वामन हे संकोचाने अुभे आहेत. सर्व मूर्ति अप्रतिम आहेत. ह्या दगडाच्या मूर्तीचें— विशेषतः वराहाच्या मूर्तीचें काम प्रेक्षणीय आहे. वामनाची मूर्ति घडीव व कांहीशी अर्वाचीन असावी. ह्या मूर्ति आहेत ह्या ठिकाणीं आणखी किती वर्षे पडून राहणार हें अश्वर जाणें !

ह्यासंबंधाने ठाणें जिल्ह्यांतील लोकांची अुपेक्षा अक्षम्य आहे. लोकल बोर्डांने जिल्ह्याकरता अक संग्रहालय कां अुभारूं नये तें समजत नाही. निदान बोर्डाच्या अिमारतीप्य आवारांत ह्या मूर्ति आणून ठेवण्यास अडचण भासूं नये. परंतु ह्या कल्पना मनांत येण्या-अितकें सुशिक्षित मन असेल तर. ह्या मूर्ति १०० वर्षांपूर्वी खार्डित सापडल्या असें सांगतात. ह्याचा अधिक शोध करणें अवश्य आहे. सरकारने तरी ह्या मूर्ति आपल्या वस्तुसंग्रहालयांत नेअून ठेवण्यास हरकत नव्हती.

म. सा. प. (१४-१-३)

दृष्टीआडच्या सृष्टीत



(लेखक— प्रो. स. वि. आपटे व श्री. ज्यं. गो. ढवळे)

गेली कित्येक हजार वर्षे आपण अितर अनेक प्रार्थनांच्या बरोवरीनेच 'तमसो मा ज्योतिर्गमय' अशी अेक प्रार्थना करीत आलों आहोंत. याच अर्थाची प्रार्थना अितर देशांतून निरनिराळ्या धर्मांच्या लोकांकडून, होत आलेली आहे. 'तम' आणि 'ज्योति' या दोन्ही शब्दां-मोंवतालचें तत्त्वज्ञानाचें जाळें थोडा वेळ वाजूला सारलें आणि त्यांचे सरळ, नेहमीचे, अर्थ घेतले तरी देखील सहजच प्रश्न उपस्थित होतो की अंधारांत राहण्याला आम्ही अितके नाखूष कां ! झुजेडांत असें काय आहे की ज्याच्यासाठी अंधारांतून झुजेडाकडे जाण्याची आम्ही घडपड करावी ! जें जें वाओट तें सर्व अंधकारमय, जें जें चांगलें तें सर्व तेजोमय, असा आमचा, कल्पनेसाठीमुद्धा कां होअीना, ठाम आग्रह काय म्हणून !

याचें मुख्य कारण असें दिसतें की अंधारांत शिरल्याने किंवा राहिल्याने आपण झुषड्या डोळ्यांनी आपल्या मरणाला हांक मारतों. अंधारांत आपल्या डोळ्यांना दिसत नाही. साहजीक-च, डाव्या- झुज्या वाजूकडून, पुढून मागून, वरून खालून, लपत छपत, मांजराच्या चालीने अेखांदें लहानमोठें संकट आपल्यावर अचानकपणें झडप तर घालणार नाही ना, अशी भीति अंधारांत कोणालाहि पदोपदी वाटते. ही भीति म्हणजे पर्यायाने दृष्टीला आणि अितर अिद्रियांना अगम्य असणाऱ्या विश्वावद्दलचीच भीति असते. जसजसें हें विश्व लुढीच्या आटोक्यांत येथूं लागतें, तसतशी भीति जाते, कुतूहल वाढतें. असाच प्रकार आधुनिक भौतिक शास्त्रांच्या वाढीमुळे घडूं लागला आहे. दूरादर्शाच्या- दुर्बिणीच्या- प्रगतीमुळे तारकेय विश्वाचा दूरदूरचा भाग जसा अधिकाधिक दृष्टिगम्य होथूं लागला आहे तसाच सूक्ष्मादर्शाच्या सहाय्याने जवळचा, लहानांतला लहान भाग, पाहतां येथूं लागला आहे. गारगोटीच्या तुकड्यांचा उपयोग करून आपण पाण्यांतले आपले शत्रुमित्र हेरूं लागलों आहोंत. पारायणी किरणांच्या साहाय्याने पदार्थमात्राचें अंतरंग पाहतां येथूं लागलें आहे. या शेवटच्या दोन प्रकारांविषयीची कांही थोडीशी माहिती 'पत्रिके'च्या गेल्या दोन अंकांत दिली. प्रस्तुत लेखांत भौतिकशास्त्रांच्या आजच्या आघाडीवरच्या अेका वाजूकडे जाथून अंधारावर विजय मिळवण्याच्या कामी आपण आणखी अेक पाखोल पुढे कसे गेलों आहोंत हें सांगावयाचें योजिलें आहे.

१८८० च्या सुमाराला अॅव्ने नांवाच्या अेका शास्त्राभ्यासकाने अेका चमत्कारिक प्रयोगांत आपल्याला यश मिळाल्याचें जाहीर केलें. अॅव्नेचें म्हणणें असें की आपण अेक.

१ 'दुर्बिणी' हा शब्द Telescope या अर्थी मराठींत प्रचारांत असूनहि येथे 'दूरादर्श' शब्द वापरला आहे तो पारिभाषिक शब्दांची अेक विवक्षित धाटणी सुचवण्यासाठी. दूरचा जिन्नस जवळ आणल्यासारखा दाखवतो तो दूरादर्श (Telescope), सूक्ष्माचें विवर्धन करून दाखवतो तो सूक्ष्मादर्श (Microscope). याच रीतीने अंतरादर्श (Diascope), अपरिदर्श (Episcope), अंतरोपरिदर्श (Epidiascope), परितोदर्श (Periscope), शोभादर्श (Kaleidoscope), वीजादर्श (Electroscope) अि. अि.

किटली घेतली, ती झुकळत्या पाण्याने भरली, नंतर ती अेका निविड अंधाऱ्या, बंदिस्त, खोर्लीत ठेवली आणि तेथेच, अंधारांत, ठेवलेल्या अेका निकाशकोटराच्या—कॅमेऱ्याच्या—द्वारा त्या किटलीचा निकाश घेतला. नेहमी जे आपण निकाश घेतो त्यांना प्रकाशाची जरूरी असते. ‘डे अँड नाइट फोटोग्राफर्स’ म्हणून म्हणवणाऱ्यांना देखील सूर्याचा नसला तरी विजेचा प्रकाश लागतोच. पण अँव्नेच्या खोर्लीत आरंभापासून शेवटपर्यंत अंधारच अंधार पसरलेला होता, साध्या डोळ्यांना तेथे कांहीहि दिसू शकत नव्हतें. अँव्नेने जी किटली गरम पाण्याने भरून ठेवलेली होती— तिच्या सर्वांगांतून झुणतेच्या झळी बाहेर पडून त्या तरंग-रूपाने किटलीच्या भोंवतालीं दशदिशांना, प्रकाशतरंग जसे संचरतात तशा, दूरवरपर्यंत पसरत होत्या. प्रकाशामुळे आपल्या डोळ्यांना दिसतें, झुणतेचें ज्ञान त्वचेला होतें. येथे प्रकाशरूपी तेज नव्हतें, तें शुष्मरूपाने संचरत होतें. नेहमी आपण अेखाद्या व्यक्तीचा निकाश—फोटो—काढतो तेव्हा त्या व्यक्तीवरून परावर्तन पावलेल्या प्रकाशकिरणांमुळे जसे कोटरांतील—कॅमेऱ्यां-तील—कांचेवर रासायनिक विक्रिया घडून चित्र उगटतें तसेच तें याहि प्रसंगां शुष्मकिरणांनी शुभटविलें होतें. फरक अितकाच की अँव्नेने निकाशग्रहणासाठी वापरलेली कांच कांही अेका विशेष प्रकारच्या, सुसंस्कारी, रसायनांत बुचकळून काढलेली होती. त्यामुळे नेहमीच्या निकाशा-साठी ज्या प्रकाशाची आवश्यकता असते त्याच्यापेक्षा अधिक सौम्य, कमी क्षिप्रतेच्या, शुष्म किरणांचा, किंवा शुष्म किरणांचा उपयोग अँव्नेला या कामी करता आला.

खुद्द अँव्नेने जी रसायने वापरली आणि ज्या रीतीने अंधारांत निकाश घेतला त्या रसायनांच्या व पद्धतीच्या यशस्वितेविषयी कांही शाल्ज्ज साशंक आहेत. तथापि अेकदा अेक विशेष दिशेने विचाराला जी चालना मिळाली तिचा परिणाम असा झाला की, निरनिराळ्या रसायनांच्या बाबतींत प्रयोग होता होता आतां आगफा, कोडॅक वगैरेंसारख्या कित्येक कंपन्यांनी अनेक प्रकारच्या शुष्मकिरण संस्कारी कांच तयार केलेल्या असून त्यांच्या द्वारा अंधारांत देखील चित्र घेण्याची सोय झालेली आहे. अगदी अलीकडे, १९३२ साली, या बाबतीतलें अेक प्रात्यक्षिक करून दाखविण्यासाठी, रॉयल फोटोग्राफिक सोसायटीच्या सभागृहांत जमलेल्या श्रोत्यांचा निकाश घेतला गेला. त्या वेळीं सभागृहांत पूर्ण अंधार केलेला होता. व्यासपीठाजवळ पडिल्या ओळीतल्या श्रोत्यांपासून सुमारे १५ फुटांच्या अंतरावर, प्रत्येकी १५०० ओजाचे (वॉटचे) तीन वीजदिवे ठेवून दिलेले होते. या प्रत्येक दिव्यासाठी पन्नाची अेकेक पेटी होती त्यांत ते दिवे असून पेठ्या बंद केलेल्या होत्या. दिव्यांचा खटका ओढतांच दिवे लागत, पण पेटीच्या बाहेर फक्त शुष्म किरण किंवा शुष्मकिरण किरणच काय ते जाऊ शकत, त्यापेक्षा अधिक क्षिप्रतेचे—प्रकाशादि—तरंग पेटीच्या आंतच रोखले जात. साहजिकच, या वेळीं साध्या डोळ्यांनी पाहणाऱ्याला सभागृहांत कांहीच दिसत नव्हतें, सर्वत्र

१ ‘फोटोग्राफ’ या अर्थी मराठींत ‘छायाचित्र’ असा लुकीचा शब्द कधी कधी वापरला जातो. येथे कांचेवर जे चित्र शुभटतें तें छायेमुळे नव्हे, परावर्तित प्रकाशामुळे शुभटलेलें असतें. म्हणून वस्तुतः त्याला प्रकाशचित्र, किंवा प्रकाशरेखन अशासारखें कांही तरी म्हणावयास पाहिजे. ‘फोटोग्राफ’ या शब्दानेहि असाच, प्रकाशरेखनाचा अर्थ सुचविला जातो. संस्कृतांत निकाश हा शब्द प्रतिकृति, प्रतिरूप अशा अर्थी वापरला जातो. म्हणून प्रकाशाच्या द्वारा मूळावरहुकूम शुभटविलेली प्रतिकृति तो निकाश. निकाश घेणारी पेटी, कोटर, तो निकाशकोटर (Camera). नैकाशिक कांच (Photographic plate). निकाशक (Photographer).

२ शुष्मकिरण किंवा शुष्मकिरणाविषयी थोडीशी कल्पना ‘पत्रिके’च्या गेल्या अंकांत पृ. ३२३-३२४ वर दिलेली आहे.

अंधार होता; तरीसुद्धा निकाशकोटराच्या मार्जारदृष्टीला मात्र तेथली माणसं चक्क दिसत होती; त्याचें चित्रण कोटरांतल्या कांचेवर अुकृष्ट रीतीने झालेलें होतें.

माणसाच्या दृष्टीला केवळ अंधारांतच दिसत नाही अेवढेंच अेक व्यंग असतें, तर वर दिलेल्या प्रयोगासारख्या प्रयोगांना फारसें व्यावहारिक महत्त्व थुरलें नसतें. दिवा लावा, त्याच्या भोंवतीं पत्र्याचें आवरण घालून अंधार करा आणि मग निकाश काढा, असला द्राविडी प्राणायाम करण्यापेक्षां कोणीहि समंजस माणूस साहजीकच दिव्याच्या थेट अुजेडातच निकाश काढणें अधिक पसंत करील हें अुघड आहे. पण निकाश काढणें हें कांही वरील प्रयोगांतलें अुद्दिष्ट नव्हतें. क्षिप्रतेच्या कांही विवक्षित टांपुंतलें, प्रकाश म्हणून ज्याला आपण म्हणतो तें, तेज अुपलब्ध नसतांना जें बाह्य विश्वाविषयीचें ज्ञान अेरव्हीं आपल्याला मिळत नव्हतें तें ज्ञान मिळविण्याची अेक सोय वरील प्रयोगाने निर्माण झाली. अेरव्हीं देखील अंधारांत, डोळ्यांना दिसत नाहीसं होतें तेव्हा, आपण हातांनी चांचपडतो. तसाच प्रकार येथेहि, अुपासण तरंगांचा अुपयोग केल्याने झाला.

डोळ्यांना दिसूं शकेल अितपत अुजेड नव्हता, तेव्हाचा हा प्रकार झाला. पण दिवसा, उघड्या जागेंत, अंधार नसतांनादेखील, आपल्या साध्या दृष्टीला दाट धुक्यांतून आरपार पाहतां येत नाही. आपल्या अिकडे, पुण्यासारख्या ठिकाणीं, वर्षांतून अेखाद्या दिवशीं कांही थोडा वेळच काय तें अितकें दाट धुकें असतें की त्यावेळीं चारदोन हातांवरचें माणूस देखील नीटसें दिसत नाही. युरोपांत असे प्रकार वेळोवेळीं घडणारे, साहजीकच अशा वेळीं अेखाद्या घाडशी शत्रूने अचानक हल्ला केल्यास त्याचा प्रतिकार करणें कठीण जाणार. रोजच्या व्यवहारांनादेखील दाट धुक्याचा अडथळा होतोच. म्हणूनच अशा प्रसंगीं दृष्टीचा टप्पा जास्तीत जास्त कसा वाढवावा हा पाश्चात्यांच्या दृष्टीने अेक व्यावहारिक महत्त्वाचा प्रश्न होऊन बसलेला आहे. धुकें म्हणजे भूपृष्ठाजवळ बनलेला किंवा आलेला अेक ढग— अत्यंत वारीक वारीक अशा बाष्प-सीकरांचा अेक राशि. विलोरी आरशाची अेखादी मोठी कांच घेऊन ती कुटून तिचा भुगा केला आणि तो आकाशांत फेकून दिला तर त्यांतल्या प्रत्येक कणाकणावरून जशी सूर्याची किरणें विकिरण पावतील, चहुंवार फेंकलीं जातील, तशीं तीं धुक्याच्या प्रत्येक कणावरून सर्वत्र फेंकलीं जातात. धुक्याच्या कणाकणामधली जी मोकळी जागा तिच्यामध्ये हा सर्व प्रकाश पिसकारला जातो. येवढेंदेखील कारण आपल्या दुबळ्या दृष्टीला अधिक दुयळी करण्याला पुरेसं होतें.

हें कसें घडतें हें ध्यानांत येण्यासाठी अेकदोन परिचित उदाहरणें घेऊं. समजा, अेखादा चित्रपट पाहण्यासाठी आपण अेखाद्या चित्रनिकेतांत—थिएटरांत— बसलों आहोंत. अशा प्रसंगीं रजतपटावरचीं चित्रें स्पष्टपणें दिसावयाचीं झालीं तर चित्रपट्टी (फिल्म)च्या मागच्या प्रखर दिव्याखेरीज निकेतांतले बाकीचे सर्व दिवे मालवून टाकावे लागतात. हा जो अेकच अेक दिवा ठेवला, त्याचा प्रकाश त्याच्याच समोरच्या चित्रपट्टीतल्या काळ्या-पांढऱ्या भागांतून कमीअधिक प्रमाणांत आरपार दुसऱ्या बाजूला आल्यावर तो रजतपटावर पडेल अशी सोय केली म्हणजे मग त्या प्रकाशाच्या झोतांतच आपण तीं तीं चित्रें अुमटलेलीं पाहतों. चित्रपट चालू असतांना भोंवतालचे बाकीचे दिवे लावले तर चित्रें अस्पष्ट होतात. दिवसां, दिवे लावून चित्रनिकेताचीं दारें सताड उघडीं टाकलीं तर चित्रांचा पूर्ण लोप होतो. वास्तविक, या दोन्ही प्रसंगीं, बाकीची सर्व परिस्थिति कायम असतांना, कृत्रिमरीत्या जर कांही केलें गेलें असेल तर तें अेवढेंच की, रजतपटावर उमटलेल्या चित्रांच्या सर्वच भागावर, -काळेपांढरेपणाच्या

निरनिराळ्या छटांवर, -पूर्वपेक्षा थोडासा अधिक, सर्वत्र सारखा, अकाच इयत्तेचा, प्रकाश टाकला गेला. पण तेवढ्याने देखील चित्राचे चित्रपण नाहीसे झाले.

असे घडण्याचे कारण प्रयोगदृष्ट्या आढळले आहे ते असे की, कोणताहि पदार्थ आपल्या दृष्टीला अुमगावयाचा झाल्यास त्याची प्रकाशपरिवर्तनक्षमता किंवा परावर्तनक्षमता ही त्याच्या लगत, भोवताली, असणाऱ्या पदार्थादिकांच्या परिवर्तन-परावर्तनक्षमतेपेक्षा निदान शेकडा दोहोनी तरी निराळी असली पाहिजे. आपल्यापैकी कोणाच्याहि समोर आम्ही अुमे राहिल्या-वर आपल्याला आमच्या शरीराची बाह्याकृति दिसते, हातापायांचा रेखीवपणा दिसतो, याचे कारण असे की आमच्या हातापायादिकांना लागून असणारी जी हवा, तिच्यामधून जितक्या प्रमाणांत प्रकाशाचे परिवर्तन-परावर्तन होत असेल त्यापेक्षा आमच्या हातापायांच्या त्वचेवरून, अंगांतल्या कपड्यांवरून, ते शेकडा दोहोनी कमी किंवा जास्त असेल; चेहेऱ्यावरच्या किंवा कपड्यावरच्या कोणत्याहि दोन शेजार-शेजारच्या थिंदूवरूनहि ते याच प्रमाणांत होत असेल तरच त्यांचा अलगअलगपणा आणि त्यांचे अस्तित्व ही डोळ्यांना समजतात. हे प्रमाण जस-जसे अेकमेकांजवळ येऊं लागेल तसतसा त्या पदार्थांचा अलग-अलगपणा नाहीसा होतो, ते पदार्थ अदृश्य होऊं लागतात. धुक्यांतले किंवा धुक्यापलीकडचे पदार्थ आपणाला दिसत नाहीत ते याच कारणामुळे. घराच्या खिडकीला जाळीदार पांढरे कापड लावले म्हणजे दिवसा घरांतल्या माणसाला खिडकीबाहेरच्या हालचाली त्या जाळीतून दिसू शकतात, बाहेरच्या माणसाला घरांतल्या हालचाली दिसत नाहीत. अुलट, रात्री दिवे लागले म्हणजे बाहेर अंधारांत असलेल्या माणसाला घरांतल्या हालचाली दिसू शकतात, आंतल्याला बाहेरचे दिसत नाही, तेहि अशाच कारणामुळे.

हा धुक्यांतला आंधळेपणा घालविण्याचे मार्ग दोन. पहिला मार्ग, कोणत्याहि अुपायाने धुकें नाहीसे करणे. दुसरा मार्ग, धुक्याला न जुमानतां त्यांतून सहज जाऊं येऊं शकतील अशा किरणांचा अुपयोग करणे. पहिला मार्ग म्हणजे टिटबीने समुद्राचा अुपसा करण्यासाठी कंवर कसण्यासारखेच आहे. तरी देखील मर्यादित जागेत अेखादी वीजवहाळयुक्त तार धरली असतांना तिच्याभोवतालचे धुकें नाहीसे होतें, असे अॅलिझर लॉजने दाखवून दिले आहे. दुसरा मार्ग म्हणून जो सांगितला त्याच्या कामी अुपारुणकिरणांचा अुपयोग होतो असे सिद्ध झाले आहे. त्यांच्या द्वारा धुक्यांतल्या किंवा त्या पलीकडच्या जिनसांचे निकाश देखील धुकें नसल्या-अितकेंच स्पष्ट अुमटतात. याचे कारण असे की सूर्यादि तेजोगोलापासून जे तेज आपल्याकडे, पृथ्वीवर, येते ते निरनिराळ्या क्षिप्रतांचे असते. त्यांतला कांही भाग अर्तीद्र- म्हणजे पारायणी वगैरे किरणांचा असतो, कांही प्रकाशाचा असतो, अुपारुणकिरणांचा असतो, अितरहि प्रकार असतात. धुक्यामध्ये प्रकाशाचे किरण पिस्कारतात, पण अुपारुणकिरण आरपार जाऊं येऊं शकतात. त्यांच्या द्वारा जेव्हा निकाश ध्यावयाचे असतात तेव्हा अेरव्ही आपण वापरतो त्यापेक्षा निराळ्या प्रकारचा निकाशकोटर वापरला जातो. त्याच्या तोंडाशी ठेवलेल्या चाळणीतून फक्त अुपारुणकिरणच आंत शिरू शकतात, बाकीच्यांना मज्जाव असतो. आंत वापरावयाऱ्या कांचाहि केवळ अुपारुणप्रहिणूच असतात.

अशा रीतीने दृष्टीची कक्षा वाढवण्याचे कामी नवीन नवीन क्षेत्रे दृष्टीत आणण्याच्या

१ याविषयी थोडीशी कल्पना 'संस्था'च्या ऑक्टोबर १९४० च्या अंकांत 'दोन मिडिशसालस -लॉज आणि टॉमसन' या श्री. दवळे यांच्या लेखांत आलेली आहे.

कामी, अपारुणकिरणांचा उपयोग अितरहि अनेक प्रसंगी करतां येथूं लागलेला आहे. धुकें नसतांना, अेरव्हीच्या हवेंत देखील, थोडाफार जलांश असतोच. अशा हवेंत, वियद्यानांच्या साहाय्याने, २३००० फूट अुंचीपर्यंत जाधून अमेरिकेंतल्या वायवी विभागाचा अेक प्रमुख कॅ. स्टीव्हन्स, याने वियद्यानांतून दिसणाऱ्या दृश्याचा अेक निकाश घेतला. त्यांत निकाशकोटरांपासून ३३१ मैलांवर असलेल्या अेका डोंगरापर्यंतचा सर्व आलोक सामावतां आलेला आहे. अशा चित्रांचा उपयोग युद्धादिकांच्या कामीं कसा होत असेल हें सांगावयास नको. रात्री चंद्र-प्रकाश असतांना आकाशांतल्या ताऱ्यांचा निकाश काढावयाचा प्रयत्न केल्यास चित्रांत थोडीशी अस्पष्टता येते. अशा वेळीं अपारुणकिरणांच्या द्वारा निकाश घेतल्यास ते चांगले स्पष्ट येतात. अशा रीतीने आकाशांतल्या दूरदूरच्या ताऱ्यांचे आणि अभ्रिकांचे (नेब्युली) निकाश घेण्याची सोय झाल्याने ज्योतिर्विषयक ज्ञानांत विशेष भर पडूं लागली आहे. शरीराच्या त्वचेंत झालेल्या रोगांचें निदान करण्याच्या कामीं अपारुणकिरणांचा उपयोग होअूं लागला आहे. पदार्थ-मात्राच्या अंतरंगांतले, त्याच्या घटनेचे बारकावे पाहावयाचे झाले तर इल्ली आपण सूक्ष्मादर्शाचा (मायक्रॉस्कोप) उपयोग करतो. अशा वेळीं आपण साध्या प्रकाशकिरणांच्या साहाय्यानेच पाहात असतो. त्याऐवजी अपारुणकिरणांचा उपयोग करून चित्रें घेतल्याने प्राणिमात्राच्या आन्तररचनेची अधिक माहिती मिळते.

इतरहि कित्येक मजेदार गोष्टी साधण्याकडे अपारुणकिरणांचा उपयोग होतो. अुदा-हरणार्थ, अपारुणकिरणांचें अस्तित्व हें डोळ्यांना भासण्याजोगें नसल्यामुळे, अंधारांत ठेवलेल्या तिजोरीवर या अदृश्य किरणांचा झोत पडत राहिल आणि त्या किरणांतून कोणीहि मनुष्य आला गेला तरच तत्काळ घंटा वाजेल अशी सोय केल्याने तिजोरीचें रक्षण करतां येतें. अपारुणकिरणांच्या द्वारा अेखाद्या जिवंत माणसाचा निकाश घेतला तरी तो अेखाद्या संगमरवरी पुतळ्याच्या निकाशासारखा, काळ्याभोर रोखलेल्या डोळ्यांचा, पांढुरक्या, निष्प्रभ चेहेरेपट्टीचा, किंचित् भीतिप्रद, असा निघतो. घोटीव दाढी केलेल्या अेखाद्या माणसाचा एक निकाश नेहमीच्या प्रकाशांत काढला आणि दुसरा अपारुणकिरणांत घेतला तर पाहिल्यांत नसलेले दाढीचे खुंट दुसऱ्यांत उमटतात ! आकाश निरभ्र असतांना, दिवसा, अैन सूर्यप्रकाशांत या किरणांच्या द्वारा घेतलेल्या निकाशांत शीतल चंद्रप्रकाशाचा आभास निर्माण होतो.

आपल्या भोंवतालच्या विश्वाकडे आपण आपल्या डोळ्यांनी पाहतों-मर्यादित ग्रहण-शक्ती असलेल्या आपल्या डोळ्यांनी पाहतों- त्याच्याविषयीचें ज्ञान मिळवण्याच्या कामीं अितरहि अिंद्रियांचा उपयोग करतो. चर्मचक्षूंची गति खुंटली असें वाटलें तरी निरनिराळीं साधनें निर्माण करून त्यांच्या द्वारा मिळविलेंलें ज्ञान आपण आपल्या अंतश्चक्षूपुढें अुभें करतो, त्यावेळीं असें दिसतें की विश्वाकडे पाहाण्यासाठी आपण ज्या विवक्षित जागीं अुभे राहिलों, जो विवक्षित दृष्टिकोण साधला त्यात थोडासा बदल केला म्हणजे त्याच विश्वांत नावीन्य दिसूं लागतें, नेहमीच्या दृष्टीआड असलेला विश्वाचा भाग दृष्टीच्या समोर येअूं लागतो. हाहि टापू पहिल्या-अितकाच विशाल, मनोरंजक, आणि विचारप्रवर्तक, नाही असे कोण म्हणेल !

महाराष्ट्रांतील जानपद ओवी



(लेखिका— कु० अनसूया भागवत)

महाराष्ट्रांत पूर्वापार चालत आलेल्या जानपद-अथवा लोकगीतांचे जे अनेक प्रकार आज प्रचलित आहेत, त्या सर्वांमध्ये ओवीचें स्थान फार महत्त्वाचे आहे. अभंग, साकी किंवा इतर कुठल्याहि गीतप्रकाराचा झाला नसेल इतका प्रचार व इतकी लोकप्रियता ओवीची महाराष्ट्रभर आहे. अशिक्षित व कावाडकष्ट करून जीवनपथावरून चालणाऱ्या सामान्य जनतेला श्रम हलके करण्याकरता अगर श्रमपरिहारार्थ आणि सुखासीन लोकांना करमणुकीकरता वाटलेली गायनाची आवश्यकता, यांमधून नेहमी जानपद-गीतांचा उगम होत असतो. जानपद-गीतांच्या अनेक प्रकारांमध्ये श्राव्य ओवी हा प्रकार अशिक्षित जनता व विशेषतः स्त्रिया यांच्या जीवनाशी निगडित झालेला आहे. सर्वसामान्य अशिक्षित जनतेच्या मनांतील विचारांना व भावनांना वाङ्मयांत आविष्करण मिळण्याकरता अत्यंत सुलभ व लवचिक अशा पद्यरचनेची आवश्यकता असते व तशा तऱ्हेची सुलभ रचना 'ओवी' या प्रकारांत असल्यामुळे, मुख्यत्वे करून स्त्रियांनी आपल्या भावनांना वाट देण्यास व आपली जीवनचित्रे रंगविण्यास ओवीचा अवलंब केला असावा.

लोकगीतांच्या रूपाने चालत आलेल्या श्राव्य ओवीची निर्मिति सर्वस्वी स्त्रियांनी केलेली आपल्याला आढळते. दोन ते चार ओळींच्या अत्यंत लहान पद्यांत सहजसुलभ काव्याची अवीट गोडी, अशिक्षित मनाचें कल्पनाचातुर्य व भावनांचे सत्य आविष्करण यांचा सुंदर मिलाफ ओवीतून पुष्कळदा सापडतो आणि अशा तऱ्हेच्या लाखो ओव्या निर्माण करून अशिक्षित स्त्री वर्गाने त्यांत आपलें, आपल्या कुटुंबाचें व आपल्या भोवतालच्या समाजाचें जीवन ओतलेलें आहे. अभंग, भूपाळी वगैरे इतर गीतांप्रमाणे ओवीचा उद्देश भक्तिभाव किंवा धार्मिकता हा नसून त्यांत मानवी मनाचें व जीवनाचें वास्तविक प्रतिबिंब आपल्याला पाहावयाला मिळतें व म्हणूनच ओवीचा जिवंतपणा अजूनहि कायम आहे. अजूनहि महाराष्ट्रांतील मागासलेल्या खेड्यांतून प्रातःकालच्या शान्त व आल्हाददायक समर्थी ग्रामीण स्त्रियांनी जात्यावर दळतांना गाइलेल्या, किंवा संध्याकाळच्या थंड वेळीं सुखवस्तु कुटुंबांतील मुलींनी करमणुकीकरता झोपाळ्यावर बसून म्हटलेल्या, किंवा मातांनी आपल्या तान्ह्या अर्भकांना निजवितांना आळविलेल्या ओव्यांचा मंजुळ स्वर कानी पडण्याचा सुखद अनुभव उपभोगावयास मिळतो; व ओवीची लोकप्रियता महाराष्ट्राच्या खऱ्या कृषिजीवनांत किती आहे तें पटतें.

लोकगीतांच्या रूपाने ओवी या श्राव्य पद्याचा उगम कधी झाला असावा, हे निश्चित सांगतां येणें कठीण आहे; परंतु मराठी वाङ्मयाला सुरुवात होण्यापूर्वी अशा तऱ्हेचा कांहीतरी पद्यप्रकार सर्वसाधारण जनतेंत प्रचलित असला पाहिजे असे वाटतें.

ओवी हा छंद अस्सल देशी असल्याचा उल्लेख श्री. वि. ल. भावे यांनी आपल्या “महाराष्ट्र सारस्वतां”त केलेला आहे.^१ श्री. भावे हे यानंतर असेहि म्हणतात की, “१०५१

१ श्री. वि. ल. भावे : “महाराष्ट्र-सारस्वत” भाग १ पृ० ७.

मघल्या सोमेश्वराच्या ग्रंथावरून महाराष्ट्र स्त्रिया मराठीत गाणी रचून गात असत व ही गाणी केवळ कांही विशेष प्रसंगांपुरती नसून घरांतल्या दळणकांडणाच्या नित्यकृत्यांत ही हमेशा गायली जात असें दिसते म्हणजे ११ व्या शतकांत मराठीत चांगली गाणी रचली जावून ती बायकांच्या नित्यकृत्यांत जावून पोचली होती.”^१ यावरून ओवी हा प्रकार ११ व्या शतकापासून किंवा अस्पष्ट स्वरूपांत कदाचित् त्यापूर्वीहि प्रचलित असावा असें दिसते. श्री. साने गुरुजी यांनी तर आपल्या ‘स्त्री-जीवन’ या पुस्तकाच्या प्रस्तावनेत असें म्हटलें आहे की, “महाराष्ट्रांतील बायका दळतांना, कांडतांना ओव्या म्हणतात असे फार प्राचीन ७ व्या ८ व्या शतकांतील सुल्लेख आहेत.”^२ आणि त्या वेळीं महाराष्ट्रांत श्राव्य ओवीची असलेली ही सामुदायिक लोकप्रियता व सर्वसामान्य जनतेत खोलपर्यंत जावून पोचलेली तिची मुळे, ही लक्षांत घेऊनच मराठी वाङ्मयाच्या प्रारंभकाळी महानुभावी पंथीय कवींनी व त्यानंतर ज्ञानेश्वर आणि इतर संतकवींनी आपल्या भागवतधर्माची शिकवण समाजाच्या कानाकोपऱ्यांत, अगदी सामान्य व अशिक्षित जनतेत खोलपर्यंत नेवून पोचवण्याकरता आपल्या प्रचार-कार्याला ओवी या सुलभ व लोकप्रिय पद्यरचनेची मदत घेतली असावी.

संतकवींनी प्राथिक ओवीला जन्म देतांना तिची कल्पना जरी श्राव्यरूपांत असलेल्या जानपद-ओवीपासून घेतली असली, तरी यानंतर मात्र त्यांच्या प्रचारकार्यामुळे श्राव्य ओवीवर प्राथिक ओवीचा वराच परिणाम झाला असावा असें आजमितीला प्रचलित असलेल्या असंख्य ओव्यांच्या विषय-स्वरूपावरून दिसून येते. प्राथिक ओवी निर्माण होण्यापूर्वी श्राव्य ओवीच्या विषयाची मर्यादा कोठपर्यंत असेल हे जरी निश्चित सांगतां आले नाही, तरी मानवी मन, त्या काळचे कौटुंबिक व सामाजिक जीवन व फार तर तेव्हा लोकप्रिय असलेल्या पौराणिक वाङ्मयांतील कथा, यापलीकडे ओवी-विषयाची मर्यादा गेलेली असण्याचा संभव नाही. परंतु यानंतर मात्र संतकवींच्या व विशेषतः वारकरीपंथाच्या प्रचारकार्याचा परिणाम त्यांच्या ओवी-वद्ध ग्रंथांकरवी होऊन, श्राव्य ओवीच्या विषयांत कौटुंबिक जीवन व वाङ्मयीन कथा यांबरोबर धार्मिकता, देवादिकांवरील भक्तिभाव व संतांबद्दल वाटणारा आदर यांची भर पडली. आज कौटुंबिक व सामाजिक जीवनाचे प्रतिबिंब दाखवणाऱ्या हजारों ओव्यांबरोबर अशा तऱ्हेच्या देवादिकांवर व साधुसंतांवर रचलेल्या ओव्यांची संख्या पण पुष्कळ आहे.

लेखी ओवीचा परिणाम श्राव्य ओवीवर कितीहि झाला असला, तरी लेखी ओवीचे मूळ विशिष्ट व्यक्तीच्या किंवा पंथाच्या बुद्धीत असते, व जानपद ओवीचा अुगम सर्वसामान्य अशिक्षित जनतेच्या सामुदायिक मनःप्रवृत्तीत व अनुभवांत असतो, हे विसरून चालणार नाही. यामुळेच प्राथिक ओवीच्या जोराच्या प्रचारानंतरहि श्राव्य ओवीने आपले ‘जानपद’स्वरूप सोडलेले नाही. संतकवींच्या ओवीवद्ध ग्रंथांचा मूळ हेतु प्रचारकार्याचा होता. धार्मिकता व भक्तिभाव यांची शिकवण त्यांना आपल्या ग्रंथांच्या साहाय्याने द्यावयाची होती. परंतु श्राव्य ओवीचा अुगम मानवी मनाच्या भावमूलक आदितत्त्वांतून झाला असल्याने तिने अशा प्रकारचा हेतु कधीच धरलेला नाही. श्राव्य ओवीत कुठेहि मनुष्यस्वभावपरिपोषक अशा मानवतेला व वास्तविकतेलाच अधिक किंमत दिलेली आढळते. आणि म्हणूनच समाजशास्त्र-दृष्ट्या प्राथिक ओवीपेक्षा श्राव्य ओवीचे महत्त्व अधिक आहे.

१ श्री. वि. ल. भावे : “महाराष्ट्र-सारस्वत” भाग १ पृ० २९.

२ श्री. साने गुरुजी “स्त्री-जीवन” पृ० २.

ओवी या पद्यप्रकाराची रचना कशी असते याबद्दल बरीच माहिती कै. मा.त्रि.पटवर्धन यांनी आपल्या 'छन्दोरचना' या पुस्तकात दिली आहे.

साधारणपणे शुद्ध वर्गातील मुली किंवा स्त्रिया झोपाळ्यावर बसून किंवा मुलाला अंगाभी गातांना ज्या ओव्या म्हणतात त्या साडेतीन चरणी असतात व त्यांना ठराविक चाली लावलेल्या दिसतात. परंतु मध्यमस्थितीतील किंवा अगदी खालच्या वर्गातील स्त्रिया जात्यावर दळतांना ज्या ओव्या म्हणतात त्या बहुधा चार चरणी असतात व स्त्रिया त्यांना निरनिराळ्या चाली लावून व दोनच ओळी अत्यंत कुशलतेने आळवून आळवून म्हणतात.

साधारणपणे अेकापेक्षा अधिक स्त्रिया जात्यावर दळायला बसल्या की अेकीने सुचेल ती ओवी म्हणावी, थोडीशी आळवावी व सोडून द्यावी; दुसरीने तिला साथ करतां करतां ती शुचलावी किंवा त्यावरून सुचलेली दुसरी सुरू करावी व आळवावी; अशा तऱ्हेने दुव्याला दुवा जोडून साखळी निर्माण होते. जात्याच्या फिरत्या क्रियेबरोबर व त्याच्या होणाऱ्या तालबद्ध सुराबरोबर ही मंजुळ स्वरांत आळवलेली ओवी-मालिका अेक होऊन गेली म्हणजे जी विलक्षण गोडी उत्पन्न होते ती दुसऱ्या कोणत्याहि लोकगीतांतून आढळावयाची नाही. जात्यावर दळतांना या खेडवळ स्त्रिया जितक्या तन्मयतेने व कुशलतेने ओवी आळवू शकतात तितकी अितर वेळी किंवा रिकामपणी त्या आळवू शकत नाहीत. मनांतील भावना व त्यांना गेय स्वरूपांत मिळालेला आविष्कार या गोष्टी जात्याच्या हालचालीशी किती संलग्न झालेल्या असतात याची यावरून कल्पना येतील.

जात्यावरील चालीची थोडीशी कल्पना येण्याकरता येथे दोन ओव्यांच्या दोन निरनिराळ्या चालींचे नोटेशन दिले आहे. या नोटेशनने चालींच्या फक्त रंगरूपाची कल्पना येईल; परंतु निरनिराळ्या प्रकारे आळवून घेऊन तेच चरण पुन्हा पुन्हा म्हणून स्त्रिया जी गोडी उत्पन्न करतात त्याची कल्पना कदाचित् येणार नाही. 'अग' 'वाई' 'सखे' वगैरे शब्द मधून मधून घालून लवचिक स्वरूपाच्या ओवीला मनाप्रमाणे ताणून या ओव्या कुशलतेने आळवल्या जातात.

(१) सा रे रे ग ग सा रे रे सा अ ग सी ता ग बा ल ती ण ० ० ० ० ~	सा रे ग ग ग सा रे ग ग ग अ ग सी ता ग बा ल ती ण ग ० ० ० ० ०
ध सा रे ग ग सा रे रे सा अ ग सी ता ग बा ल ती ण ० ० ० ० ~	ध सा रे ग ग सा रे रे सा सी ता ग बा ई बा ल ती ण ० ~ ~ ० -
सा रे ग ग ग सा रे रे सा ता तो बा न्या ग हा ये म ठी ० ० ० ० ~	सा रे ग ग ग सा रे ग ग ग ता तो बा न्या ग हा ये म ठी ग ० ० ० ० ०

१ प्रा. मा. त्रि. पटवर्धन : 'छन्दोरचना' पृष्ठे ११ व ५१४.

२ या साडेतीन चरणी ओव्यांतून पुष्कळदा शेवटला तोकडा चरण, ज्या व्यक्तीवर ओवी गायली असेल त्या व्यक्तीचे नांव घालून करतात.

३ 'जात्यावर बसले म्हणजे ओवी आठवते' किंवा 'हाती खुंटा आल्यावांचून ओवी सुचत नाही' अशा प्रकारच्या म्हणी याच कारणावरून प्रचारांत आल्या असल्यात.

म. सा. प. (१४-१-४)

सा रे ग ग ग सा रे रे सा	घ सा रे ग रे सा रे रे सा
ता तो बा च्या ग हा ये म ठी	ता तो ग बा ई बा च्या म ठी
० ० ० ० ~	० ० ० ० ~

या ओवीची दुसरी ओळ “अग मिळना कातगुळ । ही का चिंचचा पाला वाटी” अशाच तऱ्हेने आळवणें.

(२) रे रे रे ग रे सा रे ग रे सा	सा रे ग् ग् रे सा रे ग रे ग सा
ये लु बा ई च ज त ऽ क री	ये लु बा ई च ज त ऽ क ऽ री
० ० ० ० ० ~	० ० ० ० ० ~
सा रे ग् ग् ग् ग् सा रे ग् ग् रे सा	रे ग् ग् रे ग्
म्या का व ल खिल मा ला व ऽ ऽ री	स खे वा ई ग
० ० ० ० ० ~ ~	० ० ~
ग् ग् सा रे ग् ग् सा रे रे सा	घ नि सा सा रे ग् रे सा
म्या का व ल खिल मा ला व री	मा ला व ऽ री ग ऽ व री
० - ० -	० ० ० ० ०

या ओवीची दुसरी ओळ “सोन्या चांदीच्या अब्दागिरी । परशुराम त्या वाळावरी.” वरीलप्रमाणेच आळवणें.

आतापर्यंत भारत-अतिहास-संशोधक-मंडळाचें त्रैमासिक, महाराष्ट्र साहित्य पत्रिका, प्रतिभा व सद्माद्री या नियतकालिकांच्या अंकांतून ओव्यांचा थोडा थोडा संग्रह येऊन गेलेला आहे. कौटुंबिक व सामाजिक ओव्यांचा अेक बराच मोठा संग्रह श्री. साने गुरुजी यांनी आपल्या ‘स्त्री-जीवन’ या पुस्तकांत केला आहे. निरनिराळ्या जातीतून व प्रांतांतून प्रचलित असलेल्या ओव्यांचें स्वरूप पुष्कळदा सारखेंच असल्याने, मी अुद्धृत केलेल्यांतील अेखाददुसरी ओवी पूर्वी कशांततरी येऊन गेली असण्याचा संभव आहे. श्री. साने गुरुजींनी संग्रहित केलेल्या सर्व ओव्या ब्राह्मण जातीत रूढ असलेल्या आहेत. मी ज्या ओव्या देणार आहे, त्या सर्व मराठा, महार किंवा मांग अशा तऱ्हेच्या मागासलेल्या वर्गांतील स्त्रियांच्याकडून मिळविलेल्या आहेत. त्या बहुतेक मुंबयीच्या मजूरवर्गातील स्त्रियांत हिंदून व पुणें जिल्ह्यांतील लोणी काळभोर या खेड्यांतील शेतकरी स्त्रियांकडून घेतलेल्या आहेत. या सर्व ओव्या घाटावर किंवा देशावर राहणाऱ्या स्त्रियांच्या तोंडच्या आहेत. अुच्च जातीत व मागासलेल्या जातीत रूढ असणाऱ्या ओव्यांचें स्वरूप पुष्कळसे सारखें असलें, तरी मागासलेल्या जातीतील स्त्रियांकडून मिळालेल्या ओव्यांतून खास त्यांच्या चालीरीतीची व कल्पनांची जास्त माहिती मिळण्यासारखी आहे. भाषेच्या दृष्टीनेसुद्धा मागासलेल्या वर्गाच्या स्त्रियांच्या तोंडून घेतलेल्या ओव्यांपासून वाचकवर्गाचा जास्त फायदा होतीलसे वाटतें. विषयानुरूप ओव्यांचें मुख्यत्वेकरून पुढीलप्रमाणे वर्गीकरण करतां येतील.

- (१) पौराणिक कथांवर आधारलेल्या ओव्या.
- (२) नाथसंप्रदाय व संतकवि यांच्या भक्तिमार्ग-प्रचाराचा परिणाम होऊन रचल्या गेलेल्या ओव्या.
- (३) ऐतिहासिक कल्पित कथांवर लुभारलेल्या तुरळक मिळणाऱ्या ओव्या.
- (४) सामाजिक व कौटुंबिक जीवनावरील ओव्या.

पुराणकालीन थोर विभूति आज समाजात देवाप्रमाणे कल्पून पूजिल्या जातात. राम, कृष्ण वगैरे विभूतींना समाजाने आज मंदिरांतून देवाची जागा दिलेली आहे. तेव्हा अशा तऱ्हेने पुराणकालीन देवतांसंबंधी धार्मिक व भक्तिभावाने स्तुतिपर म्हणून रचल्या गेलेल्या कांही ओव्या सापडतात. या ओव्यांतून दैवत आणि भक्त या नात्याचे समर्थन असते. त्यांतील उद्दिष्ट व्यक्ती ही मानवतेच्या पातळीवर कधी येऊ शकत नाही. छुलट पुराणवाङ्मयांतील विभूतींच्या चरित्रांतला सामान्य मानवी जीवनाशी समान्तर असा कथाभाग निवडून, त्यांतील प्रसंग व भावना यांना सर्वसाधारण माणसांच्या व्यवहाराप्रमाणे मानून, त्यांच्या सुख-दुःखाशी समरस होऊन रचलेल्या कथात्मक ओव्या याहिपेक्षा जास्त प्रमाणात आढळतात व याच ओव्यांचा विचार या ठिकाणी करावयाचा आहे. पौराणिक कथाप्रसंगांचा आधार मध्यवर्ती घेऊन त्यांवर स्वानुभवाने सुचलेल्या कल्पनांचे कुशलतेने वेष्टन देऊन ज्या शेकडो ओव्या स्त्रियांनी निर्माण केल्या आहेत, त्या मनोरंजक आहेत यांत शंकाच नाही. त्यांत अशिक्षित मनाच्या कल्पनेच्या भरान्या किती अुंचीपर्यंत सहजसुलभतेने जाऊ शकतात, याचा चांगला प्रत्यय येतो.

अशिक्षित जनतेने स्वतः वाङ्मयाचा अभ्यास केलेला नसतो. श्रुतिपरम्परेने त्यांच्या कानांवर हे वाङ्मय पडल्याने पुष्कळदा त्यांचे ज्ञान अर्धवट असते व अशा अर्धवट ज्ञानाला स्वतःच्या कल्पनेची जोड देऊन ज्या ओव्या स्त्रियांनी रचलेल्या आहेत, त्यांत पुष्कळदा त्या वास्तविक मूळ आधारापासून दूर गेलेल्या दिसतात. महाभारत व रामायण यांतील कांही प्रसंगांचा विचित्र अर्थ घेऊनहि त्यांवर कांही गीते रचलेली आढळतात.

पुराणकथांवर आधारलेल्या ओव्यांमध्ये प्रामुख्याने महाभारत व रामायण या दोहोंतील कथाप्रसंगांवर ओव्या रचलेल्या मिळतात. अितर पुराणांपैकी भागवत व विष्णुपुराणांतील कृष्णकथेवरील ओव्या पुष्कळ सापडतात. शिवलीलामृतांतील लोकप्रिय कथाप्रसंगांवरहि कांही ओव्या रचलेल्या दिसतात. तरीपण ऐकंदरीत रामायणाच्या मानाने महाभारतांतील कथाप्रसंगांवर रचलेल्या ओव्या कमी मिळतात. याचे एक कारण असे सांगता येईल की, मानवी जीवनाशी समरस झालेला व म्हणून सामान्य जनतेला आकर्षक वाटणारा असा कथाभाग रामायणांत जितक्या मोठ्या प्रमाणात आहे तितका महाभारतांत नाही, त्यामुळे महाभारतापेक्षा रामायणच अधिक लोकप्रिय झालेले असवे.

महाभारताच्या कथेतील पांडवांना कौरवांच्या दुष्टपणामुळे भोगावा लागलेला अज्ञातवास व त्यांमध्ये द्रौपदीचा झालेला छळ या अत्यंत हृदयस्पर्शी प्रसंगांवरच बऱ्याचशा ओव्या आहेत—
पापी किंचकर्ण मांडिला खोटा डाव । येदवी तिचा बंधु आला बैरागी होऊनि ॥ ४
वनवास भोगिला पांची पांडवानं ॥ १ गांजिली दुर्पदी नेली चावडीच्या कोना ।
पापी किंचकर्ण मांडिला खोटा डाव । पांची पांडवानं खाली घातल्यात घोनो ॥ ५
दुर्पदी जिंकिली कपटभावानं ॥ २ दुर्पदीच्या वस्त्रांचा ढीग लागला गंगणी ।
अिदरसभेत दुर्योधन लओ पापी । देव श्रीकृष्ण शेला टाकी अंगावरी ॥ ६
त्याला देखल्यानं दुर्पदी नैनं झाकी ॥ ३ राजा जनकाच्या घरी काय किंचक मातला ।
गांजिली दुर्पदी चारी दवाजे लावुनी । दुर्पदीबाअीच फेडी वस्त्र ढीग गंगनी पोंचला ॥७

या शेवटच्या ओवीतील स्थल-काल-व्यक्ति-घटनांचा गोंधळ मृच्छकटिकांतील शकाराच्या बोलण्याप्रमाणे अभिजात वाङ्मयांत विनोदी म्हणून ठरवल्यावांचून राहणार नाही.

१ कीचक (१). २ यादव. ३ नाक (घोणा).

महाभारतातील आणखी कांही प्रसंगांवरहि काचित् ओव्या रचलेल्या संपद्धतात —

समिंदराच्या कांठी तिनशे हजार ऋषीसर । तांब्यानं तूप वाढी दुर्पदीचं दुर्वं थोर ॥ ८

वत्सलाहरणप्रसंगीचा लक्ष्मण-अभिमन्यु-युद्धाचा प्रसंग पुढील ओव्यांत वर्णिला आहे—

बाणावरी बाण येत्याती द्वारकेवरी । बाणावरी बाण येत्याती गहुगड्डे ।
अभिमनुचं लगीन येवध लागलं दारुणी ॥ ९ येवध खेळले अभिमनु दोष भार्जू ॥ ११
ऐरावतीच्या वाटनं विट्टीचा झाला गाळ । बाणावरी बाण येत्याती कुटूनी ।
अवध खेळले अभिमनु दोष बाळ ॥ १० अभिमनुनं नेली वंशीली जिंकूनी ॥ १२

महाभारतापेक्षा रामायणाच्या कथेवर अुभारलेल्या ओव्या अधिक प्रमाणांत मिळतात. पुराणकथांवरील ओव्यांतून मनुष्यस्वभावनिदर्शक अशा मुद्यांना दिलेलं महत्त्व, रामायणकथेवरून ज्या ओव्या रचल्या गेलेल्या आहेत त्यांत अत्यंत छुठावदारपणं दिसून येतं. रामाचे अयोध्येतील प्रथमचे दिवस किंवा वनवासानंतर त्याचा राज्यकारभार यांवर ओव्या रचलेल्या आढळत नाहीत; परंतु राम, सीता व लक्ष्मण यांना वनवासांत भोगावें लागलेलं कष्टमय जीवन, हा कथाभाग मात्र अत्यंत आकर्षक व हृदयस्पर्शी असल्याने त्यावर रचलेल्या बऱ्याच ओव्या मिळतात. त्यांतहि रामासारख्या शूर पुरुषापेक्षा सीतेसारख्या सुकुमार स्त्रीला जनतेची संहानुभूति जास्त मिळालेली दिसते. राम, सीता व लक्ष्मण यांनी अेकत्र केलेल्या वनवासापेक्षाहि त्यानंतर लोकनिदेस्तव रामाने सीतेचा त्याग केल्यावर तिला अेकटीला ज्या अत्यंत कष्ट परिस्थितीत जीवन कंटावें लागतं त्या प्रसंगावर जास्त प्रमाणांत ओव्या रचल्या गेलेल्या दिसतात :—

रामलक्ष्मण दोन्ही गुलावाच हार । पडत पाऊईस फळी घरून काळीकुट ।
सीतावाही मध शेवंती सुकुमार ॥ १३ सीतच्या न्हाणीवरी रामचंदर हाकी मोट ॥ १८
रामलक्ष्मण दोन्ही जडावाच मोती । सीतावाई वोल आग लागो कोंकणाला ।
सीतावाही मध लालडी शोभा देती ॥ १४ बर्नीची वनफळ खावनात मला ॥ १९
रामलक्ष्मण बंधु होअुनीया गेल । रामलक्ष्मण दोष हिंडती लवैणानं ।
आताच्या येवग्यांत वाग्या दुषमन झाल ॥ १५ रामाची सीता नार नेली लंकेच्या रावणानं २०
रामाच्या कुंडावरी हिरवी पालखी कुणायाची । लंकेचा रावण अभिमानानं तंथतो ।
अंधुळीला गेली सीता जानकी रामायाची ॥ १६ रामाची सीता नार हिला भोगीन म्हणतो ॥ २१
पदमतळ्यावरी फुलाचा शेणसडा । रामलक्ष्मण दोष पटाईत वाघ ।
रामाच्या सीताईचा सुटला बुचडडा ॥ १७ रामाच्या सीताईला रावणाचा एक राग ॥ २२

सीतेची सुटका करण्यांत व रावणाचा सत्यानाश करण्यांत मारुतीने दाखवलेल्या पराक्रमाला उद्देशून रचलेल्या बऱ्याच ओव्या आढळतात :—

सीतच्या शुद्धीला गेल होत कोण कोण । मारवती सांगे खुण सीता नेली रावणानं ॥ २४
नळनीळ जांबुवंत मारुती चौघेजण ॥ २३ अंजनीच्या पोटी देव मारुती एकला ।
रामलक्ष्मण धुंडिती चारी वनं । रामाच्या सीतेसाठी येढा लंकेला टाकला २५

१ दैव. २ युद्ध. ३ एकामागून एक. ४ दुयोधनपुत्र लक्ष्मण व अर्जुनपुत्र अभिमन्यु म्हणून भाऊ भाऊ. ५ वत्सला. ६ घाटावर राहणाऱ्या स्त्रियांनी या ओव्या रचल्यामुळे त्यांनी सीतेला वनवासाला कोकणांत पाठविले हें स्वाभाविक नव्हे काय ? ७ शेतांतील खोलगट भाग. ८ रागाने पाहतो.

अंजनीच्या पोटी देव मारुती वगैरे । रामलक्ष्मण दोघांचे दोघेजण ।
 रामाच्या सीतेसाठी घेतो लंकेची खबर ॥ २६ मारवती राजा अंजनीचा पैलवान ॥ ३२
 देव मारवती अंजनीचा तान्हा वाळ । देवामर्धी देव मारुती ब्रह्मचारी ।
 रामाच्या सीतेसाठी झाला रावणाचा काळ २७ अस्तुरीवांचुनी तप त्याचें निरधारी ॥ ३३
 अंजनीच्या पोटी देव मारुती भीमवळी । मारवतीदूता अंजनी तुझी माता ।
 रामाच्या सीतेसाठी लंका जाळोनी केली होळी ॥ आणिली द्रुणागिरी नेत्र उघडावी आता ॥ ३४
 जळो जळो लंका रावणाची । इंद्रजित बाण सक्ति लागली लक्ष्मणा ।
 तोंड झाली काळी रामाच्या वानरांची ॥ २९ राम बोलइतो मारवती दुरणागिरीची वनशी^३
 जळली लंका वीझवीतो सारा गांव । आणा ॥ ३५
 लंकेचा घनी मारवती त्याचें नांव ॥ ३० लक्ष्मणाला सक्ति लागली पाण्या राती ।
 अंजनी गरभिणी हायेत्या पिवळ्या तुझ्या कुशी । मारुतीने आणिली दुरणागिरी परवती ॥ ३६
 जल्मिला मारवती चैती पुनवच्या दिशी ॥ ३१

रावणाच्या दुष्टपणामुळे त्याच्याबद्दल वाटणारा तिरस्कार खालील ओव्यांतून दृग्गोचर होतो :—

लंकेचा रावण सरणीं जळतो पालथो । कपटी रावणाच्या झाल्यात्या कोण गती ३८
 रामाच्या सीतेसंगं गरव केला होता ॥ ३७ देव धरमात पतिवर्ता दोघी नारी ।
 खोटी वासइना ज्याची त्याला खाती । रामाची सीतामाई रावणाची मंदोदरी ॥ ३९

रावणाच्या बंदीशाळेंत असतांना सीता व रावणाची साध्वी स्त्री मंदोदरी यांचें सख्य असतें. त्या दोघी एकमेकींजवळ काय बोलत असतील याची कल्पना करून खालील ओव्या रचलेल्या दिसतात.

सीता सांग कथा आइक मंदुदरी । मंदुदरी बोल सीता पलंगी बसूं दोघी ।
 रामाच्या गुफवरी यऊध झाल भारी ॥ ४० राम जन्माचा भिकारी राजि रावणाच्या घरी ४२
 सीता करी कथा ऐक मंदुदरीवाई । सीतामाय बोल मंदोदरी माझी आई ।
 आला वनवास तुझ्या रावणाच्यापार्या ॥ ४१ तुझ्या सारइख्या माझ्या रामाला दासी लई ४३

सीतेच्या सुटकेनंतर तिच्यावरील संकटाचें वर्णन ती स्वतः व इतर लोक रामाजवळ करतात अशी कल्पना करून त्या वेळीं रामाची झालेली मनःस्थिति कांही ओव्यांत चितारलेली दिसते :—

सीता सांग कथा आपल्या जलमाची । सीतेच्या सांग कथा राम रडतो धाई घाई ।
 लंका जळो त्या रावणाची ॥ ४४ बारा वरसं झाली सीता मंदिरांत नाहीं ॥ ४७
 सीतेच्या सांगी कथा ऐक राम चिर्ती । सीतला वनवास आला कुण्या रिती ।
 लंकेच्या रावणानं सीता रामाची नेली होती ४५ लंकेचा आला जोगी त्याला भिकेशी गेली होती
 सीता सांगी कथा राम सांगूं देईना । सीता चालली वनवासी आडवी गेली गांभी ।
 तुझ्या जलमाची कथा मला ऐकवना ॥ ४६ सीतला वनवास आला रावणाच्या पार्या ॥ ४९

१ उग्र. २ अन्न (शक्ति). ३ वनस्पति. ४ हिंदु पद्धतीप्रमाणे मृत माणसाला उताणें निजवून अग्नि देतात. रावणाने गर्व करून दुष्ट वर्तन केलें म्हणून त्याला पालथा जाळण्यांत आलें असे स्पष्टीकरण ओवी सांगणाऱ्या महार स्त्रीने केलें.

सीता चालली वनवाशी आडवा गेला होला । सीतेला वनवास देवा रावणानी दिला ॥ ५०
पुढील ओव्या रामाने सीतेचा त्याग केल्यानंतरच्या तिच्या दुसऱ्या वनवासाबद्दलच्या
आहेत.*

सीता चालली वनवासा कुकु कपाळ भरुनी । सीता निघाली वना वन लागलं चाफ्याचं ।
तिचा अळीकार राम हेरीतो दुसरी ॥ ५१ अघड सीता डोळ घर तुपल्या वापाचं ॥ ६३
शिनगारीला रथ रथा जुंपिली वासरं । त्या वनाच्या ठायी सीतेला तहान लागली खरी
भयाणकार वनांमधी सीतानारीचं सासर ॥ ५२ लक्ष्मण दीरा पाणी आणावं लवकरी ॥ ६४
शिनगारीला रथ रथा जुपिल्यात वास । लक्ष्मण दीरा सांग मनाचं कपट ।
सीता वनाला झाली स्वास ॥ ५३ नव्ह माहेराची वाट रान दिसतं अचाट ॥ ६५
शिनगारीला रथ रथा लाविल्या दोरी । लक्ष्मण दीरा सांग मनीचं फोडुनी ।
वनां-निघाली दाखणी ॥ ५४ नव्ह माहेराची वाट गेलं अंतर झुडुनी ॥ ६६
शिनगारीला रथ रथा लाविली पडोळीकी । लक्ष्मणानी रथ नेधुन ठेविला वनांत ।
सीता रामाची लाडकी ॥ ५५ लक्ष्मण देव आले आपले नगरीत ॥ ६७
सीताला घालवाया आयावायांचा घोळका । सीतेला वनवास आलासा वाळपणी ।
संभाळा बायांनो राम भुकेचा आळका ॥ ५६ तेव्हा रामाची भरज्वानी ॥ ६८
सीताला घालवाया आयावाया सवा कोस । भयाण वनांमधी सीता रडते आडका ।
फिरा बायांनो माघारी शिरी माझ्या वनवास ५७ तिला समजावया बोरी-वाभळी बाकीका ॥ ६९
सीतेला वनवास डोळीच्या केसोकेशी । सीता वनवासी दगडाची केली अुशी ।
घाडून दिलं तिनं सयांला देशोदेशी ॥ ५८ अवेढ्या वनांमधी बायी झोप आली कशी ॥ ७०
सीता जाते वनवासा सांगते तेव्हाला । असा वनवास सीतेसारख्या सओला ।
राम मंदिरीं अकला तेल द्यावं समओला ५९ झाल्यात बारा वर्स डोळी धुतली नओला ॥ ७१
सीता जाते वनवासा सांगते कोळ्याला सीतेला वनवास लवअंकुशाच्या येळ ।
राम मंदिरीं अकला पाणी द्यावं आंघुळीला ६० वर्नीची वनफळं त्याचा रुमाली रस गळ ॥ ७२
सीता जाते वनवासा सांगते माळ्याला सीता नार बाळंतीण तिला सुओण नाही कोणी ।
राम मंदिरीं अकला फुलं द्यावीत पूजेला ६१ नेत्र झाक्यानी तातोवा घाली पाणी ॥ ७३
सीता निघाली वना वन लागलं जाओचं । भयाण वनामधी सीता करीते आओ आओ
अघड सीता डोळ घरं तुपल्या आओचं ॥ ६२ बांधुनिया डोळ तातोवा झाला दाओ ॥ ७४

* सीतेबद्दलच्या अशा तऱ्हेच्या कांदी ओव्या भारत-इतिहास-संशोधक-मंडळ-ग्रंथमालेच्या ९ व्या पुस्तकांत (वार्षिक इतिवृत्त शके १८३६, पृ. १४६) श्री. वा. दा. मुंडले यांनी दिलेल्या आहेत. या ओव्या महाराष्ट्रातील निरनिराळ्या खेड्यांतून व जातींतून थोड्याफार फरकाने रूढ असल्याने उद्धृत केलेल्यापैकी कांदी ओव्या त्यांत येऊन गेल्या असण्याचा संभव आहे.

१ 'भयंकर' याची रूपे ओव्यांतून भयाणकार, व भयाण वनांत याची वहीण वनांत वगैरे झालेली आढळतात.

२ पडकें- गाडीला दोन वाजूस माल पडूं नये म्हणून लावलेल्या ताट्या.

३ या ठिकाणी 'आढ्या वनामधी' असाहि शब्दप्रयोग सापडतो. अढ्या = भयंकर त्याप्रमाणेच अढ्य याचें रूपांतर होऊन "आढ्या" असा शब्दप्रयोगहि मिळतो.

४ बाल्मिकी ऋषीचा उल्लेख जानपदगीतांतून नेहमी "तातोवा" किंवा "काकोवा" असा केलेला आढळतो. सीतेला तो पिलाप्रमाणे झाला असल्यामुळे "तात" पासून हा शब्दप्रयोग असावा.

बहीण वनांमधीं काय दिसतं लालीलाल
सीताबाभी बाळंतीण दिलं लुगड्याचं पाल ॥
सीता बाळंतीण तातोबांच्या हाये मठीं ।
मिळना कातगुळ चिंचयेचा पाला वार्ती ॥ ७६
सीताबाभी बाळंतीण बाळुती धुया गेली ।
तिच्या आशीरवादानं वाचा वानरांना आली ॥
भयाण वनांमधीं कोण करीत जुजुजुजु ।
सीताबाभी बोल वनवाशा बाळा नीजु ॥ ७८

दगडाची केली अुशी तनाची केली शेज ।
सीताबाभी बोल लवअंकुशा बाळा नीज ७९
नाचणीचा कोंडा नको खावूं सीताबाभी
लहु नी अंकुश अुयां होतील शिपाभी ॥ ८०
सीतेच्या सरपाला तातोबा ऋषी म्याला ।
लवाळ्याचा लव त्यानं साजिवंत केला ॥ ८१
सीताबाभी बोल काकोबा माझ्या ऋषी
माझं बाळ मजपार्शी तूं त कुणाचं हालविशी ॥

सीता वाल्मिकी ऋषीच्या आश्रमांत असतांना घडलेल्या आणखी कांही प्रसंगांना अुढे-
शून खाळील ओव्या आहेत :—

तातोबा ऋषी बोल सीता सतव आवर । रातीचं सपनुं हिरव्या पातळाची नारी ॥ ८६
तुझ्या सतवाने माझीं भिजलीं वावरं ॥ ८३
तातोबा ऋषी बोल सतव झालं मात । रामाच्या बागेतून कोण आल्यात खेतरां ।
तुझ्या सतवाने वाहवला माझा मठ ॥ ८४
रातीचं सपडु^१ सीता सांगते तातोबाला । हार्ती सोन्याच्या कातरी लहु कंवळ उतरी ८७
रामाच्या बागेमधें लहु गेल कंवळाला ॥^२ ८५
सोन्याच्या कातरी लहु कंवळ उतरी । घनुष्यबाण उड लक्ष्मण चुलत्याच ॥ ८९

वाल्मिकी रामायणांत किंवा इतर कुठेहि आधार नसलेली अशी एक विचित्र कथा
महाराष्ट्रांतील मागासलेल्या लोकांच्यांत रूढ आहे. ती म्हणजे रामाने सीतेचा नुसता त्यागच
करावयास लक्ष्मणास सांगितलें नाही तर कैकयीच्या सांगण्यावरून तिचा वध करण्यास त्याने
लक्ष्मणास आज्ञा दिली :—

शिनगारिला रथ रथा जुपियलि सुतळी । केगाई^५ सासु जेविली दुधभात ॥ ९३
वधाया चालवली सीतेसारखी पुतळी ॥ ९०
सीता नेली वधायाला सुर्ग्यातळी केला माया । सीतेला वधिली साक्ष आणीला तिचा पायं ।
वध वध लक्ष्मणा आशा सोड माझी आतां ॥ सीता वधिली कोणा ठाय^४ ॥ ९४
सीता नेली वधायाला सुर्ग्यातळी केली मान । सीतेला वधिली साक्ष आणील तिच डोळ ।
वध वध लक्ष्मणा तुला केगाईची आण ॥ ९२
सीतेला वधिली साक्ष आणीला तिचा हात । सीतेला वधिली साक्ष आणीली तिची निरी ।
सीतेला वधिली साक्ष आणीला तिचा हात । सीता वधिली आतां खरी ॥ ९६

१ स्वप्न. २ अश्वमेधयज्ञाचा घोडा सोडला असतां रामाच्या सैन्याशी युद्ध खेळतो. त्या वेळीं
सीतेला पडलेल्या स्वप्नाला उद्देशून रचलेलें. ३ क्षत्रिय, रणशूर.
४ या ठिकाणीं 'साथ ग आणिला' असाही प्रयोग आढळतो. ५ कैकयी.
६ कुठल्या जागीं; सीतेचा वध करून आल्यावर राम लक्ष्मणाला विचारतो.

राष्ट्रकूटकालीन मराठी

(लेखक— श्री. ग. वा. तगारे)

सर्वसामान्य समज असा आहे की, मराठीमध्ये ग्रंथरचनेला सुरुवात १२ व्या शतकाच्या भुत्तरार्धात झाली. महानुभावपंथाचे आद्यलेखक व जुन्या परंपरेतील मुकुंदराज किंवा ज्ञानेश्वर यांनी आजच्या सुशिक्षितांवर अितकी विलक्षण मोहिनी टाकली आहे की, या लेखकांची भाषा ही कर्मीत कमी पांच शतके होत असलेल्या भाषा व वाङ्मयविकासाची परिणत अवस्था आहे याचा त्यांना विसर पडतो. ज्ञानेश्वरीतील भाषा हा १३ व्या शतकातील अभिजात वाङ्मयाचा शुल्कृष्ट आदर्श आहे याबद्दल मतभेद नाही. पण त्या भाषेची प्राचीन शिलालेखांतील त्रोटक वाक्यांशी तुलना करून मराठी भाषेवर अनैसर्गिकपणा (Supernormality) लादण्यांत येतो. आणि हाच गोष्ट अनिष्ट आहे. वस्तुतः अि.स.च्या ८ व्या शतकांत मराठीला वैशिष्ट्यपूर्ण अस्तित्व होतें. ‘दद-मडह- सामलंगे सहिरे अहिमाणकलहसीलेय । “दिणले” “गहिळे” शुल्लिविरे तत्थं मरहट्टे ॥’ या कुवलयमालेंतील शुतान्यावरून ही गोष्ट स्पष्ट होते. ज्ञानेश्वरपूर्व शिलालेख व ताम्रपट हे ८ व्या शतकापासूनचें मराठीचें सातत्य दाखवतात.

यादवकालान मराठीवर डॉ. तुळपुळ्यांनी प्रबंध लिहिल्यामुळे त्या भाषेचें स्वरूप आता वाचकवर्गासमोर येतीलच. पुष्पदंताबद्दल मला वाटणारें कुतूहल त्याची भाषा मराठीचें पूर्वरूप असल्यामुळेच निर्माण झालें. आणि व्याकरणदृष्ट्या तिचें पृथक्करण करून त्याची ज्ञानेश्वरकालीन भाषेशी तुलना करतां माझा तर्क खरा आहे असें आढळलें. हाच अभ्यास तज्ज्ञांचे समोर सविस्तर मांडून पुष्पदंताची ग्रंथसंपत्ति मराठीत लिहिली गेली आणि त्या मराठीचें अशा तऱ्हेचें स्वरूप आहे, हें सांगणें हा या प्रकरणाचा शुद्देश आहे.

१ आज “अपभ्रंश” म्हणून गणलें गेलेलें साहित्य जर प्रांतवार विभागून तत्प्रांतीय अर्वाचीन मापांशी त्याची तुलना केली तर अर्वाचीन आर्यभाषांचा १०००-१२०० वर्षांचा सुसंगत अतिहास लिहितां येतील. मराठी भाषेपुरता तसा प्रयत्न प्रस्तुत लेखकाने या प्रकरणांत केलेला आढळेल. बरेच अपभ्रंश वाङ्मय अजून अप्रकाशित असल्यामुळे या बाबतीत अधिक लिहितां येणें शक्य नाही.

२ पुष्पदंत नांवाचा महाकवि राष्ट्रकूट राजे तिसरा कृष्णराव खोट्टिगदेव (अि.स.च्या १० व्या शतकाचा भुत्तरार्ध) यांच्या कारकीर्दीत मान्यखेट (निजामराज्यातील आधुनिक “मालखेड”) अथे होअून गेला. हा मूळचा शैवपंथी ब्राह्मण होता. पण पुढे त्याने दिगंबर जैनपंथ स्वीकारला. अि. स. ९५९ मध्ये मान्यखेट येथे राष्ट्रकूट राजा (तिसरा) कृष्ण याचा प्रधान भरत याच्या आश्रयास तो येअून राहिला; व त्याने आपल्या आश्रयदात्याच्या भुत्तेजनावरून तेथील देशभाषेंत जैन पुराणांतील ६३ महापुरुषांचें गुणवर्णनपर अेक प्रचंड महाकाव्य “महापुराण” लिहिलें. त्यानंतर मध्ययुगांत लोकप्रिय असेल्ल्या ‘यशोधरचरित’ व ‘नागकुमारचरित’ या कथा त्याने देशी भाषेंतील दोन महाकाव्यांत शुंफल्या. अि. स. ९७२ मध्ये धारचा परमार राजा हर्षदेव याने मान्यखेटवर स्वारी करून तें नगर जाळल्यावर हा कवि कोठे गेला अि. माहिती आज अपुलब्ध नाही. पुष्पदंतवाङ्मयाचें मराठी भाषेच्या दृष्टीने फार मोठें महत्त्व असल्यामुळे त्याच्या भाषेचें शास्त्रीय पृथक्करण हाणें अत्यंत जरूर आहे. आणि तें पृथक्करण प्रस्तुत प्रकरणांत केलें आहे.

प्रथमतः पुष्पदंत हा मान्यखेटची भाषा न येणारा कवि होता, या समजुतीचा विचार करूं. महापुराणांच्या प्रस्तावनेत तो आपल्याला देशी भाषा येत नाही (म. पु. १.८.१०) असें म्हणतो. पण त्या कबुलीत कांही अर्थ नाही. कारण त्याची आपल्याला लक्षण, छंद व देशी येत नाही (म. पु. १.८.१०) तसेंच “व्यास, कालिदास अि. महाकवि, कपिल, सुगत अि. दर्शनकार याचा गंध नाही” (म. पु. १९) वगैरे विधानें तत्कालीन शालीनतेचा एक प्रकार आहे. त्याने धर्मप्रसारकास व कवीस आवश्यक अशी स्वपरमतांची माहिती मिळविली होती व पूर्व-साहित्याचें अध्ययन केलें होतें; ही गोष्ट त्याच्या ग्रंथामध्ये पात्रलोपावली पटते. याचा विचार पुढील प्रकरणांत केला आहे.

पुष्पदंतार्चें लिखाण शानेश्वरपूर्वकालीन मराठींत आहे, याला पुढील प्रमाणें देता येतील. (१) तें वाङ्मय महाराष्ट्राची प्राचीन राजधानी मान्यखेट येथे लिहिलें गेलें आहे. आज निर्विवाद तऱ्हेने मराठी समजलें जाणारें बरेंच प्राचीन वाङ्मय मान्यखेटच्या जवळपास निर्माण झालें आहे. (२) तें वाङ्मय बहुजनसमाजाला कळून धर्मप्रसार व्हावा व (लेखका-लाहि पुण्य लागावें) या अुद्देशाने मान्यखेटच्या देशभाषेंत लिहिलें आहे. (३) शानेश्वरकालीन (व आजसुद्धा) मराठींत प्रचलित असलेले अनेक शब्द त्यांत आढळतात. (४) वर्णप्रक्रिया, प्रत्ययप्रक्रिया, वाक्यरचना भि. भाषाशास्त्राचे पुराव्यावरून तें शानेश्वरपूर्व मराठीचें रूप आहे असें ठरतें. (५) त्यांतील वृत्तें व मराठींतील वृत्तें (गण व मात्रावृत्तें व आधुनिक गेय वृत्तें सुद्धा) ऐकच आहेत.

यापैकी क्रम ४ हें प्रमाण अतिशय महत्वाचें असून त्याचा विचार प्रस्तुत प्रकरणांत करावयाचा आहे. त्यापैकी प्रत्ययप्रक्रियेला जरूर तेवढाच वर्णविचार करून मी मुख्य विषयाकडे वळणार आहे. वर्णविचाराबद्दल अधिक माहिती Vendryes, Bloomfield, Graaf, Jespersen, Taraporewala अ. लेखकांच्या भाषाशास्त्रावरील पुस्तकांत पाहावी. स्थलाभावामुळे जास्त चर्चा करतां येत नाही व करणें आवश्यक नाही.

साहित्य—(Apparatus criticus)

(१) पुष्पदंताचे ग्रंथ—

(१) महापुराण—डॉ. प. ल. वैद्य संपादित

(२) नागकुमार चरित—प्रा. हिरालाल जैन संपादित

(३) यशोधरचरित—डॉ. प. ल. वैद्य संपादित

(पुष्पदंताचे पुस्तकांचा संक्षिप्त अखेलेख पुढे म.पु.,ना.च.,य.च.असा अनुक्रमे केला आहे.)

यशोधन चरितांत कांही भाग प्रक्षिप्त आहे. परंतु या साहित्यांत गंधर्वाने घुसडलेला प्रक्षिप्त भाग लक्षांत घेतला नाही.

(२) स्थलकालाचें सातत्य असलेले मराठीचे वाङ्मयीन अल्लेख ताम्रपट, शिलालेख. यांत ऋणवेळगोळचा शिलालेख स्थलदृष्ट्या दूर म्हणून घेतला नाही. हे सर्व ज्ञानेश्वर-पूर्वकालीन आहेत.

(३) ज्ञानेश्वरी आणि अमृतानुभव. (ज्ञानेश्वरी-राजवाडेप्रत).

(४) ज्ञानेश्वरपूर्वकालीन महानुभाववाङ्मय (लीलाचरित्र, चक्रधरभूषे, वच्छहरण, रुक्मिणीस्वयंवर, धवल्ले)—या वाङ्मयास ज्ञानेश्वरीनन्तर घेण्याचें कारण, हें सांकेतिक लिपींत संप्रादिल्लें गेलें असतां अर्वाचिल्लें असावें अशी शंका येते.

म. सा. प. (१४-१-५)

वर्णप्रक्रिया—

प्रत्ययप्रक्रियेवद्दल लिहितांना वर्णप्रक्रियेवर लिहिणें, म्हणजे विषयान्तर करणें आहे असें वाटण्याचें कांही कारण नाही. कारण भाषाशास्त्राचे दृष्टीने प्रत्ययप्रक्रियेचा विचार करतां प्रत्यय ज्या वर्णाचे वनतात त्या वर्णासंबंधी स्पष्ट कल्पना असणें आवश्यक आहे. आणि विशिष्ट वर्णांचीं उच्चारस्थानें व त्यांच्यामधील संबंध लक्षांत घेतला नाही, तर प्रत्ययप्रक्रिया हें अेक विचित्र कोडें होऊन बसतें. मी येथे phonetics वद्दल फार माहिती न लिहितां, स्वरागम (prothesis), स्वरभक्ति (anaptyxis), वर्णविपर्यय (metathesis), अवयवलोप (haplo-logy), वगैरे गोष्टी, “बुअित्सन् फॉयलॉजिकल् लेक्चर्स,” कुलकर्णीकृत “मराठी भाषा-अुद्गम व विकास,” किंवा तत्सम पुस्तकांतून वाचकांस माहीत आहेत असें गृहीत घरून लिहितों.

स्वरविचार—अिण्डोयुरोपियन भाषांत मूळ स्वर तीन अ, ए, ओ. त्यांच्या ऱ्हस्व व दीर्घ उच्चारांप्रमाणें अेकंदर सहा स्वरमाला (vowel-gradations) वनल्या आहेत. या प्रत्येकांत मुख्य स्वर (आघातयुक्त) अ (अ किंवा आ), ए, किंवा ओ घेऊन नन्तर त्यांत अर्ध-स्वर (य्, व्, र्, ल्), व अनुनासिकें (न्, म्) घेऊन स्वरमाला (vowel-gradation series) तयार होते. अिण्डोयुरोपियन भाषांतील ए व ओ यांत प्राकृतिक रूपान्तर (ablaut) होऊन अ स्वरमाला राहिली आहे. ग्रीकमध्ये अे मालेंतील स्वरांचें ओ मालेंत रूपांतर झालें आहे. असें कां झालें याची कारणें अज्ञात आहेत. आता संस्कृतमधील अ स्वरमालेमुळे पुढील ध्वनि अथवा स्वर निर्माण झाले. अ=अ, अ=आ हे ध्वनि ऱ्हस्व व दीर्घ उच्चार दाखवतात.

(१) अ स्वरमाला (ऱ्हस्व स्वर)

- | | |
|------------|----------------------|
| (१) अ | हा शुद्ध स्वर = अ |
| (२) अ + य् | = अय्, ए [इ किंवा ई] |
| (३) अ + व् | = अव्, ओ [उ किंवा ऊ] |
| (४) अ + र् | = अर् (ऋ) |
| (५) अ + ल् | = अल् (ऌ) |
| (६) अ + न् | = अन् |
| (७) अ + म् | = अम् |

(२) आ स्वरमाला (दीर्घ स्वर)

वर दिल्याप्रमाणे सात उच्चार जरी शक्य असले तरी फक्त तीनच नेहमी अुपयोगांत येतात.

- | | |
|------------|-------------------|
| (१) आ | हा शुद्ध स्वर = आ |
| (२) आ + य् | = आय्, ऐ |
| (३) आ + व् | = आव्, औ |

आधुनिक भाषाशास्त्र स्वरविचार अशा पद्धतीने करतें. ए किंवा ओ हे संस्कृतमध्ये आढळत नाहीत असें म्हटलें, तरी भारतीय भाषांत त्यांचा उच्चार सर्रास आढळतो. अपभ्रंशांत ते स्वर आढळतात व पुष्कळदा हस्तलिखित ग्रंथांत ‘ए’चा ‘इ’ व ‘ओ’चा ‘उ’ केलेला आढळतो.

पाणिनीने याचा विचार जरा निराळ्या पद्धतीने केला आहे. पाणिनीने प्रत्याहारसूत्रात अ, इ, उ, ऋ, लृ, ए ओ, ऐ, औ हे स्वर देऊन लगेच 'हयवरट्' या सूत्राने अर्धस्वर दिले आहेत. यावरून त्याच्या दृष्टीने इ-अ, य-इ, वृ-उ, र्-ऋ अशा अक्षरास्थानावरून जोड्या असाव्यात. अर्धस्वर हे स्वभावतःच अर्धे स्वर व अर्धी व्यंजने आहेत. 'अिग्वणः संप्रसारणम्' (१-१-४५) या सूत्रावरून तो संबंध स्पष्ट होतो. आपण स्वतःशी कण्ठ्य इ, व अितर अर्धस्वराचे अक्षर पाहिले तर य=इअ, वृ=उअ, र्=ऋअ असे अक्षर आहेत असे आढळेल. 'वृद्धिरादैच्' (१-१-१), 'अदेङ् गुणः' (१-१-२) या सूक्तांनी अ, इ, उ, ऋ, लृ यांचा आ, ऐ, औ, आर्, आल् आणि ए, ओ, अर्, अल् हे होतात असे त्याने सांगितले. 'वृद्धिरादैच्' व 'अदेङ् गुणः' यांतील त् या ज्ञापकावरून 'आ' याचे ऱ्हस्व व दीर्घ उच्चार पाणिनीस माहीत होते असे दिसते.


एओङ् सूत्रात ए, ओचा साधा-एकस्वरी उच्चार आहे, संयुक्त नाही. ए व ओ यांचे सुद्धा ऱ्हस्व व दीर्घ उच्चार असावेत हे 'ईद्देद् द्विवचनं प्रगृह्यम्' (१-१-११), ओ (१-१-१५) यांत 'ए' व 'ओ'ला लागलेल्या 'त्'वरून व 'एचइप्रस्वादेशे' (१-१-४८) या सूत्रावरून वाटते.

परमसन्निकृष्ट स्वरांची संहिता न करता वेदपूर्वभाषा बोलली जात असे व 'वृद्धिरादैच्' या सूत्राच्या मुळाशी वरील लक्षण असावी असे कै. राजवाड्यांचे मत आहे (गुण व वृद्धिनिबंध, इतिहास व ऐतिहासिक ३). प्राकृत भाषेप्रमाणे वेदपूर्व भाषेत अइ, अई, आइ, आई, अए, अऐ, आए, आऐ, अय्, आय् आणि अउ, अऊ, आउ, आऊ, अओ, अऔ, आओ, आऔ, अव्, आव् असे असंहित स्वरांचे गट होते. त्यांपैकी वैदिककाली एमध्ये अइ, अई, आइ, आई, ऐमध्ये अए ते आय् अखेर, ओमध्ये अउ, अऊ, आउ, आऊ आणि औमध्ये अओ ते आव् अखेर उच्चार समाविष्ट झाले. प्रातिशाख्य किंवा पाणिनीय संधिनियमावरून पूर्ववैदिक उच्चारांची स्मृति जाणतां येते अितकेंच नव्हे तर आज विसाव्या शतकांत ए, ओ, ऐ आणि औ यांचे उच्चार करतांना वरील असंहित स्वरांचेच उच्चार केलेले ऐकू येतात.

सारांश, संस्कृतमधील साधे, संयुक्त व अर्धस्वर या प्रकारांचा प्रपंच वर दिल्याप्रमाणे आहे. या फेरफारामध्ये आघातांना (accents) फार महत्त्व आहे. पण तो स्वतंत्र संशोधनाचा विषय आहे तो येथे सोडून देऊ.

स्वरमालेसंबंधी संस्कृत व्याकरणकार व पाश्चात्य भाषाशास्त्रज्ञ यांच्या दृष्टिकोनाची कल्पना पुढील दिलेल्या आकृतीवरून येतील.

स्वरमाला



ए व ओ हे स्वर मुख्य मानून पाश्चिमात्य भाषाशास्त्रज्ञ वृद्धि, व दीर्घ व ऱ्हस्व स्वरांची व्युत्पत्ति करतात तर पाणिनीने संप्रसारण किंवा ऱ्हस्व स्वरांना मुख्य मानून स्वरप्रपंच केला. दोघांचे पहाण्याचे दृष्टिकोन भिन्न आहेत अितकेंच. कण्ठ्य 'ह' अर्धस्वर आहे, अ मध्ये

ह, उ चे उच्चार वीजरूपाने आहेत. ह-ई-ए-ऐ-य व उ-ऊ-ओ-औ-व यांचा व यांत समाविष्ट होणाऱ्या उच्चारांचा फार निकटचा संबंध आहे, ही गोष्ट लक्षांत घेतली की हेम-चंद्राचें अपभ्रंशावरील महत्त्वाचें सूत्र 'स्वराणां स्वराः प्रायोऽपभ्रंशे' (सिद्धहेम ८-४-३२९) उल्लेखित व अपभ्रंशाच्या प्रत्ययप्रक्रियेतील हकार लुप्त होऊन उरलेले प्रत्यय जुन्या मराठीत कां सांपडतात याचा उल्लेख होतो.

स्वरविचाराची शास्त्रीय कल्पना लक्षांत घेतां पुष्पदंताचे भाषेत अ, आ, इ, ई, औ, ओ, ए, ऐ, औ, ओ, औ व ज्ञानेश्वरीत अ, आ, इ, ई, औ, ओ, ए, ऐ, औ, ओ, औ हे अधिक आहेत, त्यामुळे दोन्ही भाषांच्या अक्षरांचा बाध येतो असे नाही. यादवांच्या राजवटीत संस्कृत विद्येला मिळालेल्या भुक्तेजनाचा तो प्राथमिक भाषेवर (वस्तुतः लेखावर) झालेला परिणाम आहे. महाराष्ट्रातील लोक-समुदाय अ व औ हे अक्षर १० व्या शतकांत करीत नव्हता किंवा ज्ञानेश्वरकालीन भाषेत अ व औ हे अक्षर नव्हते असे नव्हे.

अ किंवा ओ च्या पुढे जोडाक्षर आले की पुष्कळदा त्यांचा न्हस्व अक्षर होतो ही गोष्ट परिचयामुळे आपल्या लक्षांत येत नाही. मध्ययुगामधील बरेच लेखक (copyists) अ किंवा ओ दाखवताना सरसकट अ किंवा ओ लिहित. द्राविड भाषांतून ओ, ओ हे दोन्ही अक्षर असल्यामुळे त्यांना ही अडचण भासत नसे असे सापडलेल्या हस्तलिखितांवरून वाटते.

ऋ किंवा जोडाक्षरांत 'र'कार कायम ठेवणे हे काही लेखकांच्या (copyists) परंपरेंत आढळते. तशीच परंपरा 'ळ'बद्दल असावी. राजवाड्यांच्या ज्ञानेश्वरीतील ळकाराचा अभाव हा त्या लेखकांच्या परंपरेचें वैशिष्ट्य असावे. याशिवाय या ळकाराच्या अभावाचें समाधान-कारक विवरण करता येत नाही.

हल्लींच्या मराठी लिखाणांत अंग्रिश अक्षर दाखवण्याची जशी अडचण भासते तशीच प्राचीन भाषेतील अक्षर- विशेषतः स्वरांचे अक्षर- दाखवण्यास येते. निदान आधुनिक कवींनी मुक्तछन्दासारखें लिखाण लिहितांना आधात दाखवण्याची नवीन प्रथा पाडली तर बरे होईल.

व्यंजनविचार—

पुष्पदंताचे भाषेत पुढील व्यंजने आढळतात. तीं कण्ठ्य तालव्य अशा अक्षरस्थाना प्रमाणे दिली आहेत.

क ख ग घ । च छ ज झ । ञ ण त थ द ध न (!) ।
प फ ब भ म । य र ल व । स ह । ळ ।

तालव्य व दन्त्यतालव्य अक्षर निरनिराळे दाखविण्यासाठी दोन चवर्ग दिले. 'न'बद्दल अपभ्रंशाच्या हस्तलिखित ग्रंथांतून फारच गोंधळ असतो. १० व्या शतकांत 'न' हा ध्वनि होता हे त्या काळाच्या संस्कृत ग्रंथांवरून दिसते. पैशाचीमध्ये संस्कृत 'ण'बद्दल सुद्धा 'न' अक्षर येथी व त्याचे अवशेष आज 'पानी', 'लोनी' इ. ग्रामिक शब्दांत दिसतात. मूर्धन्य वर्ण अण्डो-युरोपियन भाषांत आरंभी नव्हते. ते द्रवीड भाषांच्या सहवासाने संस्कृतमध्ये शिरले व पुढे ते शिष्टमान्यता पावले असा समज आहे. ऋ, र, ए नंतर तवर्गाचा टवर्ग होतो असे प्राकृत भाषांतील अुदाहरणांवरून दिसते. सारांश 'ण'बद्दल १० व्या शतकांत परकेपणा वाटण्याचें काही कारण नव्हतें व बहुजनसमाजांत 'न'बद्दल पुष्कळदा 'ण' येत असल्यामुळे लेखकांचा (copyists) 'न' व 'ण'बद्दल गोंधळ झुडाल्यास नवल नाही. द्राविड लेखक मात्र सरसकट 'ण' वापरीत असे दक्षिणेकडे अपलब्ध होणाऱ्या हस्तलिखितांवरून दिसते. डॉ.

पिशेल-पण्डित-वैद्य यांनी संपादिलेल्या हेमचंद्राच्या व्याकरणांत अपभ्रंशांत शब्दाचे प्रारंभी असलेला 'न' कायम ठेवला असला तरी डॉ. पिशेलनी अपभ्रंश दोह्यांच्या सुधारलेल्या आकृतीत (Materialien zur kenntnis des Apabhramsa) सरसकट 'ण' वापरला आहे व हल्ली प्रकाशित होणाऱ्या अपभ्रंशग्रंथांत तेंच धोरण स्वीकारलें जातें.

श, ष, स या अक्ष्यांपैकी 'स' तेवढा प्राथमिक लिखाणांत आढळतो. बहुजनसमाजांत अद्याप दन्त्य अक्षेच श किंवा षवद्दल वापरतात. राष्ट्रकूट राजवटीपेक्षा यादवघराण्यानें संस्कृत विद्येला चांगला आश्रय दिल्यामुळे आपल्याला १३ व्या शतकांतील प्राथमिक भाषेत तिन्ही अक्षे आढळतात. कुणवाधू गीतें लिहिणारे सुशिक्षित कवि ज्याप्रमाणे जानपद भाषा लिहितात तसाच प्रकार पुष्पदंताच्या लिखाणाचा आहे. बहुजनसमाजासाठी लिहिलेल्या कथावाङ्मयांत त्यानें त्यांना प्रिय असलेला 'स' वर्ण कायम ठेवला आहे. वेदपूर्वभाषेत सुद्धा 'स्' हा अक्षच अक्षमा आहे व त्याची पुढे 'ह्, श्, प्, झ्' अशीं रूपे होतात.

स् आणि ह् यांमध्ये फार निकटचा संबंध आहे. वेदपूर्व भाषेतील सचा अवेस्तामध्ये 'ह' होतो; शुदा. सोम- हओम, सुरा-हुरा, सिन्धु-हिन्दु, सव्य-हव्य अि. हाच गोष्ट संस्कृतमधील भविष्याचे सकारादि प्रत्यय हकारादि बनवण्यांत आणि दश > दह > दस > दहा अशा शब्दांत आढळते. सचा विसर्ग होणें व विसर्गाचा अक्षार 'ह' युक्त असणें यावरून तीच गोष्ट स्पष्ट होते. तेव्हां स व ह हे अत्यंत संलग्न ध्वनि आहेत ही गोष्ट लक्षांत घेतल्यावर प्रत्ययप्रक्रियेतील कोडीं सुगम होतात.

ख, घ, छ, झ, ठ, ढ, थ, ध, फ, भ हीं महाप्राणयुक्त व्यंजनें आहेत. ऋक्प्रातिशाख्यांत ख्, घ्, छ्, झ्, थ्, ध्, फ्, भ् यांना 'संयुक्त' व्यंजनें म्हटलें आहे. अक्षार-सौकर्याचे दृष्टीने यांचा नुसता महाप्राणयुक्त अक्षार होणें स्वाभाविक आहे. आणि प्राकृतमध्ये यांचा 'ह' होतो असें हेमचंद्राने यथार्थ म्हटलें आहे. (सिद्धहेम ८.१.१८७,) ह्या सूत्रांत अनादि व असंयुक्त ख, घ, थ, ध, भ यांचा ह होतो असें तो म्हणतो. छ, झ, ठ, ढ यांचा अपयोग पुष्कळच कमी आहे आणि प्रत्ययप्रक्रियेमध्ये आपल्याला त्यांचा फारच थोडा संबंध येणार असल्यामुळे हा विषय येथेच पुरा करितों. णाहो, लाहो, दहि यासारखी 'ह'कार राहणारीं शुदाहरणे जुन्या मराठीत पुष्कळ आहेत. तीच गोष्ट 'भिः' या तृतीयेच्या बहुवचनाच्या प्रत्ययाचें 'हि' होतांना आढळते.

अनादि व असंयुक्त क ग च ज त द प य आणि व चा बहुधा लोप होणें, (सिद्धहेम ८.१.१७७) यचा ज होणें आणि अपभ्रंशांत पुष्कळदा क-ख-त थ-प-फ यांचे अनुक्रमे ग-घ-द-ध-ब-भ होणें, (सिद्धहेम ८.४.३९६) या प्रवृत्ती १३-१४ व्या शतकांप्रमाणे १० व्या शतकांतहि आढळतात.

ळकार पुष्पदंताच्या भाषेत कचित् येतो. राजवाड्यांना सांपडलेल्या ज्ञानेश्वरींत तो त्यांना आढळला नाही यावरून मराठी भाषेत त्याला अस्तित्व नव्हतें असें नाही. वैदिक-पाली-पैशाची व द्राविड भाषांत तो आहे; मध्ययुगांतील संस्कृत शिलालेखांतून सुद्धा तो ढोकावतो. आणि आधुनिक मराठीत सुद्धा त्याला अर्थाचे दृष्टीने महत्त्वाचें स्थान आहे असें चूळ, बोंळ, गाळ, वेळ अि. शब्दांवरून दिसतें. या शब्दांत आपण लकार घातला तर अर्थ बदलतो. लपेक्षा ळमध्ये अक्षारसौकर्यहि नाही. तेव्हा तो १० व्या शतकांत अस्तित्वांत होता असें म्हणण्यास सुळीच प्रत्यवाय नाही.

सारांश, ज्ञानेश्वरकाळीन बर्ब बर्ण पोर्बोत नसले तरी प्रत्यक्ष १० व्या शतकांतील समाजांत अस्तित्वांत होते.

प्रत्ययप्रक्रियेच्या दृष्टीने महत्त्वाचा मुद्दा म्हणजे अनुस्वारांचा. पुष्पदंताचे भाषेत व यादवकालीन मराठीत अनुच्चारित अनुस्वार बरेच आहेत. संस्कृतमधील अनुनासिकांतील इ व झ ज्ञानेश्वरीत नांवापुरतेच आहेत. ण ला ज्ञानेश्वरीत व पुष्पदंताचे ग्रंथात परसवर्ण या दृष्टीने महत्त्व तात्पुरतेच आहे.

पुष्पदंताचा कोणताही ग्रंथ घेतला तरी तर्हि, पयां, मां, हं, हुं अित्यादि शब्दां-बरोबरच चंदु, दंडेण, कंतु, अणंगु असे शब्द आढळतात. या शब्दांपैकी पहिला गट अनुच्चारित अनुस्वारांचा असून त्यापासूनच पुढील शिलालेखादि वाङ्मयांतील अनुस्वार व्युत्पदितां येतात. दुसरा गट झुच्चारित अनुस्वारांचा आहे. हे अनुच्चारित अनुस्वार झुं, हुं, हिं. भि. प्रत्ययांत नेहेमी येतात त्याचप्रमाणे संस्कृत शब्दांमध्ये अनादि व असंयुक्त असलेल्या 'म'ने अपभ्रंशांत व मराठीत अनुच्चारित अनुस्वारांची गर्दी करून टाकली आहे. इयामल > सामल > सौवल > सावळा, कौमल > कौवळा, ग्राम > गाम > गाँव या व अशा अनेक झुदाहरणांवरून म च अनुनासिक पूर्वव्यंजनावर जाळून वकार शिल्लक झुरतो असे दिसते. गांव, नांव, जांवची चांफा अित्यादि शब्दांतील अनुस्वार आता लुप्त झाले तरी त्यांच्या मागे अखंडित अशी व्याकरणाची परंपरा आहे. आणि प्रत्ययप्रक्रियेमधील अनुस्वारांची अडगळ जरी आम्ही आमच्या सोयीसाठी कमी केली तरी भाषेचा ऐतिहासिक अभ्यास करतांना आण त्यांना विसरून चालणार नाही.

प्रत्ययप्रक्रियेच्या दृष्टीने जरूर तेवढा वर्णविचार आपण केला आहे. यापेक्षा जास्त विवेचन करण्यास स्वतंत्र लेख लिहावे लागतील. प्रत्ययप्रक्रिया (morphology) हे भाषेचे अत्यंत महत्त्वाचे अंग आहे. भाषेची प्रकृति (nature) ह्यावरून ठरते. शब्दसंपत्तीप्रमाणे प्रत्ययांची सुसनवारी सहसा होत नाही त्यामुळे भाषाशास्त्रज्ञ या प्रक्रियेला अतिशय महत्त्व देतात.

प्रत्यय प्रक्रिया:—

भाषेच्या उत्पत्तीवद्दल जरी अनेक मते असली तरी भाषेचे मूळ परिमाण वाक्य आहे यावद्दल फारसा मतभेद होणार नाही. आपण स्वतःशी विचार किंवा दुसऱ्याशी विचारविनिमय करू शकतो पण तो वाक्यांनी, शब्दांनी नव्हे. शब्द हे पृथक्करणांती सिद्ध होणाऱ्या कल्पनांना (thought-concepts) दिलेले नांव आहे. वाक्य हे परिमाण धरल्यानंतर नाम (व सर्वनाम)

१ भाषेच्या उत्पत्तीवद्दल अनेक उपपत्ति बसवल्या आहेत. त्यांपैकी कांही पुढे देतो. उदा.— Bow wow theory, Pooh pooh theory, Dingdong theory, Yo-he-yo theory, Play-way (Superfluous energy) theory इ. या अनेक उपपत्तीपैकी शेवटची व Jespersen ने वर्णिलेली प्रेममूलक उपपत्ति (Language Ch. XXI) जास्त सयुक्तिक वाटतात.

२,३ यामुळे अवांचित व्याकरणकार आपल्या व्याकरणास वाक्यपृथक्करणापासून सुरवात करतात.

४ भाषेसंबंधी मानसशास्त्राची पुढील मते पाहा.

Language is "essentially an instrument of conceptual analysis and synthesis."—Stout "Groundwork of Psychology" P.149.

Language makes our concepts "become like molten bullion poured into coining moulds, whence.....they issue as legal tender for general circulation."—Spearman "Nature of Intelligence" P.264.

शब्दविषयी या ग्रंथकाराने मोठे मार्मिक उदाहरण घेतले आहे.

"The cognitive field may be compared to an ocean studded with

आणि क्रियापद या शब्दांच्या जातींना विशेष मद्दत येते. Vendryes^१चे मते वाक्यांतील खरे जिवंत शब्द नाम व क्रियापद होत. नाम व विशेषण हे शब्द ऐकमेकांसाठी वापरले तरी विशेषण हे नामावर अवलंबून असते. क्रियाविशेषण, शब्दयोगी व अभयान्वयी अव्यये वाक्य रचनेत किंवा शब्द जोडण्यास अपयोगी पडणारी साधने आहेत. अद्वारवाचक अव्यये ही भावनांचा अद्वेक दर्शवणारी अपूर्ण वाक्ये मानली जातात. सारांश, नाम, (सर्वनामांचा अंतर्भाव यांतच केला पाहिजे,) विशेषण, क्रियापद, क्रियाविशेषण, शब्दयोगी व अभयान्वयी अव्यये हे सहा शब्दप्रकार शास्त्रीय कसोटीस उतरतात. यांपैकी पहिले तीन व्ययी व दुसरे तीन अव्ययी (विभक्तिप्रत्यय न घेणारे) आहेत.

नाम व सर्वनाम—

भाषेत प्रथमतः सर्वनाम व क्रियावाचक शब्द निर्माण होऊन सर्वनामापासून प्रत्यय व क्रियावाचक शब्दापासून अंतर शब्द (प्रकृति) निर्माण होऊन या प्रकृतिप्रत्ययांपासून भाषेचा प्रपंच निर्माण होतो. त्यामुळे प्रत्ययप्रक्रियेत पहिले स्थान सर्वनामांना दिले पाहिजे. 'सर्वनाम' हे नांव पडण्याचे कारण या शब्दांच्या यादीचे सुरवातीस 'सर्व' शब्द आहे हे होय. (सर्वादीनि शब्दस्वरूपाणि सर्वनामसंज्ञानि स्युः । सि. कौ. अष्टाध्यायी १.१.२७) सर्वनामांचे मुख्य प्रकार चार. १ पुरुषवाचक, २ दर्शक, ३ संबंधी, ४ प्रार्थक, पुरुषदंताचे काळांत ऐकवचन व अनेकवचन ही दोनच वचने प्रमुख होती. लिंगावद्दल निश्चित नियम नव्हते. या दोन्ही गोष्टी अर्वाचीन मराठीमध्ये आपल्यास आढळतात.

पुरुषवाचक सर्वनाम—		प्रथमपुरुष	(ऐकवचन)
संस्कृत	महाराष्ट्री	पुष्पदन्त	ज्ञानेश्वर आज
प्र. अहम्	अहम्मि अम्मि म्मि	हं, ह, अम्मि (य. च. २.७.८) (अहयम्) ३.२.६ हुं (ज. च. २.२८.४) हउं (य. च. १.६.९)	मी, मी, मी, हँव (कौंकणी)
द्वि. माम्	अम्मि मि	महँ (य. च. २.३५.४)	मी, मी
तृ. मया	मए मइ	मए (य. च. २.१.१५) मे (य. च. ३.२.४) मइ (य. च. २.४.१०)	मिवा मियाँ म्या
च. मयाम्-मे	मज्झत्तो ममाहितो	मज्झं (म. पु. १.१०.१२) महु (ना.च.)	मज, मजसि मा(म)सि or वि
पं. मत्	मज्झत्तो ममाहितो	...	मजहुति
ष. मम-मे	मज्झं	मज्झं (ना. च.)	मज

icebergs.....Only dotted here and there has the thought frozen into verbo-conceptual rigidity."—"The Nature of Intelligence and the Principle of Cognition." P.265.

१. Language, ch.III.

* अशी खूण असलेली रूपे त्या काळी असली असा माझा तर्क आहे.

मज्झं (म. पु. १.१०.१२)	माज्ञा
मज्झु (य. च. २.५.३)	
महु (य. च. १.६.९)	> माह्या
महु (य. च. १.१८.१७)	(पू. खा.)
मह (म. पु. १.१०.३)	

स. मयि मइ > *मइ > मी
मि

अस्मद्‌चें ऐकवचनी बीजरूप म आहे, ही गोष्ट लक्षांत घेता याचे ऐकवचनी प्रत्यय पुढे दिल्याप्रमाणे होतात—

संस्कृत	महाराष्ट्री	पुष्पदंत	ज्ञानेश्वर	आज
प्र. अम्		> इ	> इ	
द्वि. या	> ए, इ	> ए, इ, इ	> इ, इया	> इ
तृ. च. ह्यम्	> *उज्झम्	> उज्झ (उज्झ)	> ज	> ज्ञ
पं. ष.	उज्झ	> उज्झ } उज्झु } ह } ह } हु } हू }	> ज ज्ञ	> { ह्य (पू. खा.) ह (नागपूर) मराठी
स. यि	> इ	> इ	> इ	> इ

पुष्पदंताने संस्कृतवरून प्रथमेचें रूप बनवले असें म्हणण्यांत अर्थ नाही. त्याचे काळी जैन लेखक संस्कृतमध्ये लिहीत. स्वतः पुष्पदंत ब्राह्मण असल्यामुळे त्याच्या भाषेवर (मोरोपंता-प्रमाणे) संस्कृतचा पगडा जास्त आढळतो हें म्हणणें मान्य करून सुद्धा तो 'अहं'पासून बनविलेलीं रूपे मुद्दाम वापरतो असें म्हणतां येत नाही. त्याचे काळी तीं रूपे वापरलीं जात असावीत. मराठींत 'मी' शब्द (वै. सं.) 'अस्मे' > (महा) 'अम्हे' > (पुष्प) अम्हइ > आमि > मी किंवा (सं) मया > (महा) मए, मइ (पुष्प) मइ > मी किंवा महा. भिमपासून आले असावे. अपभ्रंशमधील अधिक वाङ्मय प्रसिद्ध झाल्यास याबद्दल निश्चित मत देतां येईल. पण सं. अहम्‌चा महा. 'भिम'शीं वादरायणसंबंध जोडण्यापेक्षा 'म' ह्या सार्वनामिक बीजापासून या शब्दांची ऐकवचनी रूपे व्युत्पादावीं हें बरें. कारण साधर्म्य (analogy) ही भाषेचे स्वरूप बदलणारी फार मोठी शक्ति आहे.

ज्ञचें ह होणें, प्रत्यय सानुनासिक किंवा निरनुनासिक होणें, स्वार्थे क किंवा 'य' (या) प्रत्यये लागणें, प्रत्ययाला अपभ्रंशाची खूण 'उ' लागणें, य-ए-इ यांची अदलावदल होणें हे ध्वनि उच्चारणाच्या विशिष्ट लक्षणांचे परिणाम आहेत व वर्णप्रक्रियेचे सामान्य नियम लक्षांत घेतां पुष्पदंताची भाषा ज्ञानेश्वरीचें पूर्वरूप आहे हें प्रत्यय प्रक्रियेवरून लक्षांत येईल.

लोकहितवादी

(लेखक— श्री. गंगाधर वाळकृष्ण सरदार)

अव्वल अंग्रजींतील वन्याच सुशिक्षितांचीं मनं पाश्चात्य संस्कृतीच्या मोहिनीने भारलेली होती. त्यामुळे स्वकीयांच्या सर्वच गोष्टी त्यांना निघ व अपहासात्मक वाटत. अलट अंग्रजांच्या प्रत्येक गोष्टीची ते मुक्तकंठाने प्रशंसा करीत; व वारीकसारीक वावर्तीतहि त्यांचे वेगडी अनुकरण करण्यांत धन्यता मानीत. अशा परधार्जिण्या व अर्धशिक्षित जुन्या पिढीचे प्रतिनिधि म्हणून गोपाळराव हरि देशमुख अर्फ लोकहितवादी यांच्याकडे वेधडक वोट दाखविण्याचा परिपाठ 'माला'कारांच्या कृपेने महाराष्ट्रांत दृढमूल झाला आहे. लोकहितवादींविषयी बोलतांना 'त्यांना स्वाभिमानाची मुळीच चाड नव्हती; त्यांनी आपला देश, घर्म, विद्या, संस्कृति, आचार, विचार अत्यादिकांची यथेच्छ विटंबना करून लोकांचा आत्मविश्वास समूळ नाहीसा केला, अतद्देशियांना सर्रास अडाणी, आळशी, निर्लज्ज, मूर्ख, भ्याड, निर्वल, टोणपे अत्यादि अपशब्दांची लाखोली वाहून त्यांचा तेजोभंग केला' असे आक्षेप वारंवार घेण्यांत येतात. अशा तऱ्हेची अतिशयोक्त, निराधार व भ्रामक विधाने अकली म्हणजे 'पूर्ण ग्रंथ पाहिल्यावीण। अंगाच ठेवी जो दूषण। तो.....' या समर्थवचनाची आठवण झाल्याशिवाय राहत नाही. लोकहितवादींनी निरनिराळ्या विषयांवर लहानमोठे सुमारे छत्तीस ग्रंथ लिहिले आहेत. त्यांच्या वेळची परिस्थिति नीट लक्षांत घेऊन त्यांच्या समग्र वाङ्मयाचे निःपक्षपातीपणाने परिशीलन केल्यास वरील आक्षेपांत कसे बिलकुल तथ्य नाही तें सहज समजतें; आणि माय-भाषेच्या व देशाच्या सर्वांगीण सुधारणेसाठी आमरण झटणाऱ्या ह्या थोर पुरुषाची वास्तविक योग्यता आपल्या ध्यानांत येते.

आजपर्यंत मराठी भाषेत लोकहितवादींचीं दोन विस्तृत चरित्रे प्रसिद्ध झाली आहेत. त्याप्रमाणेच निरनिराळ्या नियतकालिकांतून वेळोवेळी त्यांच्यासंबंधी कांही चरित्रपर व चर्चात्मक लेख येऊन गेले आहेत. तरी देखील त्यांचे कार्य अितकें व्यापक, भरीव, बहुविध व चिरस्मरणीय आहे, की वेगवेगळ्या दृष्टींनी त्याचा परामर्श घेणारे अनेक टीकाग्रंथ व लेख प्रसिद्ध झाल्याशिवाय महाराष्ट्रांतील जनतेला त्याची यथातथ्य कल्पना येणे शक्य नाही. म्हणून प्रस्तुत लेखांत लोकहितवादींच्या सामाजिक, राजकीय व वाङ्मयीन कार्यांचे सत्यस्वरूप थोडक्यांत पण साकल्याने दिग्दर्शित करण्याचा मनोदय आहे.

लोकहितवादी अर्फ गोपाळ हरि देशमुख यांचा जन्म पुणे येथे ता. १८ फेब्रुवारी सन १८२३ ह्या दिवशी झाला. त्यांच्या अुदार चरिताला व विशुद्ध चारित्र्याला साजेल असेच त्यांचे घराणे संपन्न व सत्त्वशील होते. ह्यांचे मुळचे अपनांव 'सिद्धये'. देशमुख नांव वतनावरून पडलें. त्यांचे वडील हरिपंत हे पेशव्यांचे सर सेनापति बापू गोखले यांचे फडणीस होते. पेशवाजी गेल्यानंतर ते ठराविक मुदतीत ॲल्फिन्स्टन सहवास भेटले नाहीत म्हणून त्यांची जहागीर जप्त झाली होती. पण खुद्द बाजीरावाच्या रदबदलीने ती लवकरच परत मिळाली. गोपाळराव तेरा वर्षांचे असतांनाच त्यांचे वडील दिवंगत झाले. त्यामुळे त्यांच्या कुटुंबावर फारच मोठी

म. सा. प. (१४-१-६)

भापति कोसळली. सरकारने त्यांचा सरंजाम तहहयात होता, वंशपरंपरेने चालावयाचा नव्हता, असे ठरवून लगोलग खालसा केला. तो परत मिळावा म्हणून गोपाळरावांचे वडील बंधु चिंतामणराव यांनी पुष्कळ खटपट केली, पण तिचा अुपयोग झाला नाही. फक्त त्यांच्या मातोश्रीला गुजान्यापुरतें सालीना ६०० रुपये पेन्शन मिळू लागले, व ह्या तिघां भावांना सरकारी नोकरी नसल्यास वार्षिक २०० रुपये देण्याचा ठराव झाला. जहागीर जप्त झाल्यामुळे कुटुंबपोषणाचा सर्व भार त्यांचे थोरले बंधु चिंतामणराव व ते स्वतः यांच्यावरच येथून पडला.

गोपाळरावांची शरीरप्रकृति मूळचीच चांगली सुदृढ होती. लहानपणापासून त्यांना पोहण्याचा, घोड्यावर बसण्याचा व नेम मारण्याचा सराव होता. विद्याभ्यासांतहि ते तितकेच दक्ष असत. त्यांचे अक्षर फार उत्तम होते. ज्ञानेश्वरी, एकनाथी-भागवत, दासबोध अित्यादि ग्रंथ ते फार आवडीने वाचीत. अि. स. १८४१ मध्ये ते अिग्रजी शाळेंत दाखल झाले; व तीन वर्षांत त्यांनी तेथील अभ्यासक्रम पुरा केला. त्यांची कुशाग्र बुद्धि व परिश्रमशीलता यांची त्या वेळीहि त्यांच्या मुख्य अध्यापकांवर छाप बसल्याशिवाय राहिली नाही. अितिहास हा त्यांचा आवडीचा विषय होता. अिग्रजी शाळेचे मुख्य अध्यापक अिजदेल्साहेब यांनी त्यांना दिलेल्या शिफारसपत्रांत त्यांच्या अिग्रजी भाषेंतील नैपुण्याबद्दल व अुत्कृष्ट भाषान्तर करण्याच्या कौशल्याबद्दल तारीफ केली आहे. हुवेहूब भाषान्तर करण्याचे हे कसब पुढे अैतिहासिक ग्रंथांची भाषांतरें करतांना त्यांना अुपयोगी पडले. अि. स. १८४२ मध्येच त्यांनी रे. ग्लीगच्या हिंदुस्थानच्या अितिहासाचे भाषान्तर करण्यास सुरुवात केली होती. संस्कृत व प्राकृत साहित्याकडेहि त्यांनी दुर्लक्ष केले नाही. अि. स. १८४३ पासून संस्कृत ग्रंथांतील 'सुभाषिते' टिपून ठेवण्याचा त्यांचा क्रम होता. त्यांचेच भाषान्तर करून अि. स. १८७८ त त्यांनी 'सुभाषित अथवा सुबोधवचने' हा ग्रंथ छापला. ज्ञानार्जनाच्या कोणत्याहि साधनाची त्यांनी अुपेक्षा केली नव्हती. संस्कृत, फारशी, गुजराती, हिंदुस्थानी अित्यादि अनेक भाषा त्यांना अवगत होत्या. अशा आत्यंतिक विद्याभिरुचीमुळेच त्यांना मराठी भाषेंत अितकी विपुल ग्रंथरचना करतां आली.

अिग्रजी शाळेंतील अभ्यासक्रम पुरा झाल्यानंतर गोपाळराव सरकारी नोकरीत शिरले. त्यांना आरंभी अि. १८४४ त जॉन वार्डन यांच्या शिफारशीवरून दरमहा ७७ रुपये पगारावर दक्षिणेंतील सरदारांच्या अेजंटच्या कचेरीमध्ये ट्रान्स्लेटरची जागा मिळाली. तेथेच ते अवध्या दोन वर्षांत शिरस्तेदार झाले, व पुढे अुत्तरोत्तर त्यांची सारखी वढती होत चालली. अि. स. १८४६ त त्यांनी मुनसफची परीक्षा दिली. त्यानंतर अि. स. १८५२ मध्ये वाअी येथे 'फर्स्ट क्लास मुनसफ' म्हणून त्यांची नेमणूक झाली. गोपाळरावांच्या कामकाजांत हयगय किंवा दिरंगाअी कधीच होत नसे. त्यामुळे त्यांच्या बाबतींत वरिष्ठ अंमलदार नेहमी संतुष्ट असत. जो मनुष्य स्वतंत्र हिंदुस्थानांत अेखाद्या प्रांताचा गव्हर्नर झाला असता, त्याला कारकुनी पेशाची क्षुद्र कामे समाधानकारक रीतीने पार पाडणे हा केवळ हातचा मळ वाटला तर काय नवल! अि. स. १८५६ त गोपाळरावांना सव्असिस्टंट अिनामकमिशनर म्हणून नेमण्यांत आले. ह्याच कामामुळे लोकांत त्यांच्याविषयी थोडाबहुत गैरसमज पसरलेला होता. त्यांनी आपले काम कायदेशीरपणे बजावले. त्यामुळे कांही लोकांची अिनाम खालसा झाली असली तर त्याची जबाबदारी सरकारी धोरणावर आहे. त्याबद्दल लोकहितवादींना व्यक्तिशः जबाबदार धरतां येत नाही. परंतु लोकांपवाद हा नेहमी साधार व न्याय्य असतोच असे नाही. अुलट लोकनिदेच्या वावटळीत 'रजाचा गज' झाल्याची अुदाहरणेच पुष्कळ दृष्टीस पडतात.

अि. स. १८६१ त अिनामकमिशन खातें रद्द झालें. त्यानंतर हिंदु व मुसलमान धर्म-शास्त्राच्या व्यवहारभागाचा गोषवारा काढण्याच्या कामी त्यांची नेमणूक झाली. हें काम संपल्यावर पुढे ते अहमदाबादेस असिस्टंट जज म्हणून नेमले गेले. नंतर त्यांची नगरला बदली झाली. अि. स. १८६३ त सनदी नोकरांना आवश्यक असणारी डिपार्टमेंटल् परीक्षा ते पास झाले. तरी देखील युरोपियन सनदी नोकरांच्या तक्रारीमुळे सनदी नोकरांत झालेली त्यांची नेमणूक कायम होऊं शकली नाही. अि.स.१८६६ त त्यांस अहमदाबादेस ॲक्टिंग स्मॉलकॉज जज नेमलें. येथे ते सतत दहा वर्षे होतें. त्यानंतर हिंदी नोकरांस सिव्हिल सर्व्हिसमधील जागा देण्याचें सरकारने पुन्हा ठरविलें; व त्याप्रमाणें गोपाळरावांना नाशिक येथे जाऑट सेशन्स जज नेमण्यांत आलें. अि. स. १८७९ मध्ये त्यांनी पेन्शन घेतलें. पेन्शन घेतल्यानंतर अेक वर्षाने सुंवळी सरकारने त्यांना विधिमंडळाचे सभासद नेमलें होतें. अि. स. १८८१ मध्ये ते फर्स्ट क्लास सरदार झाले. पुढे तीन वर्षांनंतर त्यांनी रतलाम संस्थानांत दिवाण म्हणूनहि वर्षभर काम केलें. त्यानंतर शेवटपर्यंत पुण्यासच त्यांचें वास्तव्य होतें. अि. स. १८९२ मध्ये ते निवर्तले.

लोकहितवादी जसे निरलस कार्यकर्ते होते, तसे श्रेष्ठ साहित्यिकहि होते. त्यांचा लेखन-विस्तार फार मोठा आहे. त्यांनी इ. स. १८४७ मध्ये, म्हणजे वयाच्या अवघ्या चोविसाव्या वर्षी, लेखणी हाती घेतली. तेव्हापासून त्यांचें लेखनकार्य अविच्छिन्न सुरू होतें. इ. स. १८७९ त ते सेवानिवृत्त झाले; तरी त्यांच्या वाङ्मयोपासनेंत खंड पडला नाही; उलट त्यानंतरच त्यांचे बरेचसे ग्रंथ प्रसिद्ध झाले. त्यांनी इंग्रजी भाषेचा परिश्रमपूर्वक अभ्यास केला होता. परंतु अखिल भारतीय कीर्तीच्या मोहानें त्यांनी आपल्या मायभाषेला लाथाडलें नाही. चार-दोन इंग्रजी ग्रंथ लिहून साहेबाची शावासकी मिळविण्यापेक्षा आपल्या लक्षावधि अज्ञ बांधवांना ज्ञानदान करणेंच त्यांना श्रेयस्कर वाटलें, म्हणून राजकारण, अर्थशास्त्र, इतिहास, धर्म इत्यादि विषयांवर त्यांनी सुगारें छत्तीस ग्रंथ लिहिले; आणि मराठी गद्यवाङ्मयांत अमोलिक भर घातली. त्यांचे ऐतिहासिक ग्रंथ बहुतेक भाषांतरात्मक आहेत. परंतु नियतकालिकांतील त्यांचे आरंभांचे स्फुट लेख आणि इतर सदाचारप्रवर्तक छोटेलानी निबंध सगळे स्वतंत्रच आहेत. ज्या वेळी मराठी भाषा कोती व असंस्कृत आहे, तिच्यामध्ये भारदस्त विषय मार्भिकपणें मांडतां येत नाहीत अशी सार्वत्रिक समजूत होती, आणि वाळशास्त्री जांभेकर, महादेव-शास्त्री कोल्हटकर, कृष्णशास्त्री चिपळूणकर यांच्यासारखे वडे वडे पंडितहि निव्वळ भाषान्तरावरच भिस्त ठेवीत होते; त्या वेळी लोकहितवादींनी समाजाच्या अत्यंत जिह्वाळ्याच्या सामाजिक, धार्मिक व राजकीय प्रश्नांची मराठी भाषेंत सुबोध व परिणामकारक रीतीने चर्चा करण्याचा उपक्रम केला. समाजातील नानातन्हेचे गुंतागुंतीचे प्रश्न त्यांच्यासमोर होते. त्यांचा त्यांनी निर्भिडपणें परामर्श घेतला. त्यांना आपले जळजळीत व तेजस्वी विचार व्यक्त करण्याला मराठी भाषा अपुरी पडली नाही. त्यांची भाषा नेहमीच्या परिचयाची, अगदी सावी व सोपी, पण अंतर्तीच्या जिह्वाळ्यामुळे वाचकांच्या अंतःकरणाला जाऊन भिडणारी आहे. “ज्ञान हें सर्व सन्मानाचें, पराक्रमाचें, बलाचें व अश्र्वर्याचें मूळ आहे.” अशी त्यांची दृढ भक्ता होती; म्हणून ज्या योगाने आमच्या लोकांची बौद्धिक उंची वाढण्यास थोडी तरी मदत होईल अशा अनेक विषयांवर त्यांनी परिश्रमपूर्वक ग्रंथरचना केली आहे.

लोकहितवादीकृत समग्र ग्रंथांची विषयवार नामावलि कालानुक्रमानें खालीलप्रमाणें आहे.

राजकारण व अर्थशास्त्र

- १ लक्ष्मीज्ञान- क्लिफ्टच्या 'Treatise on Political Economy' या ग्रंथाचे रूपांतर. पुणे १८४९
- २ हिंदुस्थानास दरिद्र येण्याची कारणे आणि त्याचा परिहार व व्यापारा-विषयी विचार- आधाररचित- दादाभाई नवरोजी यांच्या "Poverty in India" या निबंधाच्या आधारें. मुंबई १८७६
- ३ स्थानिक स्वराज्यव्यवस्था- स्वतंत्र निबंध. पुणे १८८३
- ४ ग्रामरचना, त्यांतील व्यवस्था आणि त्यांची हल्लींची स्थिति- स्वतंत्र निबंध. पुणे १८८३
- ५ स्वदेशीय राज्ये व संस्थाने— ?

अितिहास

- १ भरतखंडपर्व- हिंदुस्थानचा संक्षिप्त अितिहास. पुणे १८५१
- २ पाणिपतची लढाई- काशीराज पंडिताच्या फारशी ग्रंथाच्या अंग्रजी भाषांतराचा तर्जुमा. ठाणे १८७७
- ३ अतिहासिक गोष्टी भाग १ ला- स्वतंत्र संग्रह. ठाणे १८७७
- ४ " भाग २ रा नाशिक. १८७८
- ५ हिंदुस्थानचा अितिहास- पूर्वार्ध- रेव्ह ग्लीगच्या 'The History of the British Empire in India' चे भाषांतर. ठाणे १८७८
- ६ अतिहासिक गोष्टी- भाग ३ रा. नाशिक १८८०
- ७ गुजराथ देशाचा अितिहास- अनेक गुजराती अितिहासांचे आधारें; पुणे १८८५
- ८ लंकेचा अितिहास. पुणे १८८८
- ९ सुराष्ट्र देशाचा ससाक्ष अितिहास- गुजरातीवरून मराठीत भाषांतर. पुणे १८९१
- १० अुदेपूरचा अितिहास- कर्नल टॉडच्या 'राजस्थानच्या अितिहासा'चे भाषांतर पुणे १८९२

चरित्र

- १ पृथ्वीराज चव्हाण याचा अितिहास- चारणकविकुलश्रेष्ठ चंदबरदाई याच्या 'पृथ्वीराजरासा' या प्रसिद्ध काव्यग्रंथाधारें. पुणे १८८३
- २ स्वामी श्रीमद्भयानंद- स्वतंत्र. पुणे ?

धर्म व नीति

- १ खोटी साक्ष व खोटी शपथ यांचा निषेध- पुणे १८५१
- २ गीतातत्त्व- वामनाच्या समश्लोकींतील सारभूत श्लोक (मूळ वचनांसह). नाशिक १८७८
- ३ सुभाषित अथवा सुबोध वचने- संस्कृत ग्रंथांतील सुभाषितांचे भाषांतर, १८७८
- ४ स्वाध्याय- स्वतंत्र- प्राचीन आर्यविद्यांचा क्रम, विचार आणि परीक्षण, नाशिक १८८०

- ५ आश्वलायन गृह्यसूत्र— भाषांतर— मुंबई १८८०
- ६ आगमप्रकाश— लोकहितवादीकृत मूळ ग्रंथ गुजराती— त्याचें मराठी भाषांतर, भाषांतरकार के. रघुनाथजी. मुंबई १८८४

समाजकारण

- १ जातिभेद— स्वतंत्र निबंध. ठाणें १८७७
- २ भिक्षुक— मुंबई आर्यसमाजांत दिलेलें व्याख्यान. ठाणें १८७७
- ३ प्राचीन आर्यविद्या व रीति— स्वतंत्र. अलिबाग १८७७

संकीर्ण

- १ होळीविषयीं उपदेश— स्वतंत्र— मुंबई १८४७ (१)
- २ महाराष्ट्र देशांतील कामगार लोकांशीं संभाषण— स्वतंत्र. पुणें १८४८
- ३ सरकारचे चाकर आणि सुखवस्तू हिंदुस्थानांतील साहेब लोकांशीं संभाषण— स्वतंत्र. पुणें १८५०
- ४ यंत्रज्ञान— भाषांतर— Introduction to Physical Sciences. पुणें १८५०
- ५ पंचनामा— फारशी नीतिग्रंथाचें भाषांतर. पुणें १८०५
- ६ पुष्पवन— सादीच्या गुलिस्तींतील आठव्या अध्यायाचें भाषांतर. पुणें १८५१
- ७ शब्दालंकार— अंग्रजीवरून भाषांतर. पुणें १८५१
- ८ निबंधसंग्रह— स्वतंत्र. शतपत्रें व अितर विविधलेख. अहमदनगर, पुणें १८६६
- ९ कलियुग— मुंबई आर्यसमाजांतील व्याख्यान. मुंबई १८७७
- १० बोधपत्र— स्वतंत्र. ठाणें १८७८

लोकहितवादींनी काढलेलीं नियतकालिकें

- १ लोकहितवादी— मासिक, पुणें आक्टोबर १८८२
- २ लोकहितवादी— त्रैमासिक, पुणें अप्रिल १८८३

लोकहितवादींनी क्लिफ्टच्या अर्थशास्त्रावरील प्रवेशपुस्तकाच्या आधारेने अि. स. १८४९ त 'लक्ष्मीज्ञान' या नांवाचें पुस्तक प्रसिद्ध केलें. यांत ज्ञान, बुद्धोगाचे विभाग, क्रयविक्रय, भांडवल, निर्भयपणा, किंमत, आणि धारा, नफा व मजुरी, अशीं अेकंदर सात प्रकरणें आहेत. हे क्लिफ्टच्या ग्रंथाचें शब्दशः भाषांतर नाही. मूळांतील आशय लक्षांत घेऊन अिकडील परिस्थितीच्या अनुरोधाने हें रूपांतर केलें आहे. अर्थशास्त्रावरील हा पहिलाच मराठी ग्रंथ होय.

अि. स. १८७६ त त्यांनी 'हिंदुस्थानास दरिद्र येण्याचीं कारणें' हें पुस्तक प्रसिद्ध केलें. त्यांत अिंदुप्रकाशामध्ये प्रसिद्ध झालेल्या आठ पत्रांचा समावेश केला आहे. ह्याची प्रस्तावना सडेतोड व विचारप्रवर्तक आहे. शेती, व्यापार व रोजगार या तिन्ही व्यवसायांच्या हलाखीचें स्पष्ट चित्र त्यांनी प्रस्तावनेत रेखाटलें आहे. हीं पत्रें त्यांनी दादाभाई नवरोजींच्या 'Poverty in India' या निबंधाच्या आधारेने लिहिलीं होती. त्यांत त्यांनी रवानगी व अमदानी यांचे प्रत्यक्ष आंकडे देऊन हिंदुस्थानच्या आर्थिक परिस्थितीची छाननी केली आहे. लोकहितवादी हे अंग्रजी राज्याचे पक्षपाती होते, असें म्हणणारांनी प्रस्तुत पुस्तक काळजीपूर्वक वाचल्यास त्यांचा भ्रम आपोआप दूर होईल. 'अदलातीचे कर लुटारूसारखे आहेत', 'या देशांतील लक्ष्मी वाढण्याचा यत्न सरकार कांही करीत नाही.' 'भाड्याचा खुंट, त्याजवर लादतां लादतां

नाळी पडल्या तरी कोणी मनास आणीत नाही. अेकतर्फी काम चालतें', 'दिवाळखोर सर-
दारांचा धूर्त कारभारी जसा संसार पाहतो तसें अिग्रज सरकार या देशाचें राज्य चालवीत आहे'
अशा तऱ्हेचे अुषड आक्षेप ह्या पुस्तकांत जागोजाग आढळतात. शिवाय अिग्रज सरकारच्या
वेजबाबदार घोरणावर सणसणीत टीका करून त्यांनी तें परिणामी हिंदुस्थान व अिग्लंड ह्या
दोघांनाहि अपायकारक झाल्याशिवाय राहणार नाही असा गंभीर अिषारा दिला आहे.

“परंतु जरी अिग्रज सरकारानें आपल्या देशाचे हिताकरितां हा देश सर केला तरी हें धोरण
चांगलें नाहीं असें आम्हांस दिसतें. अमेरिका व्यापारांत फार वाढत आहे व राजकारणांत रशिया
वाढत आहे. हे दोन्ही देश फार जबरदस्त आहेत. याजकरितां हिंदुस्थान देश आपला आहे व
विलायतचें व हिंदुस्थान देशाचें हित हें अेकच आहे असें समजून वहिवाट केल्यास विला-
यतच्या मदतीस हा देश फार अुपयोगी पडेल व येथें जें द्रव्य वाढेल ते विलायतचे अुपयोगी
आहे. आणि या देशांत संपत्ति उत्पन्न होण्याची साधनें फार मोठी आहेत त्या सर्वांचा अुपयोग
केल्यास येथील प्रजा फार सुखी होअील व त्या मानानें विलायत जबरदस्त होअून राहील;
परंतु सवतीच्या मुलासारखी जी हल्ली स्थिति आहे ही हितकारक नाहीं. विलायत सरकारचें
राज्य या देशांत बहुतकाल राहावें अशी आम्हांस अिच्छा आहे व जरूरहि दिसतें. यास्तव
छिनाल बायकोचा नवरा जसा तिचा अविश्वास धरतो आणि घरांतल्या किल्ल्या कमरेस बांधून
फिरतो तशी वहिवाट अिग्रज सरकारनें न केली तर फार चांगलें. गैरवाजवी खर्च या देशावर
घालूं नये. येथील लोकांची ममता संपादन करावी. पूर्वी कंपनी सरकारास मोठी मोठी राज्ये
ज्यांनी मिळवून दिली तें कांहीं विलायतचे लोक नव्हते. तर टिपू सुलतानापासून रणजितसिंगा-
पर्यंत येथील जे मुख्य घेतले ते अेथल्याच लोकांनी घेतले. त्यांचा आज भरंवसा तुटला
म्हणून अेशी हजार सोजर वाळगावे लागतात; हें चिन्ह चांगलें नाहीं, असें अिग्रज सरकारचे
मोठेमोठे नामांकित दोस्तहि म्हणतात. याजकरितां येथील लोक थोड्या खर्चात मिळतात.
त्यांसच राखावें. कौंसलापर्यंत नेटिव लोक राज्यकारभारांत घेअून त्यांचे सल्लामसलतीनें कार-
भार करावा, म्हणजे सर्वत्र आवादानां होअून अुभयदेशांचें अैक्य होअील, आणि त्यापासून
बहुत लाभ होतील. येथील अुदीम वाढवावे व येथें खाणो काढाव्या तें अेकीकडे राहून
जकातीचा कायदा ठरविण्याचे वेळीं होपसाहेबांनी जें भाषण केलें त्याजवरून येथील अुद्योग
कमी म्हावा व सुताचे कारखान्यांवर कर घालून त्यांस जेर करावें. अुंच प्रतीचा कापूस येथें येअूं
देअूं नये. बारीक कपडे येथें करतल त्यांस अडचणी घालाव्या. हें धोरण सर्वथैव अयोग्य व
परिणामी विषासारखें आहे. लोभाभुळें अशी बुद्धि धरण्यांत कांहीं फायदा नाहीं असें अिग्रज-
सरकारचा अुपयोग समजून त्याजवर जी आमची निष्ठा आहे तिच्या प्रेरणेनें आम्ही स्पष्ट बोलून
दाखवितों. हें ज्यास रुचेल त्यास रुचो, न रुचेल त्यास न रुचो.” (हि. द. ये. का. पृ. २४-२६)

लॉर्ड रिपन यांनी हिंदुस्थानांत स्थानिक स्वराज्याची स्थापना केल्यानंतर लोकांमध्ये त्या-
विषयी बरेंच कुतूहल अुत्पन्न झालें होतें. वर्तमानपत्रांतून या विषयाची चर्चा सुरू झाली होती.
पुण्याच्या सार्वजनिक सभेने तर महाराष्ट्रांत आपले प्रचारक पाठवून लोकांना ‘स्थानिक
स्वराज्यव्यवस्थे’ची माहिती करून देण्याचा अुपक्रम केला होता. याच सुमारास लोकहित-
वादींनीहि स्थानिक स्वराज्यव्यवस्थेवर छत्तीस पृष्ठांचा अेक छोटासाच पण विचारपरिप्लुत निबंध
प्रसिद्ध केला. ह्या निबंधांत त्यांनी शासनसंस्थेची सोपसत्तिक मीमांसा करून प्रजेच्या मूलभूत
हक्कांचें अुत्कृष्ट विवेचन केलें आहे. नेहमीप्रमाणेच लोकहितवादींचा ह्या ग्रंथांतील दृष्टिकोनहि
त्यांच्या देशभिमानीची साक्ष दिल्याखेरीज राहत नाही.

“जेथें दुर्दैवानें आणि अज्ञानानें लोकांस परावलंबनाची दुःस्थिति प्राप्त झाली आहे तेथें जितका अधिकार स्वदेशीय लोकांचे हातांत परत येतील तितका अष्टच आहे. मग तो लोकांच्या मागण्यांनं येवो किंवा राज्यकर्त्या सरकारचे प्रसन्नतेमुळें आणि औदार्यांनं येवो; कसाही आला तरी पाहिजेच आहे. आपणास लायली व राज्यकर्तृत्वशिक्षण हीं यथारिपत प्राप्त होऊन आपलें ‘स्वराज्य’ आपल्या हातीं अंशतः तरी यावें आणि ठिकठिकाणी व मोठ-मोठ्या हुद्यांवर स्वदेशीय कामगार नेमले जाऊन त्यांस मोठमोठे पगार मिळावे, असें प्रत्येक स्वदेशाभिमानी मुक्त पुरुषास वाटतें व त्याप्रमाणें सरकारचेंहि वर्तन नाहीं असें नाहीं. आपण अमीनीपर्यंत होतो ते हायकोर्टाचे जजांच्या पदापर्यंत गेलों; मामलेदार होतो ते कलेक्टर झालों; अर्जदार होतो ते कौन्सिलदार झालों; कोतवाल होतो ते पोलिस इन्स्पेक्टर बनलों; शिरस्तेदार होतो ते जूर लोकांत आलों; इस्पितळांत असिस्टंट, अप्रेंटिस व कंपाउंडर होतो ते डाक्टरांच्या व सिव्हिल सर्जनच्या पदवीस पोचलों; आणि मेस्त्री होतो ते इंजिनियर होत चाललों. याचप्रमाणें आपल्याला पुढें पाथूल टाकीत टाकीत गव्हर्नर व व्हाइसरॉय यांच्या पगारी कौन्सिलदारांच्या पदवीला जाऊन पोहोचावयाचें आहे. या देशांत पार्लमेंटसुद्धां झालें पाहिजे अशी अुमेद आहे. व या सर्व कृत्यांत अंतर्देशीय लोकांचें पाथूल जितकें पुढें पडेल तितकें विशेष अभिनंदनीय व हितकारक आहे. अिकडील द्रव्य पगारांनीं म्हणा किंवा सामान-खरेदीच्या द्वारें म्हणा, तें परदेशांत जाणें अष्ट नाहीं. म्हणून जितकें ओढवेल व घरेल तितकें धन ओढलें पाहिजे आणि त्याचीं द्वारें आपले हातीं राखिली पाहिजेत. यांत कांहीं अन्याय नाहीं व कोणाचा अपहार करावयाचा नाहीं. आतां ही शर्यत आहे. घावण्याच्या आखाड्यावर सर्व घांवतात पण पुढें जातील त्यांस पैजेचें अनाम मिळतें. त्याप्रमाणें विद्या, अकल आणि बुद्योग यांचें बल पैदा करून ही स्वराज्यव्यवस्थेची पैज जितण्याची सर्व स्वदेशकल्याणेच्छुंनीं अुमेद बाळगिली पाहिजे.” (स्था.स्व.व्य. पृष्ठ २०-२१).

लोकहितवादींनी कोणताहि विषय अेकदा हातीं घेतला म्हणजे त्यासंबंधीची बारीक-सारीक माहिती ते मोठ्या प्रयत्नाने मिळवीत. ही त्यांची शोधकता व चिकाटी त्यांच्या प्रत्येक ग्रंथांत दृष्टीस पडते. अि. स. १८८३ मध्ये त्यांनी ग्रामरचनेवर सुमारे सत्तर पृष्ठांचा अेक सुदेसूद व माहितीपूर्ण प्रबंध लिहिला होता. त्यांत ‘ग्रामरचना, तिचा अुदेश, तिची पूर्वीची व हल्लीची स्थिति आणि लोकांना पूर्वी व हल्ली होत असणारें सुख-दुःख, सरकारचें वर्तन व त्यास सूचना’ अित्यादि गोष्टींचें त्यांनी फार मार्भिक तन्हेने विवरण केलें आहे. खेडेगांवांतील गरीब व कष्टाळू जनतेच्या सुखदुःखांशी ते किती समरस झाले होते याचें प्रत्यन्तर प्रस्तुत पुस्तकांत ठिकठिकाणी मिळतें. खालील अुतान्यावरून त्याची थोडीशी कल्पना येतील.

“रयतेला दुसरा कांहीं घंदा व दुसऱ्या कोणाचें रक्षण नसल्यामुळें, सुनेला ज्याप्रमाणे, कशीहि सासू द्राष्ट व खाष्ट असली तरी सासरीं डोकें खुपसून तिच्या हाताखाली नांदावें लागतें, नाहीं तर मुलगी नाठाळ हट्टीं वगैरे निंद्य विशेषणें लावून घ्यावी लागतात, तद्वत् सरकारनें कसेंही वागविलें व तरवारीच्या धारेवर धरिलें तरी खाली मान घालून सरकारचा अधिकार व कबजा मानिला पाहिजे. परंतु सासूबाजीचा द्राष्ट-व-खाष्टपणा बघून ज्याप्रमाणें लोक तिचा अपहास करतील, त्याचप्रमाणें नाणावलेल्या, राजनीतिकुशल व रयतेच्या सुखा-करितां दुसरीं भांडणें विकत घेऊन जुलमी देशी राजांकडून गांजणूक कमी करणाऱ्या अुदारधी सरकाराचेंच असें विरुद्धाचरण पाहिलें म्हणजे सुश जन त्याचा अपहास करणार नाहींत असें कदापि होणार नाहीं. रयत नादान व सर्वोर्षी परावलंबी झाली म्हणून तिच्या सौख्याकडे अितकें

दुर्लभ्य करणे किंवा तिच्या ओरडण्याकडे अतक्या खुदासीनतेने पाहणे चांगले नाही. रयत जी आज गांजल्यासारखी व त्रस्त झाली आहे व तिच्याजवळ द्रव्याचा विटाळ न राहून हाता-तोंडाशी तिची गांठ पडली आहे, याचें कारण अतका वेळ पुनः पुनः सांगत आल्याप्रमाणे हेच आहे की, सारे घारे व करपट्ट्या यांचे ओझे रयतेवर झुचलेना अतकें जड असल्यामुळे ती त्या ओझ्याखालीच गारद होत आहे ! व याविषयी चोर्हाकडून ओरड ऐकू येते. मोठ्या दर्यात गलबत फुटून त्याजवरचे लोक ज्याप्रमाणे त्या अथाक पाण्यात गटंगळ्या खात पडावे व अतक्यांत त्यांस अखादा लांकडाचा मोठासा ओंढा मिळावा, म्हणजे मग ते जीव जाभीपर्यंत किंवा कड लागेपर्यंत त्यास धरून राहतात व तोच काय तो त्यांचा आसरा होतो, त्याप्रमाणे, अफाट राज्योदधीतील नानाराष्ट्ररूप गलबतांची कालरूप महावातानें वाताहत झाल्यामुळे त्यामध्ये प्रस्तुतच्या सरकारासारखा आश्रयभूत ओंढा रयतेला सांपडला असून त्यास, त्या महोदधीत बुडणारी प्रजा चिकटून राहिली आहे. तिचें संरक्षण आश्रयदात्या सरकारानेंच केलें पाहिजे.” (मा. र. पृष्ठ ५८-५९)

लोकहितवादींच्या वाङ्मयांत ऐतिहासिक ग्रंथांची संख्या भरपूर आहे. त्यांपैकी बरेच ग्रंथ भाषांतरात्मक आहेत. तरी त्यांच्या प्रस्तावना स्वतंत्र व मार्मिक आहेत. अतिहासा-संबंधीची आमची अनास्था फारच शोचनीय होती. गेल्या दोन हजार वर्षांत ह्या देशांत अेवढी प्रचंड स्थित्यंतरे झाली, मोठमोठी साम्राज्ये झुड्याला आली, अस्तंगत झाली, तथापि त्यांचा साधार व सुसंगत अतिहास कोणी लिहून ठेवला नाही. आमच्याच अतिहासाविषयी आम्हाला परकीयांचे ग्रंथ प्रमाण मानण्याची पाळी आली. ग्रांट डफ, अेल्विन्स्टन, मेरे वगैरेच्या अतिहास ग्रंथांची मराठीत भाषांतरे झाली. लोकहितवादींनी अि. स. १८५१ त ‘भरतखंडपर्व’ या नांवाने हिंदुस्थानचा संक्षिप्त अतिहास लिहिला. अर्वाचीन मराठी वाङ्मयातील स्वतंत्र अतिहास लिहिण्याचा हा पहिलाच प्रयत्न होय. हा ग्रंथ जरी मामुली होता तरी अतिहासलेखनाचा स्वतंत्र छापक्रम या दृष्टीने तो लक्षात घेण्यासारखा आहे. स्वदेशाच्या अतिहासाची ही दशा. मग परदेशांचे अतिहास समजून घेण्याची गोष्ट दूरच राहिली. पर-प्रांतांतील घडामोडींसंबंधीहि आम्ही असेच खुदासीन होतो. मद्रासमध्ये काय घडलें तें बंगाल-मध्ये कळत नसे; आणि कलकत्त्याला काय चाललें आहे याची महाराष्ट्रांत दादाहि नसे. “आपल्या लोकांमधील ऐतिहासिक ज्ञानसंपादनाची खुदासीनता जी आज फार प्राचीन काळापासून चालत आली आहे तिच्याविषयी येथे आज नव्यानेच विवेचन करावयाचें आहे असें नाही. ती खुदासीनता आपण दूर ढकलून, निदान आपआपल्या देशांतील प्रांताच्या अतिहासातिषयी तरी अगदी अजाण न राहण्याची उत्सुकता आतां आपण घरिली पाहिजे.” (गु. दे. अि. प्रस्तावना)

परप्रांतीय अतिहासग्रंथांची ही अुणीव दूर व्हावी म्हणून लोकहितवादींनी सुराष्ट्र, गुजराथ, राजस्थान, लंका ह्या देशांच्या अतिहासांची भाषांतरे केली. ‘गुजराथ देशाचा अतिहास’ या ग्रंथाचे शेवटी राज्य व देशी राज्य यांची त्यांनी केलेली तुलना विचाराई व अुद्बोधक आहे. ‘पाणिपतची लढाई’ या भाषांतरात्मक पुस्तकाची प्रस्तावनाहि स्वतंत्र व माहितीपूर्ण आहे. तीत त्यांनी ह्या लढाईची कारणमीमांसा देऊन सदाशिवरावभास्कराच्या चुका दाखविल्या आहेत. या ग्रंथाच्या परिशिष्टांत त्यांनी भोसले, पेशवे, निजाम, शिंदे, होळकर, वुंदेले, भानु अित्यादि अतिहासप्रसिद्ध घराण्यांचे वंशवृक्ष दिले आहेत. त्यांच्या

ऐतिहासिक गोष्टींच्या संग्रहांतील दुर्मिळ माहिती वाचली म्हणजे लोकहितवादी हे 'आमच्या देशाच्या माहितीच्या संवधाने केवळ समुद्र आहेत' ही भुक्ति सार्थ वाटते.

स्वाध्याय व आश्वलायनगृह्यसूत्र ह्या दोन्ही ग्रंथांच्या प्रस्तावना विस्तृत व विद्वत्ता-प्रचुर आहेत. त्यावरून लोकहितवादींच्या ऐतिहासिक दृष्टीची व शोधक बुद्धीची कल्पना येते. तसेच त्यांना हिंदुधर्माचा व वैदिक संस्कृतीचा किती अभिमान होता तेहि समजते. 'मूळ आर्य हे मोठे पराक्रमी विद्याशोधक व अकमलाने वागणारे असे होते. त्यांना अनेक ग्रंथ लिहून ठेविले व अनेक कलाकौशल्यांत प्राविण्य मिळविले. परंतु गेल्या हजार वर्षांत आमची ज्ञानलालसा मंदावली; आमच्या पराक्रमाला ओहोटी लागली; आमचा देशाभिमान नाहीसा झाला; आणि उत्तरोत्तर आम्ही अशा अवनत देशेला येऊन पोहोचलो असे त्यांचे स्पष्ट मत होतें. आश्वलायन गृह्यसूत्राच्या प्रस्तावनेत त्यांनी संस्कृत भाषेचा महिमा वर्णिला आहे. संस्कृत विद्येची योग्यता ते बरोबर जाणत होते, परंतु जुन्या ग्रंथांवरच सर्वस्वी अवलंबून राहून आधुनिक शाळांकडे दुर्लक्ष करणे त्यांना संमत नव्हतें. "संस्कृत ग्रंथांची रुचि स्वदेशीय लोकांत असावी तशी नसल्यामुळे फार वाजीट वाटते, द्विपांतीरी आमच्या संस्कृत ग्रंथांचा विचार अस्वलित चालावा आणि आमच्याअिकडील पंडितांनी त्याविषयी खथ वसवें हे आश्चर्यकारक कालमाहात्म्य आहे." (आ. गृ. प्रस्तावना पृष्ठ ५४-५५) आगमप्रकाश या ग्रंथांत त्यांनी शाक्तपंथाच्या विधिविधानांची तपशीलवार माहिती देऊन या अनैतिक व अनाचारप्रवर्तक मार्गाचा निर्भयपणे दंभस्फोट केला आहे.

लोकहितवादींवर स्वामी दयानंदांच्या मतांची बरीच छाप पडली होती. त्यांनी स्वामी-जींचे संक्षिप्त चरित्रहि लिहिले आहे. आर्यसमाजाची सामाजिक उपयुक्तता आता सर्वमान्य झाली आहे. परंतु लोकहितवादींनी आरंभापासूनच ह्या समाजाच्या कार्यात मन घातले होतें. ह्यामध्ये त्यांची सर्वसंग्राहक वृत्ति व दूरदर्शीपणा दिसून येतो. सुवर्गीच्या आर्यसमाजांत लोक-हितवादींची व्याख्यानं नेहमी होत असत. त्यांपैकी भिक्षुक, कलियुग, जातिभेद अित्यादि भाषणे पुस्तकरूपाने प्रसिद्ध झाली आहेत. याशिवाय त्यांचा महत्त्वाचा ग्रंथ म्हणजे 'निबंध-संग्रह' होय. यांत 'प्रभाकरां'तील पत्रे व 'वृत्तधैर्भावां'तील ऐतिहासिक लेख संकलित केले आहेत. हा ग्रंथ सुमारे ११०० पृष्ठांचा आहे. ह्या अेका ग्रंथावरूनहि लोकहितवादींचा गाढ व्यासंग व्यक्त होतो. तत्कालीन समाजस्थितीशी संबंध असलेला अेकहि विषय ह्या लेखसंग्रहांतून सुटला आहे असे दिसत नाही. सरकारी नोकरीतून निवृत्त झाल्यावर गोपाळरावांनी अि. स. १८८२ त 'लोकहितवादी' मासिक सुरू केलें. पहिल्या अंकाच्या प्रस्तावनेत त्यांनी आपले धोरण विशद केलें आहे. त्यांत त्यांनी 'सुबोध, स्पष्ट, अल्पविस्तृत व प्रौढ विचारांच्या लेखांचे द्वारे' निरनिराळ्या उपयुक्त विषयांचा लोकांना परिचय करून देण्याचा आपला अुदेश जाहीर केला आहे; व 'वाक्कळपणाच्या आणि व्यर्थ वाद वादविणाऱ्या लेखांस आमच्या या पुस्तकांत स्थल मिळणार नाही.' असे स्वच्छ म्हटले आहे. याच मासिकांतून त्यांची 'स्थानिक स्वराज्य-व्यवस्था', 'ग्रामरचना', 'पृथ्वीराज चव्हाण', 'दयानंदांचे चरित्र' अित्यादि पुस्तके प्रथम प्रसिद्ध झाली होती. त्यानंतर त्यांनी अि. स. १८८३ त केवळ ऐतिहासिक विषयांना वाहिलेलें त्रैमासिक चालू केलें. त्याचें नांवहि 'लोकहितवादी'च होतें. याच्या प्रत्येक अंकांत ६० पृष्ठे असत. ह्या मासिकांतून त्यांनी आपला 'राजस्थानचा अितिहास' वगैरे ग्रंथ क्रमशः प्रसिद्ध केले.

लोकहितवादींनी आपला शिक्षणक्रम संपवून ज्या वेळी सार्वजनिक जीवनांत प्रवेश केला, त्या वेळची हिंदुस्थानांतील परिस्थिति एका दृष्टीने आशादायक व उत्साहवर्धक होती; तर म. सा. प. (१४-१-७)

दुसऱ्या दृष्टीने शोचनीय व उद्देगजनक होती. इंग्रज सरकारच्या अमदानीत सुरवातीपासूनच शांतता व सुरक्षितता नांदू लागली होती. त्यामुळे लोकांना आपले दैनंदिन व्यवहार निश्चितपणें पार पाडण्यास मोकळीक मिळाली. ब्राह्मणापासून अंत्यजापर्यंत सर्व जातीच्या व सर्व पंथांच्या लोकांना विद्यामंदिराचा दरवाजा खुला झाला; इतकेंच नव्हे तर, सरकारने सार्वजनिक शिक्षणप्रसाराच्या कार्यात स्वतः मन घालून त्या कार्यास सढळ हातानें खर्च करण्यास आरंभ केला. ठिकठिकाणी इंग्रजी व मराठी शाळा स्थापन केल्या व गोरगरिबांच्या मुलांना पाठ्यपुस्तकें विनामूल्य वाटण्याची व्यवस्था केली. ह्या नवीन शिक्षणक्रमासुळे आमच्यातील पंडितांची अेकान्तिक परमार्थप्रवणता नाहीशी झाली; व निरनिराळ्या भौतिक शास्त्रांशी त्यांचा परिचय घडला. पाश्चात्यांच्या सहवासानेच आम्हांला आधुनिक जगाची प्रथम कल्पना आली; व मानवी जीवनाकडे पाहण्याचा आमचा दृष्टिकोन साफ बदलून गेला. परंपरागत जुन्या समजुती अज्ञानमूलक, जीर्ण व हानिकारक वाटू लागल्या. सामाजिक जीवनाच्या प्रत्येक क्षेत्रांत नवीन नवीन कल्पना उदयाला आल्या; व त्यांच्या अनुरोधानें आम्ही आपल्या सर्वांगीण प्रगतीचा मार्ग आक्रमूं लागलों.

वैयक्तिक सुरक्षितता, न्यायालयांची स्थापना, भौतिक सुखसाधनांची वाढ, सार्वजनिक शिक्षणाची सोय, इत्यादि आकर्षक गोष्टींमुळे इंग्रजांची राजवट आरंभी आरंभी तरी लोकांना पुष्कळच सुखावह व प्रगतिकारक वाटली. परंतु दिवसानुदिवस हिंदुस्थानची सांपत्तिक स्थिति फार खालावत चालली; आणि त्यामुळे अल्पावकाशांतच परकीय राजसत्तेचें कुटिल अंतरंग जनतेच्या निदर्शनास आलें. यांत्रिक सुधारणेच्या बळावर आमचा सगळा व्यापार परक्या देशांनी हस्तगत केला. पिढ्यानपिढ्या चालत आलेले उद्योगधंदे पार रसातळास गेले. लक्षावधि कसबी व कारागीर बेकार झाले. धान्याशिवाय आमच्या घरांतील वारीक सारीक सर्व जिनसा परदेशांतून येऊं लागल्या. ओवडधोवड देशी मालापेक्षां विलायती माल सुबक व स्वस्त मिळूं लागला; पण तो खरेदी करण्याची लोकांची ऐपत नाहीशी झाली. देशाच्या संरक्षणाचा भार सरकारने आपल्या शिरावर घेतल्यामुळे क्षात्रवृत्ति लोपली; व शिपाओगिरीचा बाणा मिरविणारे मराठे पुन्हा मजूर बनले. शेतकी व चाकरी यांखेरीज उदरनिर्वाहाचें दुसरें साधन उरलें नाही. “परंतु शेत करण्यांत तरी काय नफा ! वर्षभर मजुरी मरेमरेतों करावी तरी लंगोटी आणि शिळी कोंड्याची भाकर देखील मिळावयाची भ्रांति. बहुत दाणे पिकवितात, परंतु घेतो कोण ! पैसा दुसऱ्या देशांत चालला. श्रीमंत लोक, जांजवळ लाखो रुपये आहेत, ते विलायती जिनसा घेतात आणि पैसा उडवितात. त्यांचे पोटास पावशेर दाणे पाहिजेत, त्याची मात्र किंमत रयतेकडे जाते. बाकी हजारो रुपये विलायतेस येत जातात. याप्रमाणें हमेशा चाललें आहे.” [लोकहितवादार्ची शतपत्ते, नवी आवृत्ति १९४०, पृष्ठे ३५२-५३].

पांढरपेशा वर्ग योडेंबहुत शिक्षण घेऊन सरकारी नोकरीत पडत असे; पण त्यांतहि काही तथ्य नव्हतें. मोठमोठ्या हुद्याच्या सर्व जागा अंग्रजांनी अडविल्या होत्या. फक्त लहान-सहान कारकुनी कामें एतद्देशीयांच्या वांट्याला येत. बुद्धिमान व सुशिक्षित तरुणांच्या महत्त्वाकांक्षेला सरकारी नोकरीत सुळीच वाव नव्हता. “रोजगाराकडे पाहिलें तर जेथें तेथें साहेब पुढें येतात. पोलिस व त्यांत सिविल सर्विस तर राजवंशीच म्हटली पाहिजे. त्यांत नेटिवांचा प्रवेश न व्हावा याजवद्दल जितक्या सुक्ति असतील तितक्या लागू केल्या आहेत.....नेटिव जरी स्वभाषा शिकून परभाषा शिकला, त्यानें मोठ्या भिकट परीक्षा दिल्या, व लाखांत एक असा बुद्धिमान असला तरी त्याची चीज होत नाही.” (हिं. दा. ये. का. प्रस्तावना पृष्ठ ९).

अशाप्रकारे चारी बाजूंनी रयतेची आर्थिक कुचंबणा चालू होती. सरकारचे मूठभर 'आद्यावद् व द्रव्यलोभी' कामदार साहेबाची खुशामत करून भल्याबुन्या मार्गानी धनसंचय करण्यांत गढून गेले होते. तसेच मोठाले सरदार व जाहागिरदार यांना सुखासीनतेशिवाय कशाचीच पर्वा नव्हती. बाकीची जनता मात्र हवालदील होऊन पारतंत्र्याची कट्ट फळें भोगीत होती.

अव्वल अिप्रर्जीत बहुजनसमाजाची अशी दुरवस्था होती. तथापि तत्कालीन सुशिक्षित व सुखवस्तु वर्गाने ह्या गरीब व अश्व जनतेची स्थिति सुधारण्याकडे मुळीच लक्ष दिलें नाहीं. "श्रीमंत आणि विद्वान् या दोन लोकांचा हातून लोकांचे व देशाचे सुधारणे-करिता प्रयत्न व्हावयाचे. या दोघांशिवाय कोणी करणार नाहीं. अेक श्रीकडून बलवान् आणि दुसरे ज्ञानैकरून बलवान्." (श. प. पृष्ठ १२९-३०) परंतु ह्या दोघांनाहि समाज तरला काय, किंवा बुडला काय, त्याचें कांहीच सोयरसुतक नव्हतें. जाहागीरदाराखेरीज घनिकांचा असा स्वतंत्र वर्ग महाराष्ट्रांत फारसा नव्हता. जाहागीरदारांना तर स्वतःचा सरंजाम सांभाळण्याची देखील अकल नव्हती. तिन्हीकाल त्यांची चैन अविच्छिन्न चालली म्हणजे झालें, मग दिवस 'अुजाडल्यामावळत्याचीहि' चौकशी करण्यास राजी ते नसत. अशा सुखलोलुप लक्ष्मीपुत्रांना दलितान्या अुद्धारासाठी आपल्या पैशाचा सधुपयोग करण्याची बुद्धि कोठून होणार ! राहतां राहिला विद्वानांचा वर्ग. विद्यार्जनाच्या कामी अिप्रर्जी अमदानींतहि आरंभी ब्राह्मणच आधाडीवर होते. त्यांपैकीं जुन्या पद्धतीप्रमाणे शिकलेले शास्त्री व भिक्षुक हे निव्वळ 'पोटभरू व परस्वाधीन' होते. प्राचीन ग्रंथांतील ठराविक कोटिक्रम व अर्थशून्य पाठांतर ह्यांवर ह्या पंडितब्रुवांची सारी भिस्त असे. कोणत्याहि प्रश्नांचा स्वतंत्रपणें विचार करण्याचें त्यांच्या बुद्धीला वळणच नव्हतें. तेव्हा आपल्या सामाजिक जबाबदारीची त्यांना जाणीव होण्याचा बिलकुल संभव नव्हता. यजमानाची तोंडदेखली स्तुति करून आपला चरितार्थ विनयोभाट कसा चालवावा अेवढ्या अेकाच गोष्टीची ते विवंचना करीत. "स्वसत्ता गेली व स्वराज्य गेलें. हें आपले देशांतील सर्व लोकांस अनिष्ट आहे अित्यादि स्वदेशाभिमानाच्या गोष्टी त्यांस ठाऊक नाहींत. त्यांस जेवायास मिळालें, म्हणजे कोणीही राज्य करीत असलें, तरी िंता नाहीं; त्याची स्तुति करतील; असे हें ब्राह्मण स्वार्थतत्पर आहेत. स्वदेशाचें अितर जातींचे लोकां-विषयी त्यांचे मनांत कांहीं येत नाहीं. फक्त आपलें जेवण व मान कमी जहाला, अेवढ्याचेंच त्यांस दुःख आहे." (श. प. पृष्ठ २७७).

जुन्या पंडितांप्रमाणेच नवशिक्षितांची वृत्तीहि अत्यंत संकुचित होती. चार-दोन 'बुक्कें' शिकून कशीतरी अेकदा सरकारी नोकरी मिळविली, की गंगेत घोडे न्हाले अशी त्यांची समजूत होती. रयतेच्या अज्ञानाचा व दुर्बलतेचा फायदा घेथून आपली तुंबडी भरण्याकडेच त्यांची नेहमी नजर असे. दरमहा 'वेतनाअितका खर्च ठेथून पांच वर्षांत दहा हजार रुपये जवळ' करणाऱ्या ह्या श्रवहारपंडितांचें अंतःकरण गोरगरिबांची अुपासमार पाहून द्रवण्याअितकें खास हळवें नसणार. ब्राह्मण कामदारांच्या अशा दुष्ट प्रवृत्तीमुळेच सामान्य जनतेचा त्यांच्या-वरील विश्वास अजिवात अुडाला; आणि परकीय अिप्रर्ज त्यांना आपमतळची ब्राह्मणपेक्षा जास्त न्यायी व निःपक्षपाती वाटूं लागला. लोकहितवादींनी याबद्दलचा अेक दाखला आपल्या पत्रांत मुद्दाम नमूद केला आहे. "मी अेकदा खेळ्यांत अेका कुळव्याचे तोंडाने अैकिलें की, साहेबांचें राज्य चांगलें, साहेब न्याय अिनसाफ चांगला करितो, पण ब्राह्मण लोक त्यास शिकवून आमचीं घरें बुडावितात. आणि बहुतकरून सर्व रयतेची समजूत अशीच आहे, आणि ती खरी आहे." (श. प. पृष्ठ ४४) ज्या घनिक व बुद्धिजीवि वर्गाच्या त्यागबुद्धीवर बहुजन-

समाजाचें भवितव्य अवलंबून होतें त्याची दानत अशा प्रकारची होती; म्हणूनच लोकहितवादींना ह्या वेजवायदार समाजकंटांचा—आर्थिक व सांस्कृतिक भांडवलदारांचा—अतिशय कठोर शब्दांत निषेध करावा लागला.

लोकजागृतीचें दुष्कर कार्य हातीं घेण्यापूर्वी लोकहितवादींनी सभोवतालच्या परिस्थितीची सूक्ष्मपणे छाननी केली व तदनुसार आपलें धोरण निश्चित केलें. त्यांची दृष्टि अत्यंत शुद्ध व व्यापक होती. आपल्या विशिष्ट वर्गाच्याच हिताहितांशीं व सुखदुःखांशीं समरस होण्या-अितका त्यांचा देशाभिमान संकुचित नव्हता. ज्यामध्ये ब्राह्मण, महार, रामोशी, कैकाडी, कोमट्टी वगैरे सर्व वर्गांतील लोक अेकमेकांशीं 'सहोदर वंधूप्रमाणे' वागतील अशा तऱ्हेचा आदर्श समाज त्यांना अस्तित्वांत आणावयाचा होता. त्या दृष्टीने त्यांनी आपल्या समाजातील गुणावगुणांची निर्भांड व सडेतोड चर्चा करण्याचा उपक्रम केला. ब्राह्मणांच्या मूर्खपणावर जरी त्यांनी निपुण वाक्प्रहार केले, तरी त्यांतहि त्यांचा प्रांजलपणा व न्यायप्रियता व्यक्त झाल्या-खेरीज राहत नाही. ब्राह्मणांनी कुळव्यांचा द्वेष करावा व कुळव्यांनी ब्राह्मणांना शिष्या घ्याव्या ही गोष्ट त्यांना मुळीच रुचत नसे. परस्परांतील हा द्वेषभाव पाहून त्यांच्या अंगाचा तिळपापड होओ व साहजिकच त्यांच्या तोंडून जळजळीत व मर्मभेदक उद्गार बाहेर पडत. "आता जर कोणी शूद्र जातीचा कारकून झाला, तर सर्व ब्राह्मण लोक त्याजकडे ढोळे वटारून पंढातात. त्यांस असें वाटतें की, आमचा धर्म लिहिणें-पुसणें करावयाचा असून कुणशी आमचा वृत्तिच्छेद करितात." (श. प. पृष्ठ २९३.)

"माझा हेतु अितकाच की, विरोध मोडावे आणि लोकांनी परस्परमतेने वागावें व जसे जसे कालेंकरून हे अज्ञानपाश सुटतील तसे तसे सोडवावे. परंतु या कार्यास आरंभ करावा म्हणजे वरें पडेल. बहुत लोक वाट पंढातात. ब्राह्मण महाराची निंदा करतात. त्यास शिवत नाहीत व अंग्रजांजवळ प्रीतीने बसतात. हें पाहून मला आश्चर्य वाटतें. शास्त्राप्रमाणे पाहिलें असतां महार वरें; परंतु अंग्रजांचे मंडळींत ब्राह्मण असूं नयेत. तत्रापि हे ब्राह्मण मूर्ख, त्यांस समजत नाही." (श. प. पृष्ठ २९५)

सामाजिक सुधारणांचा पुरस्कार करतांना लोकहितवादींनी राजकीय प्रगतीचें महत्त्व कधीहि दृष्टीआड केलें नाही. छुलट देशाच्या दारिद्र्याचें व विपन्नावस्थेचें मूळ राजकीय पराघातेंत आहे, व आपल्या लोकांच्या हातीं थोडीबहुत सत्ता आल्याशिवाय आपली सांपत्तिक स्थिति कधीहि सुधारणार नाही याची त्यांना पूर्ण कल्पना होती. "आपला देश निर्धन होत चालला आहे, याचा विचार करणें सर्वास अुचित आहे, आणि मुलखाचें दरिद्र काढावयाचा अुपाय करणें, तर आधी राज्य सुधारलें पाहिजे. अुत्तम रीतीने राज्य चालावें, अशी कांही तरी सुक्ति निघाली पाहिजे." (श. प. पृष्ठ ५३-५४)

लोकहितवादींनी जरी वेळोवेळीं अंग्रजांच्या विद्येचा व गुणांचा गौरव केला असला, तरी त्यांना आपल्या देशाचा, घर्माचा व संस्कृतीचा कांही कमी अभिमान नव्हता. त्यांची देशभक्ति रानडे-चिपळूणकर, टिळक-आगरकर यांच्याअितकीच अुत्कट होती. वैदिक संस्कृतीच्या पूर्ववैभवाचे त्यांनी जागोजाग गोडवे गाअिले आहेत. मंत्रद्रष्ट्या ऋषींच्या शोधकतेबद्दल व बुद्धिमत्तेबद्दल त्यांना आदर होता. शिवाजीमहाराज व रामशास्त्री यांची थोरवी त्यांनी मोठव्या अभिमानाने प्रतिपादिली आहे. आपल्या लोकांच्या कर्तव्यगारीवर त्यांचा दृढ विश्वास होता. "ब्राह्मण लोक हे आपल्या घरीं आले, म्हणजे सोवळें करितात व यवनांचा विटाळ जहाला म्हणून म्हणतात. तथापि त्यांस राज्य करावयास त्यांणी हरकत केली नाही व किती-

अेक लोक सुसलमानांवर अितके फिदो जहाले की, राज्य करणे व शूरत्व करणे हें काम सुसलमानांचें होय, अितरांस यावयाचें नाहीं, असें म्हणूं लागले; परंतु त्या मूर्खांस असे समजत नाहीं की, आठशे वर्षांपूर्वी हिंदु राजे जहालले पांडव, राम, परशुराम हे सुसलमान होते कीं काय ! आपले देशांत यवन लोक आले ते कोठले, यांस अिकडे वस्ती करूं द्यावी कशाकरितां व यांस हाकून देण्यास आम्हांस कांही शक्ति नाहीं कीं काय ! सर्व हिंदु लोक निर्वळ व अपौरुष आहेत कीं काय !” (श. प. पृष्ठ ७२)

आर्जवीपणाचा त्यांना अतिशय तिटकारा होता. त्यामुळे कोणाचीहि विनाकारण खुशामत करणे त्यांना आवडत नसे. परंतु अंग्लडप्रमाणेच आपला देश समर्थ व संपन्न व्हावा अशी त्यांची मनीषा होती; आणि म्हणून अंग्रजांचे जे जे गुण त्यांना अिष्ट व अनुकरणीय वाटले त्यांची त्यांनी मोकळ्या मनाने प्रशंसा केली आहे. तसेंच त्यांनी प्रसंगोपात्त त्यांच्या दुर्गुणांवर ताशेरिहि झाडले आहेत. आपल्यातील नवीन सुशिक्षित लोक लवकरच हरभेक बाबतींत अंग्रजांची बरोवरी करतील याबद्दल त्यांना विलकुल शंका नव्हती. “जा ज्ञानाने आपल्यावर अितर लोकांनी सरशी केली, तें ज्ञान आपण धिःकारूं नये; कारण की, त्याचा आपणास अनुभवच आला आहे. याजकरिता सावधगिरीचें लक्षण हेंच की, काळास ओळखून त्याप्रमाणें चालावें, असें न केलें तर फार फजीत होऊन दुर्दशा झाली आहे, त्यापेक्षा अधिक होण्याचा संभव आहे.” (श. प. पृष्ठ १४५) “सदेव लोकांस लोक चांगले म्हणतात व नेटीव कामगारास बहुधा वाओट म्हणतात; परंतु आतां सुधारलेले व सुशिक्षित लोक सरसावत चालले आहेत ते अंग्रजांची बरोवरी करतील यांत संशय नाहीं” (श. प. पृष्ठ ६१)

आपल्या राजकीय पारतंत्र्याचें शल्व लोकहितवादींच्या चित्तांत सदैव सलत होतें. शक्य तितक्या लवकर हा देश स्वतंत्र कसा होतील याविषयी त्यांच्या अंतःकरणाला तळमळ लागून राहिली होती. या दृष्टीनेच त्यांनी ‘आपण सर्व अेकत्रित होऊन विलायतेंत शिटमंडळ पाठवावें; आणि आपल्या देशाला ‘पार्लमेंट’-मागून घ्यावें’ अशी सूचना केली होती. आपल्या लोकांच्या स्वाभिमानशून्यतेची त्यांना फार चीड होती. कोणाहि जबरदस्ताचा जुलूम निमृटपणें सहन करण्याच्या आमच्या नादानपणावर त्यांनी वारंवार कोरडे ओढले आहेत. तसेंच गेल्या आठशें वर्षांत हिंदूंना आपलें राज्य सांभाळतां आलें नाहीं याबद्दलहि त्यांनी ठिकठिकाणी दुःखोद्गार काढले आहेत. “आज आठशे वर्षांपासून हिंदु लोकांच्याने स्वराज्य रक्षवलें नाहीं. आठशे वर्षांत सुसलमान, अंग्रज वगैरे पाळीपाळीने येऊन येथे राज्य करितात. व आपलेच लोकांचें सैन्य ठेवून आपलेच लोकांस मारतात. याचें कारण ‘ज्ञानशून्यता.’” (श. प. पृष्ठ २५७)

“परमुलखाचे लोक येऊन हिंदु लोकांचे हातचें हिंसकातून घेऊन खातात व मानेवर जोखड ठेवून राज्य करितात; पण हें अितकें सर्व सहन करून आहेत. यांच्यामध्ये बळ, शूरत्व किंवा शक्ति कमी आहे असें नाहीं; पहिल्याने यांणी सर्व हिंदुस्थान जिंकलें होतें; परंतु यांस राखावयाचें शहाणपण नाहीं, याजमुळे हे गमावून बसले.” (श. प. पृष्ठ ३३१)

परकीय राजसत्तेचें प्राणघातक जूं आपल्या मानेवर वाहण्याचें आमच्या अंगवळणी पडलेलें पाहून त्यांचें मन अस्वस्थ होअी. गव्हर्नरापासून असिस्टंट कलेक्टरपर्यंतच्या सर्व मानाच्या जागा म्हणजे अंग्रजांची मिरास व्हावी आणि आमच्यावर त्यांची हमाली करण्याची पाळी यावी ही स्थिति त्यांना अपमानास्पद वाटे. “सांप्रत काळी हिंदु लोक मूर्ख; त्यास राज्यकारभार करतां येत नाहीं व आपलें राज्य सांभाळण्याची ताकद नाहीं. याजकरिता पहा त्यांस किती संकटें प्राप्त झाली आहेत की, गवरनरापासून असिस्टंट कलेक्टरपर्यंत व कमांडर चीफ-

पासून अनेकसाणी व सोजीरपर्यंत दुसरे देशचे लोक भाड्याने आणले आहेत. ते कसे म्हणाल तर त्यांनी लाखो रुपये पगार आम्हांपासून घ्यावा आणि स्वदेशास जावे. त्यांची घरेदारे अिकडेस कांही नाहीत. त्यांचे हाती पैसा गेला तो अिकडे अंगदी यावयाचा नाही. अशा प्रकारचे लोक आम्हांस भाडेकरी आणून राज्यकारभार करावा लागतो.” (श. प. पृष्ठ ८७)

लोकहितवादींना स्वराज्याची उत्कंठा होती. परंतु त्यांना कोणाहि अेका व्यक्तीचें वा वर्गाचें राज्य नको होतें. मूठभर अिग्रजांच्या हातून कांही हिंदी लोकांच्या हातांत सत्ता गेली, तर त्यामुळे बहुजनसमाजाच्या परिस्थितीत कांही म्हणण्याजोगा बदल होणार नाही याची त्यांना पक्की खात्री होती. म्हणून ज्यामध्ये समाजाच्या सर्व थरांतील लोकांना ‘हिस्सेदार’ म्हणून भाग घेतां येतील अशा खऱ्याखुऱ्या ‘लोकसत्ताक’ राज्याची त्यांना अपेक्षा होती. जोपर्यंत आपल्या राजकीय हक्कांची जाणीव होऊन त्यांच्या रक्षणासाठी संघटित प्रतिकार करण्याची कुवत जनतेच्या अंगां आली नाही तोपर्यंत अिग्रज येथून गेले तरी अशा प्रकारचे ‘लोकराज्य’ स्थापन होणें शक्य नाही हें त्यांनी पुरेपूर ओळखलें होतें. “आमचे लोकांचे रीति अंगदी बदलल्या-शिवाय या देशाचें हित होणार नाही व या लोकांस स्वता राज्य चालविण्याचे सामर्थ्य असल्याखेरीज अिग्रज लोक या देशांतून गेले तरी उपयोग होणार नाही. पुनः गर्दी होतील व बेवंदी, अंदाधुंदी, भालेरात्री, होळकरी गर्दी व पेंढारी अशा गोष्टी पुनरपि होतील, आणि कोणाचा जीव व घरदारहि निभेय राहाणार नाही. जो जवरदस्त त्याचे हाती सर्व जातील व जो निर्बल असेल तो अुपाशी मरेल. सर्व त्याचें हरण होतील.” (श. प. पृष्ठ ९२)

लोकहितवादींचा दृष्टिकोन केवळ पुस्तकी पांडित्यावर अुभारलेला नव्हता. जगाच्या अितिहासाचें मार्मिक अध्ययन व देशाच्या परिस्थितीचें सूक्ष्म अवलोकन यांच्या आधारावर त्यांनी आपलें घोरण फार दूरदर्शीपणाने आंखलें होतें. संपूर्ण स्वातंत्र्य हेंच त्यांचें ध्येय होतें. तीस कोटि लोकांच्या राष्ट्राला आपल्या संघटित सामर्थ्याची ओळख पटल्यावर तें मूठभर गोऱ्या लोकांचें वर्चस्व मुळीच मानणार नाही, हें त्यांनी असंदिग्ध शब्दांत सांगितलें आहे. अर्जविनेत्यांपासून सशस्त्र प्रतिकारापर्यंतचे सत्ताग्रहणाचे सर्व मार्ग त्यांच्या दृष्टिपथांत होते. परंतु लोकांचें बळ अजमाविल्याशिवाय नुसत्या निरर्थक वल्गना करणें ही देशभक्ति नव्हे ! राजकीय शाहाणपण तर नव्हेच नव्हे. म्हणून ‘अधिकार तैसा करूं अुपदेश । साहे ओंझें त्यांस तेचि द्यावें’ ह्या न्यायाने देशांतील गाढ अज्ञान व शैथिल्य नाहीसे करण्यासाठी त्यांनी आपलें शक्तिसर्वस्व खर्च केलें. “देशसुधारणा क्षणांत होत नाही. तीस पुष्कळ विलंब लागतो.” (श. प. पृष्ठ ७८). शेकडों कार्यकर्त्यांना प्रसिद्धीची हाव न नरतां जन्मभर धीमेपणाने पण अविरत प्रयत्न करावे लागतात; कणाकणाने जनतेची संघटना व बळ वाढवावें लागतें; अुगाच भावनावश होऊन अुतावळेपणाने लोकांची दिशाभूल करण्यासून कांही फायदा होत नाही; ह्या सर्व गोष्टी लक्षांत घेऊन लोकहितवादींनी कोणाचीहि भीडभाड न घरतां आधी लोकजागृतीचें प्राथमिक कार्य हातीं घेतलें. याचा अर्थ अिग्रजांच्या राज्यांत ते सुखाने नांदण्यास खुशी होते असा नाही. क्षणाचाहि विलंब न लागतां हिंदुस्थान स्वतंत्र झाला असता तर त्यांच्याअितका हर्ष कोणालाच झाला नसता. पण तसें घडण्याची त्या काळी तिळमात्र शक्यता नव्हती. “पेशवे चांगले असोत अगर अिग्रेज वाअीट असोत, जें प्राप्त झालें आहे तें खरें. सांपत ब्राह्मण लोकांची हलाखी आहे. हे सर्व कबूल करतील. बरें, जे अिग्रेजी राज्यास नांवें ठेवितात व मनांत जुरमुस्तात, त्यांनी व्यर्थ काळजी करूं नये. कारण पेशव्याचें किंवा दुसरे कोणाचें चांगलें त्यांस पाहिजे तसें राज्य त्यांच्याने स्थापवत नाही, व अिग्रजांसही

सध्या जा किंवा असुक रीतीने चाला, हें म्हणण्याचीहि या भटांची व कारकुनांची प्राप्ती नाही. यास्तव जें आपणांस कर्तव्य, त्यावर विचार मात्र आपण करावा.” (श. प. पृष्ठ ३५५-५६)

लोकहितवादींनी आपल्या कांही पत्रांत अंग्रजी राज्यापासून झालेले फायदे वर्णिले आहेत. परमेश्वराच्या प्रेरणेनेच या देशांत अंग्रजांचें राज्य स्थापन झालें आहे अशी त्यांची श्रद्धा होती; आणि म्हणून ते अंग्रजांना गुरुस्थानी मानीत. कारण पाश्चात्यांची संस्कृति तत्कालीन भारतीय संस्कृतीच्या मानाने भौतिकदृष्ट्या पुष्कळच प्रगत व पुरोगामी होती. त्यामुळे सामाजिक जीवनाच्या प्रत्येक क्षेत्रांत पदोपदी आम्हांला त्यांची मदत घ्यावी लागे. अशा स्थितीत लोकहितवादीसारख्या सालस व श्रद्धाळू माणसाला अंग्रज गुरुतुल्य वाटले तर कांही नवल नाही. परंतु त्यांचें राज्य ह्या ठिकाणी आचंद्रार्क राहावें असे त्यांनी कधीच म्हटलें नाही. अलट शक्य तितक्या लवकर त्यांनी आम्हांस लायक बनवून आमचें राज्य आमच्या हवाली करावें असा त्यांचा आग्रह होता. अंग्रजी राज्यांतील किळसवाण्या वशिलेबाजीवर त्यांनी कडक टीका केली होती. हिंदु लोकांप्रमाणे अंग्रजहि मनुष्येच आहेत; तेव्हा न्याय-दानाच्या बाबतींतील नेटिव व अंग्रज हा भेदभाव अपमानास्पद आहे असा आपला अभिप्राय त्यांनी निर्भीडपणें व्यक्त केला होता. शिवाय अंग्रजी राज्यांत रयत दिवसानुदिवस दरिद्री होत चालली आहे; व सरकार देशाच्या आर्थिक सुधारणेसाठी कांहीच प्रयत्न करित नाही अशी त्यांची रास्त तक्रार होती. ब्रिटिश पार्लमेंट हें हिंदुस्थानांतील कारभारासंबंधी ‘सवतीच्या मुलाप्रमाणे’ अदासीन आहे. तेव्हा प्रजेच्या न्याय्य हक्कांच्या रक्षणाविषयी आपण नेहमी जागरूक असलें पाहिजे ही त्यांची शिकवण होती. याप्रमाणे अंग्रजी राज्याच्या दोन्ही बाजू त्यांनी जनतेपुढे स्पष्ट मांडल्या, व प्राप्त परिस्थितीचा आपल्या सर्वांगीण प्रगतीसाठी जास्तीत जास्त उपयोग कसा करून घ्यावा तेंहि परोपरीने दाखवून दिलें.

भौतिक शास्त्रांची अपेक्षा, आपसांतील फूट, व निरपवाद शब्दप्रामाण्य हे त्रिगुणच प्रामुख्याने आमच्या अधोगतीला कारण झाले होते. तेव्हा त्या दिशेने लोकहितवादींनी आपल्या टीकेचा भडिमार सुरू केला. अेक हजार वर्षांपर्यंत आमच्यांतील पंडितांनी ठराविक ग्रंथांचें चर्वित-चर्वण करण्यांत आपल्या बुद्धीचा दुरुपयोग केला होता. म्हणूनच लोकहितवादींना ‘भटांच्या निरुपयोगी विद्ये’चा अितका निष्ठुरपणें समाचार घेणें भाग पडलें. आमच्या महामहोपाध्यायांना भौतिकशास्त्राचे सामान्य सिद्धान्तहि अवगत नसत. त्यांचा व्यवहारांत कांही उपयोग आहे याची त्यांना दादच नव्हती. राजाश्रय तुटला. पावलोपावली मानखंडना होऊं लागली. तरी त्यांचें कारण शोधण्याची कोणालाच गरज वाटत नव्हती. काळ फिरला, सद्दी संपली, दुर्दैव ओढवलें, अशा तऱ्हेच्या रडकथा गाऊन ते स्वस्थ बसत. त्यांचा हा मूर्खपणा व शैथिल्य पाहून लोकहितवादींचें पित्त खवळून जाई; व ‘परवाचा किंवा लमाणाचें गाणें यापेक्षा अर्थशून्य वेदपठनाची किंमत कांही अधिक नाही.’ ‘व्याकरणापेक्षा लांकडे तोडण्याचें कसब शिकणें वरें.’ अशासारखे अुद्गार त्यांच्या तोंडून बाहेर पडत. नवीन व्यवहारोपयोगी विद्या हस्तगत करून केवळ ऐतिहासिक दृष्टीने जुनी पुराणें व शास्त्रग्रंथ वाचण्यास त्यांची ना नव्हती. परंतु ‘पंचमस्कंधांतील भूगोल’ आज शब्दशः प्रमाण मानण्यास त्यांचा विरोध होता. “भागवताची हजार पारायणें केली व रामायण नित्य वाचलें, तरी हिंदुस्थानांत अंग्रज कसे आले, हें समजणार नाही. तसें जन्मपर्यंत जुन्या गोष्टी सांगितल्या आणि सांप्रतचे विचार केले नाहीत तर त्यांचा उपयोग काय !” (श. प. पृष्ठ २४८-४९) म्हणूनच लोकहितवादींनी ‘ज्ञान हीच शक्ति; शहाणपणाचे अंती सर्व आहे’ असें प्रतिपादून आधुनिक शास्त्रांचें

अद्यावत् ज्ञान संपादन करण्याचा लोकांना उपदेश केला.

आमच्या लोकांत बुद्धि, शौर्य, धैर्य, पराक्रम अत्यादि गुण कांही कमी नव्हते; परंतु आपसांतील दुफळीमुळे त्यांची माती झाली. याची साक्ष अतिहासाच्या प्रत्येक पानापानावर आढळते. समाजांत सलोखा व सहकार्य नांदावे म्हणून जातिव्यवस्था अंमलांत आली. पण तिचे पर्यवसान तेढ आणि वितुष्ट वाढविण्यांत झाले. देश, धर्म, भाषा, संस्कृति अत्यादि बंधनांचा आम्हांला विसर पडला; व जातीच्या संकुचित अभिमानाला बळी पडून आम्ही अकमेकांचे शत्रू बनलो. संख्याबलाने हिंदु समाज अजिंक्य असतांही ह्या भेदबुद्धीचा परधर्मीयांनी भरपूर फायदा घेतला व येथे साम्राज्ये स्थापली. हजार वर्षे परक्यांच्या लाथा खाऊनहि आम्ही शुद्धीवर आलो नाही. घरभेदेपणा हा आमचा देहस्वभावच होऊन बसला. स्वतःच्या क्षुद्र स्वार्थासाठी देशहितावर घडघडीत निखारे ठेवण्याच्या ह्या अधम प्रवृत्तीवर लोकहितवादींनी पुन्हा पुन्हा फटकारे ओढले आहेत. “परक्याजवळ हात जोडून रहातात; पण आपले स्वकीयांशी लढाओढी करितात; अशी चाल आपले लोकांची आहे. आपसांत प्राण देऊन भांडतात; पण परक्यांच्या लाथा सोखून नम्र रहातात.” (श. प. पृष्ठ २३६).

“सर्व हिंदुलोक मुळापासून वक्र्यासारखी जात; त्यांस कोणीहि पोटास दिलें तर ते स्वदेश किंवा बापभाऊ यांची ओळख सोडितात. अक जातीचे लोक दुसऱ्या जातीशी वैर करतात, आपण फिरुर होऊन आपलेच लोकांस मारतात व आपणच पैदारी होऊन आपणासच लुटतात.” (हिं.दा. ये. का. पृष्ठ ८).

जातिवैमनस्याचे हे भूत पुरतेपणीं गाडल्याशिवाय ह्या देशाचा तरणोपाय नाही हे लोकहितवादींना समजून चुकले होते. म्हणून त्यांनी सामाजिक समतेचा धडाडीने पुरस्कार केला. समाजाच्या धारणेला व अशुक्पांला पोषक होणारा प्रत्येक घटक हा सारख्याच योग्यतेचा मानावा; त्यांत अुच्चनीच भाव ठेवू नये, हाच त्यांच्या सांगण्याचा मथितार्थ होता. या दृष्टीने ब्राह्मणांच्या परंपरागत प्रतिष्ठेवर त्यांनी सतत हल्ला चढविला; आणि आळशी व अनुत्पादक भिक्षुवर्ग हा सामाजिकदृष्ट्या मजुरांपेक्षाहि निकृष्ट व निरुपयोगी आहे असे विनदिकृत प्रतिपादिले. “मोठे शहरांत पहाल, तर तुम्हांस असे वाटेले की, अतिके भट येथे आहेत, यांस खावयास मिळते, त्याबद्दल हे कोणती चाकरी करितात ! असे जर मनांत आणिले, तर तुम्ही काय म्हणाल ! मला तर अक मनुष्य दाखवा की, भटांनी शाळा घालून कोणी तयार केले किंवा कोणास विद्वान् केले, किंवा ग्रंथ केले किंवा ज्ञान सांगितले किंवा लोक सुधारले किंवा मजुरी केली, असे कांही तरी मला या भटांचे व भिक्षुकांचे खाण्याचे मोबदला त्यांचा उपयोग दाखवा. चांभाराचा उपयोग मी तुम्हांस सांगतो व दर अक मनुष्याचे पायांत जोडे दाखवितो. तुम्ही आम्हांस भटांची निशाणी दाखवा.” (श.प. पृष्ठ ३१५)

‘तेव्हां ब्राह्मणांनी आपल्या जन्मजात मोठेपणाच्या खुळ्या कल्पना सोडाव्या; जातीचा अभिमान ब्राह्मणू नये; मनुष्यमात्राला सारखे लेखावे; अर्वाचीन विद्या व कला आत्मसात् कराव्या; कालमान पाहून आचारविचारांत योग्य तो फरक करावा; प्राचीन शास्त्रांचा केवळ शब्दार्थच घेऊं नये, त्यांचे मर्म ओळखावे; जुन्या वेडगळ समजुतींना फाटा द्यावा; आचारांचे फाजील स्तोम माजवू नये; सदाचरणाची व नीतीची कास धरावी; आर्जव व लाचारी टाकून द्यावी; अन्यायाचा वेळीच प्रतिकार करावा; देशहित हा मुख्य धर्म मानावा. म्हणजे बाकीचे सर्व लोक त्यांचे अनुकरण करतील व त्यामुळे त्यांनी व देशाची प्रगति होईल’ अशी लोकहितवादींची विचारसरणी होती. एवढ्या मोठ्या समाजांत कांही ना कांही वर्ग किंवा गट हे

राहणारच. पण त्यांचा सामाजिक दर्जा सारखा असला म्हणजे भांडणतंटे मिटतील, व संघटनेला बाध येणार नाही असे त्यांचे मत होतें. “यास्तव जाति अभिमान सोडला तरी जाति कायम राहातील, यांत संशय नाही. परंतु तंटे व भांडणे मोडतील. मत्सर करणार नाहीत. इतका फायदा होईल. सर्व लोक एकत्रपणाने वागतील. ब्राह्मण असे म्हणणार नाहीत की अमका तो महार आहे, त्याचे तोंड पाहू नये, त्याचा विटाळ होतो. हा वेडेपणा मात्र जाईल. मग तो महार अर्थातच ब्राह्मणांचे गर्विष्ठपणाचे शब्द ऐकून नीट इंग्रजांचे घरी जातो आणि म्हणतो, ब्राह्मण आतां फार माजले. मो त्यांस हात दाखवीन. इंग्रज लोकांचे फौजत नीच जातीचे लोक फार असतात; कारण त्यास ब्राह्मण लोक तुच्छ मानतात; त्यांस उष्टे खावयास घालतात व केवळ जनावरांप्रमाणे समजतात. याजमुळे त्यांस उपाय सुचतो तो ते करितात. आणि ब्राह्मणांचे काम काढितात. हा परिणाम जातिअभिमानाचा आहे.” (श. प. पृष्ठ ४१९-२०).

लोकहितवादींची अशा तऱ्हेची पायाशुद्ध विचारप्रणाली पाहिली म्हणजे त्यांना महा-राष्ट्रांतील राष्ट्रवादाचे आद्यप्रवर्तक म्हणून संवोधवावयास हरकत वाटत नाही. निरनिराळ्या विषयांवरील त्यांचीं मते मुख्यतः ‘प्रभाकर’ साप्ताहिकांतून अि. स. १८४८-५० च्या दरम्यान प्रसिद्ध झालेल्या शतपत्रांत प्रतिबिंबित झालेली आहेत. हीं पत्रे त्यांनी पुढे आपल्या कांही किरकोळ लेखांसह संकलित करून अि. स. १८६६ त ‘निबंधसंग्रह’ या नांवाने छापली. ह्याशिवाय ‘हिंदुस्थानास दरिद्र येण्याची कारणे,’ ‘स्थानिक स्वराज्यव्यवस्था,’ ‘ग्रामरचना,’ ‘जातिभेद,’ अित्यादि छोट्यानी पुस्तकांतूनहि त्यांचे स्वतंत्र विचार दृष्टीस पडतात. परंतु त्यांच्या ‘पुरोगामी’ व ‘क्रांतिकारक’ विचारांची ठेवण बरोबर लक्षांत येण्यास शतपत्रांचाच उपयोग सर्वांत अधिक आहे. हीं पत्रे नामदेव-तुकारामादिकांच्या अभंगांप्रमाणे स्फुट स्वरूपाचीं आहेत. समाजाच्या अत्यंत जिह्वाळ्याच्या प्रश्नांसंबंधी त्या त्या वेळीं सुचलेले विचार त्यांनी सरळ जसेच्या तसे त्यांत टिपून काढले आहेत. त्यामुळे त्यांची मांडणी कांहीशी शिथिल परंतु स्वाभाविक व भावनिष्ठ आहे; सुसंयद्ध व तर्कशुद्ध नाही. पत्रांची भाषा अगदीच साधी व तुटक आहे. पण प्रत्येक वाक्यांत समाजहिताची तळमळ ओतप्रोत भरलेली आहे. त्यामुळे त्यांचे सहजस्फूर्त अुद्गार वाचकांच्या अंतःकरणाचा ठाव घेतल्याशिवाय राहत नाहीत. त्यांचे विचार तर्काला सोडून नाहीत, पण त्यांच्या लिखाणाचा कल वाचकांची न्याय-शुद्धि व सद्भावना जागृत करून ‘हृदयपालट’ करण्याकडेच आहे. निरनिराळ्या रीतीने आपले म्हणणे लोकांच्या गळीं अुतरविण्याचा त्यांनी प्रयत्न केला आहे. त्यामुळे त्यांच्या लिखाणांत बरीच पुनरुक्ति व क्वचित् विसंगतीहि आढळते. परंतु त्यांचा दृष्टिकोन स्थिर व निश्चित असल्यामुळे परस्परविरोधी वाटणाऱ्या त्यांच्या विधानांची संगति लावणे कठिण जात नाही. त्यांचे विचार आज सर्वांनाच तंतोतंत पटतील असे नाही. परंतु त्यांची कळकळ, प्रांजलपणा, दूरदृष्टि, निःस्पृहता अित्यादिकांवद्दल कोणाचेहि दुमत होणार नाही.

लोकहितवादींच्या अलौकिक समाजकार्यप्रमाणेच त्यांचे व्यक्तिगत जीवनहि अुज्ज्वल व स्फूर्तिदायक होतें. त्यांची ज्ञानलालसा व विद्याव्यासंग दांडगा होता. कुटुंबपोषणासाठी स्वीकारलेली सरकारी नोकरी त्यांनी अत्यंत दक्षतेने व चोख रीतीने बजाविली पण आपल्या स्वाभिमानाला कधीहि घक्का लागू दिला नाही. सामान्य कारकुनापासून तों मोठमोठ्या अधिकाऱ्या व मानाच्या जागेपर्यंत ते आपल्या कर्तव्यगारीने चढले. मात्र त्या वेळच्या अितर कामदारांप्रमाणे ते द्रव्यलोभाने अंध झाले नाहीत किंवा सत्ताबळाने शेफारले नाहीत. त्यांची राहणी

म. सा. प. (१३-४-८)

अगदी साधी होती. स्वभाव फारच प्रेमळ होता. लहानापासून थोरापर्यंत ते खुल्या दिलाने वागत. त्यांच्या दातृत्वाला तर सीमाच नव्हती. आंधळ्यापांगळ्याला, गरीब-दुबळ्याला कांहीना कांही मदत केल्याशिवाय त्यांचा अेकहि दिवस सुना जात नसे. थोडक्यांत 'तुका म्हणे सुख पराधिया सुखें । अमृत हें मुखे स्वतसे' अशी त्यांची वृत्ति होती.

सरकारी नोकरीत लोकहितवादींनी मानमान्यता मिळविली अेवढ्यावरच त्यांचा मोठेपणा अवलंबून नाही. त्यांनी तीस वर्षे नोकरी केली; पण आपला बाणेदारपणा कधीहि सोडला नाही. अहमदाबादेस असतांना बडोदे संस्थानचे असिस्टंट रेसिडेंट लेफ्टिनेंट फिनिफ यांनी त्यांचा अपमान केला होता. त्यांना तो सहन झाला नाही. त्यांनी सरकारकडे कायदेशीर दाद मागितली. सरकारने सदर प्रकरणाची पूर्ण चौकशी करून फिनिफ साहेबास त्यांच्या कामावरून काढून टाकलें व पुन्हा पलटणीत धाडलें.

नोकरीच्या निमित्ताने ज्या ज्या ठिकाणी गोपाळराव गेले त्या त्या ठिकाणी त्यांनी आपलें लोकसेवेचें व्रत अखंड चालू ठेवलें. त्यांच्या खटपटीने पुणें येथील नगरवाचनालय सुरू झाले. ज्ञानप्रकाश व अिदुप्रकाश ह्या दोन्ही वृत्तपत्रांच्या स्थापनेतहि त्यांचा हात होता. ते वाओस असतांना कृष्णेला मयंकर पूर आला व त्यामुळे आजूबाजूच्या लोकांचें अपरिमित नुकसान झालें. ह्या अपद्रव्स्तांना दुःखमुक्त करण्याच्या कार्मी गोपाळरावांनी शक्य तितके प्रयत्न केले. लेखन व भाषण हा तर त्यांचा नित्याचा ध्यवसायच होता. याशिवाय ते निर- निराळ्या सार्वजनिक संस्थांच्या कार्याला हातभार लावण्यास सदैव तत्पर असत. मुंबयीच्या आर्यसमाजाचे ते अध्यक्ष होते. दयानंदस्वामींनी आपल्या संस्थेच्या विश्वस्त-मंडळांत त्यांचें नांव घातलें होतें. अहमदाबादच्या प्रार्थनासमाजांत त्यांची नेहमी व्याख्यानं होत असत. अशा तऱ्हेची त्यांची सर्वसंग्राहक दृष्टि होती. मतभेद चिवडीत बसण्यापेक्षा मतैक्यावर जोर देऊन परस्परसहकार्य करण्याचें त्यांचें धोरण होतें.

मागे विविधज्ञानविस्तारांत लोकहितवादींवर अेक टीकात्मक लेख आला होता. त्यांत आरंभी त्यांचें गुणवर्णन करून शेवटी त्यांच्यावर दोन आक्षेप घेतले होते. (१) पुनर्विवाहाच्या निमंत्रणपत्रिकेवर सही देऊन लोकहितवादी स्वतः समारंभाला हजर राहिले नाहीत, (२) विलायतेंत पार्लमेंटरी फायनान्स कमिटीसमोर साक्ष देण्यासाठी सरकारने बोलावलें असतां 'धर्माच्या अडचणीमुळे मला विलायतेस जातां येणें शक्य नाही' असें उत्तर दिलें. ह्या दोन्ही आक्षेपांत पुष्कळच तथ्य आहे. लोकहितवादींचें हें आचरण शंभर नव्वरी तत्त्वनिष्ठेच्या कसोटीला झुतरत नाही; आणि म्हणून बुद्ध, ख्रिस्त, मार्क्स, लेनिन, गांधी यांच्यासारख्या युगप्रवर्तक महापुरुषांच्या मालिकेंत त्यांना स्थान नाही, याबद्दल मुळीच वाद नाही. परंतु त्यांना जें सत्य व हितावह वाटलें, तें त्यांनी स्वतःच्या सदसद्विवेक- बुद्धीशी प्रतारणा न करतां निर्भोडपणें बोलून दाखविलें, आणि तदनुसार आचरण ठेवण्याचा कसोशीने प्रयत्न केला. दोन वेळा बहिष्कार सोसला; लोकनिदेचे आघात सहन केले, तरी देखील आपला मतप्रचार अव्याहत चालू ठेवला. "The spirit indeed is willing but the flesh is weak." हा न्याय थोरांमोठ्यांच्या चरित्रालाहि लागू आहेच. तेव्हा अेखादुसऱ्या प्रसंगी मनुष्य तत्त्वच्युत झाला, म्हणजे तेवढ्यावरूनच त्यांची सर्व मते अप्रामा- णिकपणाची आहेत असें मानणें हें मनुष्य स्वभावाच्या अज्ञानाचेंच निदर्शक होय.

रहींतील रत्ने



गटारयंत्र

[हा शब्दप्रयोग फार जुना आहे. पुण्यांत बुधवारांत गटारावरच्या फरड्यांवर बसून ज्या चकाट्या पिटल्या जात त्या शहरांत सर्वत्र तारायंत्राप्रमाणे फैलावत. म्हणून अशा बातमीस गटारबातमी किंवा गटारयंत्र म्हणत याचा नमुना पाहा. —संग्राहक.]

“त्यांची (सर्व तऱ्हेच्या लोकांची) ऐकमेकांची गांठ पडण्याची जागा बुधवारांत भांग्या मारुतीजवळ होती व अद्यापही आहे. तेथे सर्व भिक्षुकांच्या टोळ्यांच्या टोळ्या संध्याकाळीं गडत पडायाच्या वेळेस बसलेल्या दृष्टीस पडतात. या जाग्यास भटचावडी असें म्हणतात. आलिकडे तेथे सडका झाल्याकारणाने गटार झाली आहेत. म्हणून त्या जाग्यास गटार म्हणतात व आतां आठ दहावर्षांपासून म्हणजे तारायंत्र सुरू झाल्यापासून त्या जाग्यास गटारी यंत्र असें म्हणतात. कोणी कांही बातमी सांगितली व ती संभवण्यासारखी नसली म्हणजे गटारी बातमी असें म्हणतात, म्हणजे त्या बातमीत कांही अर्थ नाही. या गटारावर भट जमून बसतात तेथे त्यांचे संभाषण चालते त्याचा मासला येणेप्रमाणे :—

रामचंद्र भट, विनायक भट, हर भट, त्रिविक भट.

विनायक भट बोलतो, कां त्रिविक भट, आज चांगले मनगट बुडे इतके होते ना ! आंतडी मांखली ना !

त्रि०— होय, होतें. बाबा, मनगट बुडण्यासी काय करावें, पण घरच्या माणसांस मनगट वाजवावें लागतें.

वि०— कां टक्का नव्हता कां !

त्रि०— टक्का कसला ! हजामत.

वि०— जेवणास तरी (दोन्ही हात पालथे करून) यथास्थित होतें काय !

त्रि०— कसले चार पाचुंदे पोळ्या खाल्या.

रा०— अरे, आज ऐकलेस काय ! त्या गोविंद भट विन सोन भट याच्या मुलास ५०० रुपयांची चाकरी लागली.

ह०— मिळाली तर आपल्याला काय करावयाचें आहे.

रा०— अहो, आपल्याला काय करावयाचें; आतांचे सरकारास आपण शहाणे म्हणतो आणि हे इतकाले पगार कशाकरिता देतात. पहा, येवढे आपले नाना फडणीस शहाणे पण त्यांस सरकारांतून तीनशें रुपये वर्षास तैनात होती. पण आतां बघावें तें विलक्षणच. आज सभा कोठें आहे !

त्रि०— त्यांस आवदानें केवढालीं मिळत होती. हे तुम्हास माहित आहे कीं तो नऊ कोट नारायण होता.

ह०— सभा कोठें आहे !

त्रि०— उद्याचें मला आमंत्रण आहे.

ह०— कसलें, आढ्याचें किंवा सभेचें !

त्रि०— गोविंद भटाकडे तें काम आहे.

ह०— ऐकलेस कां, रूमशाम कलकत्याकडचा त्याने लढाई आरंभिली,

त्रि०—रूमशाम बेट आहे. कलकत्याकडेस कोठलें, तें तर दक्षिणेस.

ह०—छुट, दक्षिणेस समुद्र तरी आहे काय !

त्रि०—तबकीर काढा, चला आपण जाऊं.

ह०—अरे, गोविंद भटाचा मुलगा मुंबईस परिक्षेत उतरला.

त्रि०—तो तर फार हुपार, आतांच्या परिक्षेत उतरणें म्हणजे पूर्वीप्रमाणें वसिल्यानें होत नाही.

ह०—मग परीक्षा कशी घेतात !

त्रि०—अरे, घेतो कोण ! तेथें ऐक यंत्र आहे. त्याचें नाव युनिटी (युनिवर्सिटी) त्यांतून शब्द पडतात व तेथें एक साहेब बसलेला असतो त्याच्या देखत ते शब्द वाचले म्हणजे तो साहेब म्हणतो की उतरला, अशी परीक्षा कठीण आहे.

ह०—मला वाटतें की जसें तारायंत्र आहे तसें युनिटी यंत्र आहे.”

—पुणें शहरचें वर्णन (१८६८)

पुणें नेटिव्ह जनरल लायब्ररी

[आज जोमांत असणाऱ्या पुणें नगर वाचनालयासंबंधी पुढील जुनी बातमी चमत्कारिक तर खरीच, पण उद्बोधकहि आहे. इंदुप्रकाशाने व्यवस्थापक मंडळास दिलेला दोष व पुणेंकर साहित्यिकांना दिलेला टोला त्या वेळी योग्यच असेल.]

“चमत्कारिक बातमी—पुण्याच्या डेकन हेरल्ड पत्रावरून कळते की, पैशाच्या कमताईमुळे पुण्याची नेटिव्ह जनरल लायब्ररी आगस्ट महिन्यापासून बंद करावी असें त्यावरील कमिटीने ठराव केला. तेथील बुकें सामान चीजवस्त विकून देणेदारांचें देणें देऊन बाकी राहिल ती हल्लींच्या वर्गणीदारांनी वाढून घ्यावें असेंही ठरविलें आहे. ही चमत्कारिक बातमी पुण्याच्या लायब्ररीविषयी ऐकून आम्हांस मोठें आश्चर्य वाटतें. व्यवस्थापक मंडळी व तिचे सेक्रेटरी यांनीं इमानें इतवारें मन लावून काम न केल्याचा हा दुःखकर परिणाम आहे असें आम्हांस वाटतें. पुण्यासारख्या योग्यतेच्या शहरास लायब्ररी असणें अवश्य असून असलेली आतां नाहीशी होते तेव्हां आतां हें केवढें पुणेंकर विद्वजन मंडळीस भूषणास्पद हें त्याचें त्यांनींच विचार करून पाहिलें असतें तर बरें होतें.”

—इंदुप्रकाश २ आगस्ट १८६९

वन्हाडी मराठीतील म्हणी

- (१) घेनं नं देनं, पोकय धिङ्गानं (घेणं ना देणं, पोकळ धिङ्गाना).
- (२) नेमाधर्माच्या नं वढाय जल्माच्या (नेमाधर्माच्या न् ओढाळ जन्माच्या).
- (३) तोण्डाले लागली गोळी नं मांजर शिकं तोळे (तोण्डाला लागली गोडी, अन् मांजर शिकें तोडी).
- (४) नवल लागलं नं देकाळू फुटलं (नवल झालं न् देकूळ फुटलं) !
- (५) गोटीची तन्हा नं आयक रे म्हातारा (गोटीची तन्हा न् ऐक रे म्हातार्या) !
- (६) नकटी दये नं चकटी पीठ पाहे (नकटी दळे न् चकटी पीठ पाही)
- (७) नवल झालं नं चुल्हाले (चुलीला) हीव आलं.

श्रीराम अत्तरदे

गाडीचा रुपया

पेशवेकालीन चलनें अगर चलनांच्या संज्ञा प्रत्येक जुम्या कागदावरोवर नवीन नवीन दृष्टीस पडतात आणि पूर्वीच्या घोटाळ्यांत अधिकच भर पडते. वेळणेश्वरच्या कुळकरणी दसरांत आढळलेल्या नवीन प्रकारच्या चलनांचा निर्देश मी “चापेकर” पुस्तकांत केला आहे; त्यांत अेका रुपयाचें नांव अथवा वर्णन “गाडीचा” असें आहे (पृ. १८). दसरांतील हा कागद इ. स. १८३६ चा आहे. दुसऱ्या अेका इ. स. १८२६ च्या कागदांत सात आप्यांचा खुर्दा “चाकीचा” म्हणून म्हटलें आहे. ह्या गाडीच्या रुपयाचा खुलेख आजपर्यंत पाहिलेल्या जमा-खर्चाच्या वह्यांत मला अन्यत्र आढळला नाही.

गाडीचा रुपया म्हणण्याचें कारण त्या रुपयावर गाडीचें चित्र असावें असें तर्काने देतां येतील. परंतु अशा प्रकारचा रुपया नाणकसंग्रहांत असल्याचें माझ्या पाहण्यांत नाही. हा रुपया सरकारतिजोरीत चालत असे हें त्याच्या “१ रु. पोतेचाल गाडीचा” अशा तर्णनावरून स्पष्ट दिसतें.

हा गाडीचा रुपया लोकांच्या वापरांत पुष्कळच असला पाहिजे. कारण रुपयाच्या अैवजीं नुसता गाडी शब्द वापरण्याचा प्रघात पडलेला होता. गाडीचा अर्थ रुपया असा कोणत्याहि कोशांत दिलेला नाही. माझ्याजवळ—बहुधा वेळणेश्वर दसरांतील— अेक कागद आहे. त्यांत गाडीच्या रुपयाचा खुलेख अनेक ठिकाणीं केलेला आहे. “यादी बाळंभट आपटे खरच शके १७८६ रक्ताक्षी नाम संवत्सरे चैत्र शु १ गुरुवार” असें ह्या कागदाचें शीर्षक आहे. ह्या यादीत गाडीच्या रुपयांच्या रकमा आहेत त्यांतील कांही येथे देत आहें.

रु.

४८ तेल खरेदी गाडी चार रुपये चवळ.

१ अनुष्ठान संगमेश्वरास केलें सर्वांनी त्याची सांगतेस गाडी वैा वद्य २ सोमवार.

२। पंचेची जोडी लक्षुमण साळी याजकडील आठ हाती गाडी वैा वद्य २ नेसण्यास प्रारंभ जेष्ठ.

१ संता कामरेकर तूप दर पावणेदोन मापें जेष्ठ शु ५ गाडी.

१। महालक्षुमीस करवीरास नैवेद्य केला जेष्ठ वद्य ५ शुक्रवार गाडी कीरकोळ चवळ दक्षणा चार.

२ पानें पत्रावळीचीं खाटका घेतला गाडी दोन रुपये जेष्ठ वद्य ५.

३ तांबडी... आस्तर व हाशाची मजनी मिळून गाडी रुपये तीन मोती जेष्ठ वद्य ३० रविवार.

१० आलेपाकला सदाशिवपंत रेटरास गाडी अेक रुपया तीन आणे आपाढ शु ५.

३ संता दूधवालीस दुधाचे गाडी वद्य ९.

१० शीवापाचा हिशेव आपाढ अखेरपर्यंत फडशा केला गाडी.

॥ मोरभट श्रीधोरेचे गुलाचे हातांत गाडी आठ आणे दील्ले आश्वीन शु १.

१ चीमा सुखीणीला गाडी दील्ला.

४ ओवाळणी आकास घातली भिवमी व काशीआकास दोघांनी दोन अेकूण चार गाडी कार्ताक शु २.

ना. गो. चापेकर

टीप—जेथे गाडीचा रुपया नाही तेथे नुसतेंच रुपया अवढें म्हटलें आहे.

महाभारत व आर्याछंद

प्रत्युपकुर्वन्बह्विं न भाति पूर्वोपकारिणा तुल्यः ।

अकः करोति हि कृते, निष्कारणमेव कुरुतेऽन्यः ॥ १३८.८२

अर्थ—अपकृत मनुष्याने कितीही अपकर्त्यावर अलट अपकार केला तरी त्याला अपकर्त्याची सर येत नाही. कारण अपकर्ता, दुसऱ्याचे हित करण्याचे यत्न त्यावर नसतांच अपकार करितो; पण त्याची फेड करणारा केवळ अक प्रकारची देवघेव करितो.

वरील आर्या महाभारतांत आहे. आर्याछंद जरी संस्कृत छंदःशास्त्रांत सांगितले आहे तरी त्याचा प्रयोग महाभारत, रामायण यांत सहसा आढळत नाही. तरी येथे शंका अशी की संपूर्ण अध्यायांत मध्येच आढळणारी ही आर्या प्रक्षिप्त असेल काय, याचा विद्वानांनी विचार करावा.

गो. कृ. मोडक

पत्रिकेच्या ५६ अंकांतील श्री. ना. ग. जोशी यांच्या लेखांतील शंकांस उत्तर

१ शेफालिका— पारिजातक (*Nyctanthus Arbor-tristis*, Linnaeus) यालाच हरसिंगार (हरशृंगार), शेवळी, शेफाली अशी नावे आहेत. हा वृक्ष मुंबयी अलाख्यांत कोठेहि आपोआप अगवलेला आढळत नाही. सातपुड्यांत, अरवली पर्वतांत, हिमालयाच्या पायथ्याची तराई, मध्यहिंदुस्थान (१-३००० फूट), बुंदेलखंड, गंगेचे खोरे, अयोध्या प्रांत, छोटा नागपूर अत्यादि भागांत हा जंगलांत सांपडतो.

बंगाली लोक सर्वत्र याला 'शेफालिका' या नावाने ओळखतात. हिंदुस्थानी लोक 'हरसिंगार' म्हणतात.

२ नीप— कदम्ब. या नावाने दोन निराळ्या जातीचे वृक्ष ओळखिले जातात. (१) *Anthocephalus Cadamba*, Miquel हा आहे. हा वृक्ष मुंबयी अलाख्यांत कचित् स्वाभाविकपणे अगवलेला सापडतो. बहुधा गांवाच्या सभोवतीच आढळतो. याचा प्रसार कोंकणाशिवाय कानडा जिल्हा, हिंदुस्थानांतील अंतर भाग (पुष्कळदा लावलेला), सीलोन, सुमात्रा, बोर्नो वगैरे देशांत आहे. यालाच 'नीप' म्हणतात.

(२) *Mitragyna parvifolia*, Korth. हा वृक्ष मुंबयी अलाख्यांतील जंगलांत सार्वत्रिक आहे. कोंकण, मावळ, दक्षिणेतील जिल्हे, बडोदे, गुजरात, कानडा, सीलोन अत्यादि भागांत याचा प्रसार आहे.

हे दोन्ही मोठे वृक्ष असून त्यांपैकी एकहि पाणथळ जमिनीत वाढत नाही.

(३) अंगुदी— हिंदु. हिंगणवेट (*Balanites, Roxburghii* Planchon) या झाडाचा प्रसार मुंबयी अलाख्यांतील दक्षिणेतील जिल्हे, नगर, धारवाड, द. महाराष्ट्र, गुजरात अत्यादि भागांत असून हिंदुस्थानांतील कोरळ्या हवेच्या भागांत सार्वत्रिक आहे. याची फळे १-२ अंच लांब असतात. त्यांतील चिकट बलकाचाच उपयोग जटा वळविण्याकडे करतात असे नमूद आहे.

'अंगुदी' पासून 'अंडी' हा शब्द भाषाशास्त्रांनी सिद्ध करित बसण्याची मुळीच जरूरी नाही.

शं. पु. आधारकर

स्त्रियांच्या म्हणी

(५६ व्या अंकावरून पुढे)

पुढील म्हणी देण्यापूर्वी आज मला म. सा. पत्रिकेच्या वाचकांस अेक खेदकारक वृत्त निवेदण्याचा प्रसंग आला आहे. ज्यांच्या तोंडून मी म्हणी ऐकत असे, त्या माझ्या ज्येष्ठ भगिनी श्रीमती बाळूताजी नवरे ह्या १४ डिसेंबर १९४० या दिवशी हृदयविकाराने दिवंगत झाल्या. पत्रिकेत प्रसिद्ध झालेल्या बऱ्याचशा म्हणींचे श्रेय त्यांच्या बहुश्रुतपणालाच दिले पाहिजे. बाळूताजी म्हणजे म्हणी, गाणी, कहाण्या, ओव्या यांचा चालताबोलता संग्रहच होता, आणि त्यांत भर टाकण्याची त्यांना नित्याची हीस होती. त्यांचा व्यवसाय परिचारिकेचा असल्याने सर्व जातीच्या व धर्माच्या स्त्रियांशी त्यांचा संबंध येत असे. नवीन म्हण ऐकली की त्यांनी ती लक्षांत ठेवावी आणि आम्हांला साक्षेपाने सांगावी. मी म्हणींचा शोकी असल्याने ती टिपून ठेवावी. सुमारे १२ वर्षांपूर्वी म. सा. पत्रिकेचे भूतपूर्व संपादक श्री. नानासाहेब चापेकर सोलापुरी आले असता त्यांनी तो संग्रह घटच्छेने माझ्या टेबलावर ठेवलेल्या वर्हात पाहिला आणि त्यांच्याच सांगण्यावरून मी पत्रिकेत हप्त्याहप्त्याने म्हणी देऊ लागलों.

श्री. बाळूताजी ह्या वडोदें व नगर येथील साहित्यसंमेलनास सोलापूरच्या स्त्रीप्रतिनिधि म्हणून आलेल्या होत्या.

- (५१७) काय बाजी मायेची, तोंड झाकून खायची.
- (५१८) अरे माझ्या भूषणा, कुठे कांही दिसेना.
- (५१९) शेतांत बांड (बाटुक), गांवांत आंड (मुलें).
- (५२०) गांवांत झिपरी, अन् शेतांत विपरी (बिन दाण्याची कणसें).
- (५२१) साळ्यांची गाय, माळ्याची मका.
- (५२२) मला पाहा, दोंदूरकुलें वाहा; घर पाहा, थुंकून जा.
- (५२३) दारांत घाण घरांत घाण, माझी बायको गोरीपान.
- (५२४) शेटर्जींचे देणें, सवाजी अणें.

नीळकंठ शंकर नवरे

मांजर-शब्दाची व्युत्पत्ति (व्युत्पत्तीत व्यवहारज्ञानाचा संग्रह)

१ प्रास्ताविक— पत्रिकेच्या गेल्या अंकांत दिलेल्या न्हावीशब्दाच्या व्युत्पत्ती-कडे बऱ्याच विद्वानांचे लक्ष गेलेले पाहून आणखी शब्दांच्या व्युत्पत्ति दिल्यास बरे असे दिसते. अशापैकी अेक विद्वान् रा. प्र. धों. कानिटकर यांनी कांही सूचना केल्या आहेत. त्यांत अेक अशी की शब्दरूपांत होणारा बदल ज्या सूत्रानुसार होतो ती सूत्रे व्युत्पत्ति-चर्चेत द्यावी. या गोष्टीशी माझे वि-मत आहे. सूत्र अुदाहरणावर अधिष्ठित असते. अर्थात् अशा अुदाहरणांसच सूत्राहून अधिक महत्त्व. या दृष्टीने मी प्रायः सूत्र न देता, त्यास आधार-भूत असलेली अुदाहरणेच देतो. प्रस्तुतांत न्हावी शब्दाच्या व्युत्पत्तीस आधार म्हणून रा. कानिटकर (१) नोणः सर्वत्र (२) अ...ख...क्षां...ण्हः हीं सूत्रे म्यां देणे योग्य होतें, असे लिहितात. हे लिहिणे सदोष आहे. सूत्र १ प्रमाणे न-चा ण् झाला पाहिजे. पण मराठीत नापित-मधील न् न्हावी यांत तसाच राहतो, त्याचा ण् होत नाही. तसेंच सूत्र २ सांगते की ख-चा ण्ह होतो. पण हे सूत्रहि येथे लागत नाही. कारण संस्कृत नापित हा शब्द न्हावी-

चें मूळ असल्याने,— व तें रा. कानिटकर यांसहि संमत आहे.—सूत्र २ मध्ये असलेला ख न्नापित-मध्ये नाही. अर्थात् ज्याचा ण्ह व्हावयाचा तो ख जर न्नापित-मध्ये नाही, तिर हें सूत्र येथे कसें लागणार ? यावरुन शुभ्र आहे की प्राकृत शब्दांची व्युत्पत्ति सांगणारी सूत्रे जशच्या तशी मराठी व्युत्पत्तीस साधक होत नाहीत. म्हणूनच मी या सूत्रांपेक्षा अुदाहरणांस अधिक महत्त्व देतो. प्रस्तुतांत या दोन्ही सूत्रांनी जें कार्य होत नाही तें कार्य प्र-नाल (= प्रणाल)—पन्हाळ या अुदाहरणाने अधिक समर्पक रीतीने व साक्षात् सिद्ध होते. यावरून मला वाटतें, सूत्राकडे न वळतां अुदाहरणें देणें अधिक उपयुक्त आहे, हें रा. कानिटकर यांस पटेल. अशाच अुदाहरणांचा उपयोग मांजर या शब्दाच्या व्युत्पत्तीत खाली केला आहे.

२ मांजर हें रूप— शुल्ब सुंभ, कूर्च कुंचा या शब्दांतल्याप्रमाणें जोडाक्षरांतील पूर्व-घटकाचा (रेफाचा) अनुस्वार होऊन मार्जार—चें मांजार असें रूप प्राप्त होतें. दोन दीर्घ स्वर लागोपाठ येत असल्यास त्यांतील दुसरा स्वर ऱ्हस्व करण्याकडे मराठीची प्रवृत्ति आहे; मागासलें याचें रूप मागासलें हीच प्रवृत्ति दर्शवितें. या प्रवृत्तीनुसार मांजार—चें मांजर असें रूप होतें.

३ अर्थविचार— वरीलप्रमाणे मांजर हें रूप मिळालें. पण सुळांतच मार्जार हा शब्द विवक्षित प्राण्यास कां लावण्यांत आला असावा ? एतदर्थ पुढील गोष्टीचा विचार करूं.

यांत मांजराची संवय दिसून येईल; व तिची नोंद करणारा मार्जार हा शब्द त्या प्राण्यास योग्य आहे हें दिसून येईल.

४ आजीवाजीचा अनुभव— स्वयंपाक चालू असतांना घरांतील मांजर यांत तोंड घाल, त्यांत तोंड घाल, हें खा, तें लवंड अशा रीतीने स्वयंपाक करणारास वारंवार फार त्रास देतें. यांतून सुटका कशी करावी ? अनुभवी आजीवाजी एक तुपाचा थेंब घेऊन मांजराच्या नाकावर उडवितात. त्याचा वास नाकावर स्थिर होतो. त्या वासावरून अनुमित होणारें तूप मिळविण्यासाठी मांजर नाकावरून आपली डावली फिरविते व तिचा वास घेतें. पण या कृत्यांत वासाहून अधिक, साक्षात् तुपाची प्राप्ति त्यास लाभत नाही. तरी पण ही प्राप्ति होअील अशा आशेने डावली नाकारून फिरविणें व तिचा वास घेणें हें काम अेकीकडे जाऊन मांजर सारखें वराच वेळ करीत राहतें. अर्थात् अितका वेळ मांजराच्या त्रासापासून आजीवाजीची सुटका होते. मांजराच्या नाकावर तुपाचा थेंब उडवित्यास, डावलीने नाक घासणें व ती डावली हुंगणें हें सारखें करीत राहिलेल्या मांजराचें दृश्य कोणासही पाहतां येअील. ही मांजराची खोड मार्जार या शब्दांत समाविष्ट आहे.

५ मार्जार—ची व्युत्पत्ति—मृज् (घासणें) या धातूस आर प्रत्यय लागून आणि ऋ—ची वृद्धि होऊन, मृज्-पासून मार्जार शब्द झाला आहे. त्याचा अर्थ घासणारा. वरील परिच्छेदांतील मांजराची खोड पाहतां ही मार्जार संज्ञा किती समर्पक आहे व तीवरून वरील मांजराची खोड जिज्ञासूस कशी सूचित होतें, हें दिसून येअील.

६ निगमन— मृज् + आर = मार्जार. याचा अर्थ 'घासणारा.' यांतील रेफाचा अनुस्वार होऊन मांजार आणि दुसरा दीर्घ स्वर ऱ्हस्व होऊन मांजर हा शब्द सिद्ध झाला आहे. यावरून तुपाचा वास घेऊन तें मिळण्याच्या आशेने आपल्या डावलीने नाक घाशीत राहण्याची मांजराची खोड सूचित होते. शिवाय या ज्ञानाने स्वयंपाकास होणारा मांजराचा त्रासहि चुकविण्याचा अुपाय आपणांस कळतो.

गोविंद कृष्ण मोडक

परीक्षणें

धर्म-समाजशास्त्र

१ धर्मनिर्णयमंडलमाला— संध्या : मूल्य ॥० आणा; सामुदायिक प्रार्थना : मूल्य १ आणा; उपनयन प्रयोग : मूल्य २ आणे; विवाहप्रयोग : मूल्य ३ आणे; अन्त्येष्टिप्रयोग : मूल्य ३ आणे; श्राद्धप्रयोग : मूल्य २ आणे. तत्त्वनिष्ठ परिवर्तनवादी परिषदेच्या चार अधिवेशनांचा संक्षिप्त वृत्तान्त; मूल्य ४ आणे. प्रकाशक:- १. गो. कोकजे, धर्मनिर्णयमंडल-कार्यालय, लोणावळे, पुणे.

२ जैन धर्मावरील आक्षिप्त विधानें व त्यांचें निरसन — ले. रा. ने. शहा; प्रका. बाळासाहेब पाटील; मूल्य ४ आणे

३ खानदेश वऱ्हाडांतील माध्यंदिन शाखा प्रकरण— ले. व प्रका. शं. गो. जोशी, नवीपेठ, जळगांव; मूल्य १ रु.

अुपर्युक्त धर्मनिर्णयमंडलमालेच्या सात पुस्तकांपैकी संक्षिप्त वृत्तान्त आणि अितर पुस्तकांच्या पूज्यपाद केवलानंदस्वामींनी लिहिलेल्या प्रस्तावना काळजीपूर्वक वाचून पाहिल्या म्हणजे धर्मशास्त्रांशी परिचय नसलेल्या सर्वसाधारण व्यक्तीला असा बोध होतो की, आज हिंदु धर्माच्या रुढ अगर लौकिक आचार, ग्रांथिक धर्म आणि तात्त्विक धर्म अशा तीन परंपरा आहेत. लौकिक आचारांत अशा कांही रुढी सांपडतील की, त्या ग्रांथिक धर्मांत अंतर्भूत नाहींत, तर झुलट कांही धर्म ग्रांथिक आचारांत अंतर्भूत असून व्यवहारांत रुढ नाहींत (अुदाहरणार्थ स्त्रीशुद्रांचें उपनयन). त्याप्रमाणेंच ग्रांथिक धर्म तात्त्विक असतीलच असें नव्हे. (या ग्रंथांच्या मताने अस्पृश्यता, सगोत्रविवाहनिषेध वगैरे.) अशा तीन परंपरा दिखू लागल्या कारणानें शुद्ध हिंदु धर्म कोणता आणि त्याचे विहित आचार कोणते, याची मीमांसा यथातथ्याने व्हावयास पाहिजे यांत मुळीच शंका नाही.

अशा तऱ्हेची मीमांसा करणारे दोन पक्ष हिंदुस्थानांत अस्तित्वांत आहेत, असाहि पण या ग्रंथांच्या वाचनानेच बोध होतो. अेक पक्ष म्हणजे सनातनी किंवा अपरिवर्तनवादी, दुसरा पक्ष म्हणजे तत्त्वनिष्ठ परिवर्तनवादी. त्यापैकी पहिला जो सनातनी पक्ष त्याला परिस्थितीचें ज्ञान नाही (संक्षिप्त वृत्तांत पा. ३), धर्मशास्त्राचे अर्थ कसे लावावे याची पद्धति माहीत नाही, अगर त्याने घेतलेली पद्धति चूक आहे (संक्षिप्त वृत्तांत पा. ५) तो पक्ष अत्यंत आग्रही आहे, (संक्षिप्त वृत्तान्त पा. १९) तो पक्ष सुधारकांच्या विरुद्ध असलेली धर्मशास्त्रांतील वचने पुढे आणून सुधारकांची वचने दडपून टाकतो. (संक्षिप्त वृत्तान्त पा. २) अशा तऱ्हेने हा पक्ष धर्मशास्त्रांत मार्गदर्शन करण्याला अर्थात् नालायक आहे. झुलट जो दुसरा पक्ष आहे त्याला परिस्थितीचें ज्ञान आहे, धर्मनिर्णयाची अचूक पद्धति माहिती आहे, तो पक्ष अनाग्रही आहे, आणि तो पक्ष सुधारकांची वचने दडपून टाकीत नाही. अलीकडे धर्मसुधारणेच्या काळांत, पंडित अीश्वरचंद्र विद्यासागरांपासून तर्कतीर्थ रघुनाथशास्त्री कोकजे यांच्यापर्यंत, जे कोणी धर्मसुधारक झाले त्या सर्वांचा अंतर्भाव या पक्षांत होतो, असें या पक्षाचें म्हणणें आहे. अशा पक्षाने ही ग्रंथमाला निर्माण केलेली आहे.

म. सा. प. (१४-१-९)

अर्थात् अशा तऱ्हेच्या ग्रंथमालेत सर्वसाधारण सुशिक्षितांचे समाधान करण्यासारखे सिद्धान्त असणार याबद्दल मुळीच शंका घेण्याचे कारण नाही. झुदाहरणार्थ, 'धर्म हा समाजाकरिता आहे, समाज हा धर्माकरिता नाही. देशकालसापेक्ष आचारांचा तोल बदलणे अपरिहार्य असते (डॉ. कुर्तकोटी, संक्षिप्त वृत्तान्त पा. ९). येथे समाज हा धर्माचा नियंत्रक आहे, धर्म हा समाजावर नियंत्रक नाही असे दिसते. आपण त्या पक्षाच्या अवलोकनार्थ आणखी कांही सिद्धान्त लिहू. नीति ही समाजाकरिता आहे, समाज हा नीतीकरिता नव्हे. शिस्त ही समाजाकरिता आहे, समाज हा शिस्तीकरिता नव्हे. अर्थशास्त्र हे समाजाकरिता आहे, समाज हा अर्थशास्त्राकरिता नव्हे, अित्यादि अित्यादि. अर्थात् येथे समाज या शब्दाने प्रत्यक्ष अर्थ काय व्याख्याचा हा प्रश्नच आहे. सर्वच समाज अशादी क्रिया कधीच करीत नसतो. झुदाहरणार्थ, व्यभिचार, समाजांतील कांही भाग व्यभिचार करतो, समाज तोच भाग समाजात बहुसंख्य होऊ लागला तर, व्यभिचार हा गुन्हा मानावा ह्या नियमाकरिता समाज नसून समाजाकरिता हा नियम आहे या तत्त्वज्ञानानुरोधाने, व्यभिचार हा गुन्हा आहे असे म्हणणारा कायदा रद्द करावयास पाहिजे (यः येन स्वनुष्ठानं शक्यते स धर्मः). असो.

पुन्हा लौकिक रूढींपैकी कांही रूढी त्याज्य, कांही अनवश्यक, कांही धर्मशास्त्रविरोधी असे दाखविण्याकरिता ज्या तर्कशास्त्राचा आधार घेतला आहे, त्याने सर्वसाधारण सुशिक्षितांचे समाधान होऊन असे मानावे तर तसेही दिसत नाही. झुदाहरणार्थ, खऱ्या अर्थाने उपनयनसंस्कार आज अनवश्यक आहे, ही गोष्ट या पक्षाला मान्य दिसते (उपनयनसंस्कार, प्रस्तावना पा. १). परंतु त्या पक्षाचे म्हणणे असे की, 'विद्येबरोबर मुलास चांगली शिस्त लागावी म्हणून योग्य ते नियम घालून देणे हाहि या संस्काराचा प्रमुख अद्देश आहे' (प्रस्तावना पा. १). हा अद्देश चांगला आहे, परंतु त्याचा संस्कारार्शी संबंध काय याचा खुलासा होत नाही. उपनयन केले तर नियम सांगता येतात आणि शिस्त लागते; उपनयन केले नाही तर नियम सांगता येत नाहीत आणि शिस्त लागत नाही, असा साहचर्यनियम नजरेस येत नाही. अनुपनीतांत शिस्त दिसून येते आणि उपनीतांत शिस्त दिसून येत नाही, म्हणून उपनयन हा निरूपयोगी संस्कार आहे, असा पक्ष मांडल्यास त्याचा परिहार कसा करावा, हे ह्या प्रस्तावनेवरून समजले असते तर बरे झाले असते. हेच तर्कशास्त्र अितर सर्व संस्कारांना लागू आहे. आम्ही येथे अितरकेंच विधान करून ठेवतो की उपनयन, विवाह, अन्त्येष्टि आणि श्राद्ध यांपैकी कोणत्याहि संस्काराची जरूरी निव्वळ बौद्धिक (बुद्धिः स्मृतिः अनुभवः च) आणि उपयुक्ततावादाच्या भूमिकेवरून सिद्ध करणे अशक्य आहे. त्यामुळे ग्राह्य रूढी आणि त्याज्य रूढी ठरविण्याच्या मानगडीत पडणे थोडेसे धाडसाचे आहे. पुन्हा धर्म हा समाजाकरिता असल्याकारणाने समाजाने जी रूढी घेतली, तिला त्याज्य म्हणण्याचा खरोखर कोणासहि अधिकार कसा येऊन !

या ग्रंथमालेतील पुष्कळसा तपशील परीक्षणीय आहे. परंतु स्थलाभावास्तव तसे करता येत नाही. अगदीच धर्महीनतेकडे जी प्रवृत्ति सुशिक्षित समाजांत वाढत चालली आहे त्या दृष्टीने विचार केल्यास ही माला अत्यंत उपयुक्त होऊन, परंतु जोपर्यंत स्वतःला सुशिक्षित म्हणवून घेणारा वर्ग बुद्धीचे सामर्थ्य असून देखील वरटूंड रसेल, हवेलार ओलिस, मार्क्स, लारकी यांच्याच जोडीने कणाद, गौतम, वात्स्यायन, मनु, महाभारत वाचावयास तयार होत नाही, तोपर्यंत अशा माला देखील त्या वर्गाला धर्माचे शुद्ध ज्ञान करून देऊ शकतील असे मानण्याला कांहीहि पुरावा नाही.

(२) शालेय पुस्तकांत वेगवेगळ्या धर्मासंबंधी गैरसमज पसरविणारीं किती तरी विधानें येतात ही गोष्ट सर्वश्रुत आहे. अशा तऱ्हेचीं जैन धर्माबद्दलचीं जीं विधानें, रा. गोविंद सखाराम देसाजी, अन्. के. भावे, दे. भ. लोखंडे (नगर) वगैरे ग्रंथकारांनीं केलेलीं आहेत, त्यांचें निराकरण करून जैन धर्माचें स्वतंत्रत्व आणि प्राचीनत्व रा. शहा यांनीं दाखविलें आहे. हिंदुधर्माबद्दल अशी आस्था कोणी दाखवील का !

(३) वऱ्हाड खानदेशांत गैरसमज, अज्ञान अित्यादि कारणांमुळे माध्यंदिन शास्त्रीय ब्राह्मणांमध्ये जे तट आज सरासरी दोनशे वर्षे पडलेले आहेत, तसे तट पाडण्याला धार्मिक अगर व्यावहारिक असे काहीहि कारण नाही, असें सप्रमाण या ग्रंथांत दाखविलें आहे. स्थापासून ते ब्राह्मण योग्य तो बोध घेतीलच. अितरांनीं देखील अजून सर्वसाधारण समाजांत धार्मिक कल्पनांचें किती प्राबल्य आहे आणि अशा विषयांत निर्णय घेण्याकरिता समाज अजून श्रीमच्छंकराचार्याकडे धाव घेतो, हा मुद्दा बरोबर समजावून घेण्याकरिता हा ग्रंथ अकदा नजरेखाळी घालावा. यांतील प्रमाणपद्धती युक्त आहे. अकदरीत मुख्यतः हा ग्रंथ नवीनांनीं हाचून पाहावा.

अितिहास

१ सरदेसाजी स्मारक ग्रंथ -- संपादक : श्री. श्री. रा. टिकेकर; प्रका० श्री. के. भि. दवळे, मुंबयी ४; मूल्य ४ रु.

२ Saradesai Commemoration Volume :— Editor— S. R. Tikekar; Publisher— K. B. Dhavale, Bombay 4; Price 6 Rs.

३ शिव-चरित्र-वृत्त-संग्रह— १ ला खंड : कानडी विभाग (अनुवादक— श्री. पां. भि. देसाजी, अम्. अ.; १९३८; पृ. ७७+२०, किं. १ रु.)

४ शिव-चरित्र-वृत्त-संग्रह— २ रा खंड : फार्सी विभाग (संपादक— श्री. गणेश हरि खरे, क्यूरेटर, भा. अि. सं. मंडळ; १९३९, पृ. १२५+८; किं. १। रु.)

५ शिव-चरित्र-साहित्य, सहावा खंड; (संपादक— श्री. गणेश हरि खरे, क्यूरेटर, भा. अि. सं. मंडळ; १९३७; पृ. १४१+६; किं. १॥ रु.)

६ अैतिहासिक फारसी साहित्य, तृतीय खंड (संपादक— श्री. गणेश हरि खरे, क्यूरेटर, भा. अि. सं. मंडळ; १९३७; पृ. १३८+६, किं. १॥ रु.)

रा. ब. गोविंदराव सरदेसाजी यांच्या ७३ व्या वाढदिवसानिमित्त प्रसिद्ध करण्यांत आलेले हे दोन स्मारक ग्रंथ अनेक दृष्टींनीं वाचनीय असे आहेत. महाराष्ट्रांतील व पंजाब, बंगाल व मद्रास या प्रांतांतीलहि अनेक लेखकांनी आपापल्या परीने लहान मोठे लेख पाठविल्यामुळे या ग्रंथांत विविधता साधलेली आहे. अर्थात् कथानकाच्या दृष्टीने त्यांतील लेखांचा सारांश थोडक्यांत सांगता येण्याजोगा नाही. शिवाय या ग्रंथांच्या प्रसिद्धीनंतर जवळ जवळ दोन वर्षांनी हा अभिप्राय लोकांपुढे येणार असल्यामुळे व मूळ ग्रंथ बहुतेकांच्या पाहण्यांत आला असल्यामुळे त्यांतील विवक्षित लेखांचा सविस्तर सारांश देण्याचें कारण नाही. पण महाराष्ट्रांतील व अितर प्रांतांतील अितिहासाभ्यासकांत अेक महत्त्वाचा भेद या प्रसंगाने स्पष्टपणें दिसून येतो, तो या ठिकाणीं सांगण्याजोगा आहे. ब्रखरीचें प्रकाशन महाराष्ट्रांत ४०।५० वर्षांपूर्वी झालें व त्यानंतर गेल्या चाळीस वर्षांत अस्सल पत्रे छापणें व प्रकाशित साधनांच्या आधारे संकलनात्मक लेख लिहिणें, यावर महाराष्ट्रांतील लेखकांचा मुख्य भर आहे. पण अितर प्रांतांतील लेखक समकालीन

पत्रांचे प्रकाशन करीत नाहीत व अप्रकाशित साधनांचा आधार घेण्यांत आपलें कांही शुकत असेल अशी शंकाहि त्यांना अजून येत असल्याचें दिसत नाही. अदाहरणार्थ, प्रो. पांडुरंगराव पिसुर्लेकर यांनी पोर्तुगीज लेख आधी छापण्यांत कित्येक वर्षे घालविली व आता त्या प्रकाशित साधनांच्या आधारावर ते आपले लेख लिहितात. याच्या झुलट डॉ. रघुवीरसिंह यांनी 'माळव्यांत मराठे' हा महत्त्वाचा लेख अप्रकाशित साधनांच्या आधारें लिहिला आहे. जयपूर दसरांतील जुन्या कागदांच्या नकला आपण करविल्या व त्या लिहिण्यास पाठपोठ तीन हजार बंद लागले व त्यापैकी बहादूरशाहाच्या कारकीर्दीतले बाराशे बंद वाचून त्याच्या आधारें अ. स. १७०७ ते १७१९ पर्यंतच्या शाहूच्या हालचाली व मराठ्यांचे माळव्यांतील दंगे यांची माहिती आपण देत आहों, असें सदर लेखक सांगतात; पण त्यापैकी निवडक भाग मुळावर-हुकूम प्रसिद्ध करण्याची खटपटने करीत नाहीत. यामुळे या लेखकाचें लिहिणें साधार आहे किंवा नाही, हें तपासून पाहण्याने वाचकांत चिकित्साबुद्धि वाढण्यास जो अवसर असतो, तो डॉ. रघुवीर यांच्या पद्धतीने राहत नाही. 'लेखक विद्वान् आहेत. तेव्हा त्यांनी साधनांचा योग्य उपयोग करूनच लिहिलें असेल' असें मानण्याकडे वाचकांची स्वाभाविकच प्रवृत्ति असते, तिची वाढ अशा रीतीने होते. आणि भावी लेखकांना देखील या लेखांतील विधानें गृहीत धरून अतिहास रचण्याचा मोह पडतो. बखरकारांनी व ग्रँट्‌डफने कांही जुनें लिखाण पाहून आपल्या मताने विश्वसनीय म्हणून ठरला तोच मजकूर ग्रंथांत लिहिला; व त्यांचे आधार लोकांपुढे नसल्यामुळे ६०।७० वर्षे वाचक त्यांचें लिहिणें डोळे मिटून खरें मानीत आले. पण अस्सल पत्रांच्या प्रकाशनाने तो मनु महाराष्ट्रापुरता पालटला. तथापि अितर प्रांतांत हा नवा मनु अद्याप भुगवलेला दिसत नाही. तेथें जुन्या बखरवजा अतिहासग्रंथांवरून नवे अतिहास लिहिण्यास हरकत नाही, हें मत अद्याप प्रचलित आहे. याचें प्रत्यंतर प्रस्तुत स्मारकग्रंथांत डॉ. सालेटोर यांच्या लेखांत सापडण्याजोगें आहे. या विद्वानांनी कानडी जुन्या ग्रंथांत महाराष्ट्राच्या अतिहासास उपयोगी पडणारी सामग्री आहे असें सांगितलें आहे; व महाराष्ट्रांतील संशोधकांनी ती सामग्री मराठींत प्रकाशित करण्यास प्रारंभहि केला आहे. पण या ग्रंथापेक्षा 'समकालीन पत्रांत अधिक विश्वसनीय अतिहास असतो; यासाठी कानडी पत्रें छापावी' असा विचार या कानडी विद्वानांच्या मनांत आल्याचें कोठेहि दिसत नाही. यावरून अितर प्रांतांत ऐतिहासिक पत्रांचें प्रकाशन करण्याचा धडा देखील महाराष्ट्रांतील लोकांनीच घालून दिल्याशिवाय तो सर्वत्र रूढ होणार नाही, असें म्हणण्यावांचून गत्यंतर नाही. तथापि यास अपवाद म्हणून एक लेख आलेला आहे हें सांगणें आवश्यक आहे. डॉ. कानूनगो यांनी एक हिंदी पोवाडा (पृ. ११५ ते ११८) या ग्रंथांत छापला असून त्यापुढे त्याचें अंग्रजी रूपान्तर व टीपा जोडल्या आहेत. ही पद्धति चिकित्सक विचारसरणीची वाढ होण्यास उपकारक आहे.

हा अभिप्राय येथेच थांबवण्यास हरकत नव्हती. पण या ग्रंथांत शेवटल्या लेखांत एक महत्त्वाचा मुद्दा उपस्थित केलेला असल्यामुळे त्याविषयी दोन शब्द लिहिलें पाहिजेत. सर जदुनाथ सरकार यांनी रियासतकारांचें चरित्र देतांना पेशवेदसराच्या प्रकाशनाचा विषय झुल्लेखिलेला आहे; व स्मारकग्रंथांतील लेखांत औचित्याच्या दृष्टीने या प्रकाशनावद्दल त्यांचे आभार मानणें योग्यहि आहे. पण या आभाराबरोबर सर जदुनाथ सरकार यांनी 'पेशवेदसराचें संपादन योग्य प्रकारें झालें नाही,' व 'आता त्याची सुधार-लेली आवृत्ति काढणें अवश्य आहे,' हे मुद्दे उपस्थित केलेले आहेत (पृ. ३०१). अलीकडे मुंबईस व्याख्यान देतांना त्यांनी या मुद्यावर पुनः भर दिला आहे आणि हें

संपादन योग्य प्रकारे न होण्याचें कारण सांगतांना कौन्सिलांत 'बेजबाबदार अेमू. अेमू. सी.'नी खोटी विधाने व प्रश्नांचा मारा करून सरदेसाही यांचें मन व्यग्र केलें व ओलियनेशन ऑफिसांत त्यांना दसरे पाहण्यास अनेक रीतींनी प्रतिबंध करण्यांत आला, अित्यादि तक्रार सरसाहेबांनी केली आहे; आणि 'आता व्यग्रचित्त न होतां पत्रांच्या तारखा ठरविण्यास मनःस्वास्थ्य लाभलें असल्यामुळे सुधारलेली आवृत्ति काढण्यास हरकत पडणार नाही' असें प्रतिपादन केलें आहे. पण माशी शिकल्यामुळे अपशकुन झाल्याचें हें निमित्त कोणासहि पटण्याजोगें नाही. सरदेसायांनी रियासती लिहून महाराष्ट्रास कायमचें अुपकृत केलें आहे, हें मनापासून कवूल करतांना ते सर्वज्ञ आहेत असें म्हणण्याचें कारण नाही. रियासती लिहिणें व पत्रांच्या तारखा ठरविणें या गोष्टी अगदी निराळ्या आहेत. रियासत लिहिणाऱ्याला पत्रांच्या कालनिर्णयाचें शास्त्रहि वारकाहीने अवगत असतें असें गृहीत धरतां येत नाही. रियासतकारांना पेशवेदसरांतील पत्रें छापून काढण्याची संधि सरकाराने दिली व त्यांनी ती साधून लोकांना ही सामग्री अुपलब्ध केली. हें काम त्यांच्या सरावांतलें नसल्यामुळे त्यांना तें अुत्तम रीतीने करतां आलें नाही हें स्वाभाविक आहे. अर्थात् यशाबरोबर अपयशाचाहि वाटा घेण्यास त्यांनी तयार असणें न्यायाचें आहे.* सारांश, पेशवेदसरांतील पत्रांच्या तारखा ठरवितांना चुका झाल्यामुळे पत्रांच्या जुळणींत जी अव्यवस्था झाली आहे, तिचें अपयश कौन्सिलांत प्रश्न करणाऱ्यांच्या डोक्यावर फोडूं पाहणें ही निव्वळ फसवणूक आहे. पत्रांच्या तारखा ठरवितांना रियासतकारांच्या हातून चुका होण्यास ते व्यग्रचित्त असण्याचें कारण नाही; याचा पुरावा त्यांचे ग्रंथ बारकाहीने वाचनाऱ्यास माहीत आहे. अि. स. १९२० साली छापलेल्या मध्यविभागांत कांही अप्रकाशित पत्रें रियासतकारांनी छापलीं आहेत व त्यांचे काल त्यांनी ठरविले आहेत (पृ. ४१५-४१७). ते किती चुकले आहेत हें कोणासहि पाहतां येण्याजोगें आहे. तात्पर्य, बाजू संभाळण्यासाठी म्हणून कित्येक वेळां खेही धावून येतात आणि त्यांच्या धडपडीने अुलट फजीती मात्र होण्याचा प्रसंग ओढवतो; तसा प्रकार सर जदुनाथ यांच्या या प्रकरणांतील लिहिण्याने झाला आहे. पेशवेदसरांतील चुकांची हाकाटी रियासतकारांच्या

* यावर सर जदुनाथ यांचे असें म्हणणें आहे की— With the advantage of the whole series of 45 volumes in print and the minute chronology of Indian History 1730-1800 constructed by me it would be the easiest thing in the world to correct and particularise the tentative dates given in many places in these *Selections*. Indeed, such corrections have been made by Sardesai himself as the series advanced, and he has added them to the index sheets of the first 25 volumes which were printed when the series was half way to completion. यावरून पेशवेदसरांच्या पहिल्या २५ भागांतच चुकीच्या तारखा मांडल्या गेल्या व त्यांची दुरुस्ती सर जदुनाथ यांनी तयार केलेल्या सनावलीच्या सहाय्याने सहज लीलेने करतां येते असें त्यांचें मत दिसतें. पण तें साफ चुकीचें आहे. कारण २५ भागांच्या पुढेहि तारखांच्या चुका संपादकांनी अनेक ठिकाणी केल्या आहेत. बेवढेंच नव्हे तर शुद्धीपत्रालाहि शुद्धिपत्र जोडणें अवश्य आहे हें दाखवून देतां येण्याजोगें आहे. आता आपल्या सनावलीचा अुपयोग मराठी पत्रांच्या कालनिश्चितीस फार होईल, असें जें सरसाहेबांना वाटतें त्याविषयी अितके म्हणणें आवश्यक आहे की, ती सनावली सरसाहेबांनी रियासतकारांच्या हाती पेशवेदसरांच्या संपादनाच्या वेळीच वावयास पाहिजे होती; म्हणजे पुढची सर्व आपत्ति टळली असती. पण आता तरी ती त्यांनी रियासतकारांच्या हाती वावी व चुकीच्या तारखांचें शुद्धिपत्र चटकन प्रसिद्ध करण्यास त्यांना सांगावें. म्हणजे या सनावलीसंबंधीचा सरसाहेबांचा भ्रम आपोआप नाहीसा होऊल असा अंदाज आहे.

‘ज्ञेयानी’च केली असल्यामुळे, हे येथे स्पष्टपणे सांगण्यास हरकत नाही की, पेशवेदसराची सुधारलेली आवृत्ति काढण्यांत पैशाचा अपव्यय होणार आहे, व ही जगावदारी रियासत-कारांनी ‘ज्ञेयानी’च्या आग्रहास्तव पत्करली, तर त्यांच्या हातून ती योग्यरीतीने पार पडण्याचा संभव नाही. मुख्य चुका झाल्या आहेत त्या तारखा ठरविण्यासंबंधीच्या; तेव्हा अशा चुकांच्या शुद्धीकरणाचे एक चोपडे त्यांनी प्रकाशित करावे; म्हणजे लोकांना आपल्या संग्रहांतील पेशवे-दसरांतले छापील भागांचे ग्रंथ सुधारून घेता येतील; किंवा विषयवारीने पत्रांचा अनुक्रम सुचवावयाचा असला तरीहि असा क्रम लहानशा ग्रंथरूपाने मांडता येईल.

प्रस्तुत ३, ४, ५, ६ ही चारहि पुस्तके मुख्यत्वेकरून शिवकालीन इतिहासावर प्रकाश पाडणारी आहेत. भा. अ. सं. मंडळांतील आचार्यपदवीला पात्र असणारे सुप्रसिद्ध संशोधक दत्तोपंत आपटे यांच्या योग्यतेवर मोहून याच कामासाठी विशेष देणग्या मिळतात त्यांचाच हा परिणाम आहे हे खरे असले, तथापि महाराष्ट्राला हि शिवकालाचीच विशेष आवड असल्यामुळे त्याच संशोधनाला विशेष आश्रय मिळू शकतो, हीहि गोष्ट ध्यानांत घेतली पाहिजे.

‘शिवचरित्र-वृत्त-संग्रह’ हे नांव बखरीवजा संकलनग्रंथांतील अप्रयुक्त छुताऱ्यांना दिलेले आहे. त्या सर्वांना असल समकालीन पत्रांचे महत्त्व नसले तथापि लेखकांच्या समकालीनत्वामुळे किंवा मौगोलिक सात्रिध्यामुळे कांही तपशील कर्णोपकर्णोहि ऐकून देता येतो. व तो अितर साधनसाहित्याशी विसंगत नसेल तर प्रमाणभूत मानता येतो. वृत्तसंग्रहाच्या १ व्या खंडांत डॉ. सालेतोरप्रभूतींनी नांवाजलेल्या ‘कंठीरव नरसराज (१६३७-५९) विजयम्’ व ‘केळदीनृपविजयम्’ या दोन प्रदीर्घ आणि ऐतिहासिक दृष्ट्या महत्त्वाच्या आणि अितर ६ मिळून अेकंदर ८ निरनिराळ्या कानडी ग्रंथांतील छुतारे आलेले आहेत. रणदुल्लाखानांच्या दक्षिणेंतील स्वारीविषयी पहिल्यामध्ये बराच तपशील विस्ताराने मिळतो. कित्येक इतिहासांतील विवृत्त हकीकती कानडी मुलुखांत कशा रूढ झाल्या होत्या, याचे प्रत्यंतर केळदीनृपविजयावरून मिळते. आणि अितरांवरून कित्येक वाक्यप्रकारांशी परिचय होऊन मनोरंजन होतं.

या वृत्तसंग्रहाचा दुसरा खंड बराच महत्त्वाचा आहे. श्री. जदुनाथ सरकारप्रभुति महाराष्ट्रीयेतर इतिहासकार आपल्या फारसी भाषेच्या तथाकथित शानामुळे ज्या महत्त्वाच्या साधन-संपत्तीचे अेकमेव मिरासदार म्हणून मिरवीत होते आणि जिच्या आधारावर महाराष्ट्रीय संशोधकांना वाटेल तशी नांवे ठेवीत होते, तोच गड्डा आता महाराष्ट्रियांच्या हातांत देण्याचे महत्कार्य या खंडाने पार पाडले आहे. मुहम्मदनामा, तारीखअली, अलीनामा, हफ्तकुर्सी, बसतीनुस्सलातीन अशा आदिलशाहीचा इतिहास सांगणाऱ्या पांच ग्रंथांचे सार त्यांतील ऐतिहासिक भाग तेवढाच निवडून या ग्रंथांत दिलेले आहे. यापैकी तीन ग्रंथ आज फक्त हस्तलिखित स्वरूपांत आहेत, हे ध्यानांत घेतले म्हणजे मंडळाच्या ह्या कामगिरीचे महत्त्व उघड होईल.

‘साहित्यखंड’ म्हणजे असल कागदपत्र छापणारी पुस्तके. यापैकी शिवचरित्र साहित्य खंड ६ वा यामध्ये मुख्यत्वे शिवचरित्रयोगी मराठी व कानडी कागद छापले आहेत. त्यापैकी बहुतेक कर्नाटकांतून आणलेले असून, कर्नाटकांतल्या इतिहासाशी साहजिकच संबद्ध असे आहेत. यांतील यादीनामे हे आठवे प्रकरण अत्यंत नमुनेदार आणि विश्वसनीय माहितीचे असून, आजपर्यंत तरी तशा नमुन्याचा कागद साधनग्रंथांत विशेष प्रसिद्ध झाल्याचे स्मरत नाही. बायीं परगण्यावरील अधिकारीमालिका वगैरे यांतील माहिती शिवकालीन इतिहासांत

अत्यंत महत्त्वाची ठरलेली आहे. यामधील लेखांक ६२ वरून मुहम्मदनामा आदिकरून साहित्यावरूनही आजपर्यंत निश्चित करता आली नाही अशी कोलारच्या अका स्वारीची तारीख बहुतेक निश्चित करता येते, असा संपादकांचा तर्क आहे.

ऐतिहासिक फारसी साहित्य, तृतीय खंड, यामध्ये मूळ फारसी कागद, त्याचा मराठी संरांश असे काळजीपूर्वक कागद छापलेले आहेत. त्यांचाही मुख्यत्वेकरून दक्षिणेकडील अति-हासालाच उपयोग आहे. या खंडांतील ले. १८ मध्ये भि. स. १६५६ मधील शिवाजीच्या आजपर्यंत अज्ञात असलेल्या कर्नाटकांतील अका पराजयावद्दल शोध लागत आहे. व वेतन-विषयक (ले. ३६) व लष्कराला लागणाऱ्या धान्यावद्दल (ले. ७२) झुल्लेख मनोरंजक आहेत. आदिलशाही शिके या अगदी स्वतंत्र आणि उपयुक्त प्रकरणांत श्री. खरे यांनी आपले अचूक ज्ञान परिश्रमपूर्वक संकलित केले आहे. आणि प्रस्तावनेतील 'परवानगीहुजूर' व 'यअअलाम खान' अशा झुल्लेखांविषयीचा व फर्मानांवरील सुदूर सनाच्या प्रयोजनावद्दलचा त्यांचा खुलासा त्यांच्या तपशीलवार अभ्यासांमुळे शक्य तितका निर्णायक झाला आहे, असे समजण्यास हरकत नाही. हा खंड त्यांच्या त्यांत बराच काळजीपूर्वक संपादित झाला आहे यांत संशय नाही.

या सर्व खंडांना मेहनतीने तयार केलेल्या विस्तृत सूचि, पत्रांचे कालानुक्रमदर्शक तक्ते, शुद्धिपत्रे आणि टीपा अत्यादि असून त्यांवरून संपादकांचा व्यासंग, त्यांनी केलेले परिश्रम अित्यादींची कल्पना येते. परंतु हे परिश्रम कितीही महत्त्वाचे आणि पुष्कळसे आदरणीय आणि कुतूहलजनक असले, तथापि त्यांचा वाचकांच्या दृष्टीने व्हावा तसा शुद्धतम परिपाक झालेला प्रस्तुत साधनग्रंथमालिकेवरून दिसत नाही. म्हणून अतिहासप्रेमी वाचक आणि मराठी भाषेतील ऐतिहासिक साधन-ग्रंथांचे सामान्य चहाते यांच्या वतीने म्हणून कांही सूचना करणे अवश्य झाले आहे.

ही चारही पुस्तके पुण्याच्या भारत अतिहास संशोधक मंडळाने आपल्या स्वीय ग्रंथमालेत प्रसिद्ध केलेली आहेत. या संस्थेतील कार्यकर्त्यांचे संशोधन कार्य हेच महाराष्ट्रेतिहासाच्या क्षेत्रांत महत्त्वाचे समजले जाते. आणि संघटित स्वरूपांत होत असल्यामुळे साहजिकच त्याला अका परंपरेचे अखंडत्वही प्राप्त झालेले आहे. परंतु असे असूनही ठाकठिकीची अकरूप सजावट, रचना, मलपुष्टांचे रंग, मुखपृष्ठांवर छपावयाचा नामादिक तपशील अित्यादींचा काळजीपूर्वक विचार करण्याचे महत्त्व अधिकारी वर्गाचे ध्यानांत अजूनही (सुमारे ३० वर्षांनंतर) येत नाही, हे अक्षम्य दुर्लक्षाचे अक अुदाहरण आहे. आपले अंगीकृत कार्य लोकांना आकर्षक आणि अुवोधक होण्याच्या कामी अगदी थोड्या श्रमाने साध्य होणारी साधने अुपयोगांत आणण्याला चुकणे हा द्रव्यसाहाय्य देणाऱ्या लोकांचा अुपमर्द आहे, हे स्पष्टपणे कोणीतरी सांगणे अवश्य आहे. आज अनेक अुच्च दर्जाच्या आणि शास्त्रीय ग्रंथमाला कोणत्याही ग्रंथविक्रेत्याच्या दुकानांत पाहावयास मिळतील. त्यांपासून बोध घेणे अत्यंत अवश्यक आहे.

दीर्घकाल अस्तित्वांत असलेल्या आणि विशेषतः संशोधनासारखे शास्त्रीय काम करणाऱ्या ग्रंथमालांचा रचना-विशेषच काय परंतु पृष्ठक्रम, ठसे, प्रस्तावना, निवेदनांतील मजकूर, संक्षेपाची समजूत, चिन्हांचा खुलासा इत्यादि गोष्टी अकरूप असाव्या, अशी साहजिकच अपेक्षा असणार. संपूर्णत्वासाठी पुनरुक्ति करण्यास या मालांनी मागे पाहतां कामा नये, आणि अशा बाबतींतील कोणत्याही गोष्टी गृहीत धरतां कामा नये. उदाहरणार्थ * ही खण मूळ कागदांत नसलेल्या व संपादकांनी समजुतीसाठी छापलेल्या तपशीलांच्या वाचक आहे किंवा मध्येच

जाड ठशांत छापलेले न्हस्व अक्षर हें मूळ कागदांतच तें अक्षर न्हस्व काढलें असल्याचें द्योतक आहे, हा खुलासा प्रत्येक पुस्तकांतील चिन्हांच्या समजुतींत नमूद केला पाहिजे. तसा तो ह्या ग्रंथांत कोठेहि नमूद केलेला नाही.

ह्या गोष्टी शुद्ध वाटतील आणि तशा त्या वाटतात म्हणूनच संपादकांनी तिकडे दुर्लक्ष केलेले आहे; परंतु पुस्तकें छापलीं म्हणजे कोणाहि जिज्ञासूला त्यांचा आस्वाद घेतां यावा हाच पुस्तकें छापण्याचा मूळ हेतु आहे, ही साधी गोष्ट विसरल्यामुळे दुसरीहि अक अक्षम्य चूक झालेली आहे. साधनग्रंथ छापणें याचे दोन उद्देश असूं शकतील. संशोधकांनी केलेल्या कार्याचा अहवाल सादर करणें हा एक आणि त्यांनी संपादन केलेली साधनें अभ्यासकांना उपलब्ध करून देणें हा दुसरा. पैकी पहिल्यापेक्षा दुसराच अधिक महत्त्वाचा, किंवाहुना एकमेव महत्त्वाचा उद्देश असावा असें आम्ही समजतो; आणि यामुळे कार्यगौरवात्मक, अर्थवादात्मक तपशील शक्यतो मर्यादित ठेवून प्रसिद्ध होणाऱ्या साधनांचें ऐतिहासिक दृष्टीचें महत्त्व वाचकांच्या नजरेत कसे भरेल, त्याचे धागेदोरे भराभर कसे अुकलतील, इकडेच विशेष लक्ष पुरविलें पाहिजे. ग्रंथाची रचना, ठशांची निवड, प्रस्तावनेतील निवेदन इत्यादि सर्व सजावट या एका अहंशावर केन्द्रीभूत झाली पाहिजे.

या सर्व ग्रंथांतून सर्वेच ठिकाणी जाड ठशांचा उपयोग करून ऐतिहासिक घडामोडी धावतां धावतां वाचकांच्या दृष्टिपथांत येण्याची सोय करणें फारसे कठीण नव्हतें. शिवचरित्र वृत्तसंग्रहाच्या पहिल्या खंडांत सूचीला स्वतंत्र पृष्ठांक दिले आहेत, ही गोष्ट अितर तिन्ही खंडांपेक्षा निराळी आहे. शिवचरित्रसाहित्य, सहावा खंड, यामधील यादीनामे अितक्या महत्त्वाचे असूनहि, त्या महत्त्वाचें प्रास्ताविकांत किंवा निवेदनांतहि दिग्दर्शन केलेलें नाही. एकदा 'सहावा' खंड व अकदा 'तृतीय' खंड अशी भिन्न भाषांतील क्रमांकपद्धति निरनिराळ्या वेळीं रूढ केलेली दिसते. अशा आणखीहि किरकोळ गोष्टी दर्शवितां येतील की, ज्यां पोड्याशा काळजीने आणि आस्थेनें सुधारणें कठीण नव्हतें; परंतु सर्वांत महत्त्वाची अशी जी सुधारणा सुचवायची आहे ती प्रास्ताविक निवेदनावद्दल. अखादा साधनग्रंथ तयार करताना संपादकाचा जो वेळ आणि श्रम खर्च होतो, त्याचा संपूर्ण परिपाक ग्रंथ तयार झाल्यावर वाचकाला मिळावा; त्यासाठी ४१६ महिने ग्रंथ लोकांच्या हातीं अशीरी पडला तरी चालेल. अखादा ग्रंथ म्हणजे संपादकाच्या ज्ञानपथावरील अुत्क्रान्तीचा आदर्श नव्हे, की ज्यामध्ये त्याच्या सर्व पायऱ्या, झालेल्या चुका, त्याच्या मनांतील ऐतिहासिक व अनैतिहासिक विचार, वृत्तपत्रीय लिखाणाचे नमुने म्हणून शोभतील असे शेरे अित्यादिहि सरमिसळ छापले जावे. अितर सर्व वाङ्मयप्रकाराच्या लेखकांप्रमाणेच संशोधन-साधनग्रंथांच्या प्रकाशकानेहि संयम अंगिकारला पाहिजे. आणि तोहि विशेषेकरून शक्य तो संशोधन पूर्ण करून मग ग्रंथ छापण्यांत व अनैतिहासिक गोष्टींची छाटाछाट करण्यांत. उपर्युक्त खंड सहावा याचे निवेदनांतील तिसरा परिच्छेद व लेखांक ८६, ९० व विशेषतः ले. ९२ वरील टीपा वाचल्या म्हणजे आमचें म्हणणें ध्यानांत येतील. फारसी साहित्यखंडांतील ले. १८, २२, ३२, ९१, ९२ वरील टीपाहि नमुनेदार आहेत ! परंतु या टीपा अशा लेखांकशः विभागून लिहिल्या म्हणजे आपलें कर्तव्य संपलें असें समजणेंहि खरोखर बरोबर नाही. वास्तविक म्हटलें तर अशा साधनांशीं कित्येक दिवस झगडून झाल्यावर त्यांच्या संपादकाने शक्य तितक्या थोडक्यांत व अगदी स्पष्टपणें या नवप्रकाशित साधनांमुळे ज्ञात अितिहासांत खरोखर नेमकी कोणती भर पडली, नेमका कोणता बदल झाला, हें सांगितलें पाहिजे. आजच्या साधनग्रंथप्रकाशनांतील

परास्परगुरु श्रीः दत्तोपंत आपटे यांनी संपादिलेल्या कोणत्याहि ग्रंथांत जे समाधान ते स्वतः वाचकांना देऊ शकतात ती परंपरा अितक्यांतच टाकावू झाली असे म्हणण्याचे बाह्य कोणी केले तर ते सुज्ञपणाचे ठरणार नाही.

प्रस्तुत प्रकाशित साधनांनी अतिहासांत फार मोठी घडामोड सुचविलेली नाही अशी वस्तुस्थिति असल्याने त्या तऱ्हेचा परामर्श घेण्याची जरूरी उत्पन्नच झाली नाही. शिवाय साधनग्रंथ-प्रकाशनाचा मक्ता घेऊन वसलेल्या संस्थांमदल सोयीच्या दृष्टीनेहि दोन शब्द लिहिण्याचे धाडस सामान्यतः कोणी करीत नाही ते करणे आवश्यक आहे, म्हणूनच अवढे लिहावे लागले. साधनग्रंथ हा अतिहासाचा कच्चा माल आहे हे खरे असले, तथापि तो ज्या शेतांत पिकला असेल त्या शेताच्या मालकाने तो पोत्यांत भरून ठेवतांना ज्या मापाने तो मोजून ठेवला असेल त्या मापाने तो किती भरला, आणि सामान्यतः तो कोणत्या प्रकारचा आहे, हे लोकांना समजणे अवश्य असते. आणि गिन्हाअिकाच्या दृष्टीने हेच अधिक महत्वाचे असते, हे उमगणे आवश्यक आहे, अवढेच या निमित्ताने सांगावयाचे आहे.

भाषाशास्त्र—व्याकरण

मराठी भाषेचे पद्यात्मक लघु व्याकरण ले.- कै. रं. ग. शेळडेकर; प्रका.- भि. कृ. भांडारे, गिरगांव, मुंबयी ४; मूल्य ४ आणे.

हे व्याकरण पुष्कळ वर्षांपूर्वी लिहिण्यांत आले; ते आठ वर्षांपूर्वी लेखकाचे पुत्र रा. विष्णुपंत, राहाणार असोळडे (गोवा) यांनी छापिले; व अशा रीतीने अेक प्रकारे वडिलांचे ऋण फेडिले. हे व्याकरण लेखकाने आपल्या मुलांवाळांस शिकविण्यासाठीच तयार केले होते. व त्या लेखकाची हे छापण्याची सुळीच अिच्छा नव्हती. अर्थात् यामुळेच त्यांच्या हयातीत त्यांच्य चिरंजीवांस हे पुस्तक छापतां आले नाही. पुस्तकाचे स्वरूप पाहतां हे छापून काढण्यांत रा. विष्णुपंतांनी छोटेलानी व्याकरणपुस्तकांत भर टाकली आहे, हे स्पष्ट होते.

प्रकाशकांनी लिहिल्याप्रमाणे दादोदत्त लघुव्याकरण हा ह्या पुस्तकाचा आदर्श आहे. अर्थात् दादोबांच्या चुका ह्या पुस्तकांतहि अंतरणे साहजिक आहे. व याबद्दल लेखक तादृश दोषाहि ठरत नाही. कारण लेखकाच्या काळी वर्तमान काळाचे मानाने लोकांची दृष्टि चिकित्सकपणांत फारच मागे होती. पण ७ मध्ये सव्यय शब्दांत नाम, सर्वनाम, विशेषण, ह्यांच्या पंक्तीला धातू हा शब्द बसणे योग्य असतां, तेथे दादोबांनुसार क्रियापद आले आहे. पुढील सर्वनामाची व्याख्या अशीच सदोष झाली आहे.

नामाचे अुच्चारण न पुन्हा व्हावे म्हणून त्या जागी ॥

नवशब्द योजिती जो वा म्हणती सर्वनाम त्या लार्गी ॥ ६५ ॥

ही व्याख्या पुरुषवाचक, संवंधी, अित्यादि सर्वनामांस लागत नाही. ह्यावरून ती अुषड अुषड सदोष आहे. द्वितीया व चतुर्थी ह्यांचीं रूपे व म्हणून प्रत्यय सारखे असतां ते हा प्रत्यय केवळ द्वितीयेचा म्हणूनच दिला आहे. अशा रीतीने स्वतंत्र विचार ह्या पुस्तकांत विशेष दिसून येत नाही. तरी पण (पान ११) 'आमचा देश' ह्या ठिकाणी वदयन्त विशेषण (आमचा) आणि त्याचे विशेष्य (देश) ह्यांस क्रमाने मोक्या आणि भोग्य अशा संज्ञा देण्यांत

म. सा. प. (१४-१-१०)

लेखकाने आपली स्वतंत्र बुद्धि चालविली आहे. तरीपण यांतहि, माझे मतें, संज्ञांची अुलटा-पालट करणें योग्य दिसतें. देश-च्या लिंग-वचनाची छाप आमचा ह्या रूपावर पडली आहे. ह्यावरून देश हा भोक्ता आणि आमचा हें भोग्य ठरतें. असा प्रमाद ह्या संज्ञेच्या मूळार्था असला तरी ह्या संज्ञा योजण्यांत लेखकाचा स्वतंत्र विचार मान्य करणें प्राप्त आहे.

हें सर्वच व्याकरण आर्यामय अर्थात पंचरूप आहे. मात्र यांत येणारी अुदाहरणें तेवढी निराळी गद्यांत दिली आहेत. ह्या आर्यांपैकी कांही आर्या विशेष पठनाई दिसतात. अुदा.---

वर्ण मुखांतून निघे ज्या भागापासुनी तथा स्थान ॥
त्या वर्णाचें म्हणती, अशी ही सात हें मनीं आण ॥ १६ ॥
जुळण्यास विभक्तीचे प्रत्यय शब्दास रूप देतात ॥
त्याच विकृत रूपाला गुरुजन सामान्यरूप म्हणतात ॥ ५७ ॥
ज्या योगें शब्दाचें सतताचे सामान्यरूप बा होतें ॥
नामापुढती राहे, जाणावें शब्दयोगि अव्यय तें ॥ १५६ ॥
होतो क्रियान्वयाने नामाच्या अर्थ जो विभक्तीचा ॥
त्याला कारक म्हणती, सांगूं कांही विचारही त्याचा ॥ १७९ ॥

वरील आर्यांत क्रमानें वर्णानें स्थान, सामान्यरूप, शब्दयोगी अव्यय आणि कारक यांचे वर्णन आहे. हें वर्णन यथार्थ असून पद्यमय असल्याने लक्षांत ठेवण्यास सोपें आहे.

व्यजनाचा खालचा फाटा काढून टाकिला म्हणजे त्यास स्वर जोडला असे समजावें. (पान ३) येथे, मला वाटतें, स्वर-चे स्थानी अ अशी लेखकाची विवक्षा असावी. “द्वंद्व समासामध्ये दोहोदुनि अधिक शब्द वापरिता ॥ १७२ ॥” ह्या विधानांत ‘दोन किंवा दोहोहून अधिक’ असे सांगणें योग्य आहे. असे कांही दोष कचित् आढळतात.

विभक्त्यर्थसूचक अव्ययें मागील शब्दास जोडून, लिहितात असे असतां पान १२ वर ‘लिहिती शब्दापुढे न त्या जुळता’ असे पडलें आहे. ह्या ठिकाणी मला वाटतें, शब्दापुढेच असे पाहिजे. पान २० वर ‘सहाय क्रियापद कालार्थाला फिरवी’ असे म्हटलें आहे. तत्स्थानी ‘कालार्थाला ठरवी’ असे योग्य दिसतें. पान २३ वर पद्यें ११५ व ११६ ह्यांचे मध्ये, धातु सकर्मक असतां त्यावरून कोणते प्रयोग सिद्ध होतात हें सांगावयाचें राहून गेलें आहे. पान ५३ मध्ये विद्वत्प्रार्थनेत---

‘योऽन्यायें पंचात्मक लिहिले हें अल्पसेच व्याकरण !’ ह्या ओळीत व्या-चे पूर्वी च-ला गुह्य प्राप्त होणें अवश्य आहे व यामुळे येथे छंदोभंग घडला आहे. असला दोष ह्या पुस्तकांत मधून-मधून आढळतो.

पान ५ वर होय-चे स्थानी होत असे पाहिजे. पान ६ मध्ये ओळ ५ मध्ये आशय असा शब्द असावा. पान २५ मध्ये ओळ ८-चे आरंभी करून-चे स्थानी करूं असावें. पान ५२ मध्ये ओळ १० त यणादेश चे स्थानी गणादेश चुकून पडलें आहे.

मराठीत सी-चे स्थानी शी आणि स्या-चे स्थानी शा असे लिहिणें योग्य आहे. ही लेखकाने सांगितलेली गोष्ट, घूस-चें अनेकवचन घुशी आणि ससा-चें सामान्यरूप ससा ह्या अुदाहरणांवरून मनास पडतें; व यांत लेखकाची सूक्ष्म दृष्टि दिसून येते. वर सांगितल्याप्रमाणे गुणदोष ह्या पुस्तकांत आढळतात. पैकी गुणांची बेरीज अधिक असल्याने, हें पुस्तक स्वागताई ठरतें. यांत विशेषतः कौतुकाची गोष्ट अशी की, लेखकाचें बेताचें अध्ययन आणि चिकित्सेस

पारखा असलेला त्यांचा काळ ह्या दोहोंचा विचार करितां हा प्रयत्न विशेष अभिनंदनीय ठरतो. शेवटी कोणीहि असेच म्हणेल की, प्रकाशकांनी आपल्या वडिलांनी लिहिलेला छंदःशास्त्रावरील ग्रंथ छापून आपल्या वडिलांचे श्रुतरात्री व्हावे. हा ग्रंथ बाहेर पडल्यास गेल्या शतकाच्या अंती, अध्ययनसाधने, बेताची असतां हि कुशाग्र बुद्धीचे लोक अभ्यास्य विषयावर कसे गाढ परिश्रम करीत ही गोष्ट जनांच्या निदर्शनास येवून, त्यांना अधिक साधनें जवळ असल्याने ज्ञानाचा अधिक व्यासंग करावा असें अेक प्रकारचे प्रोत्साहनहि मिळेल.

चितनपर निबंध व प्रवासवर्णन

१ विचारसौंदर्य— ले.— प्रा. वा. म. जोशी; प्रकाशक— स्वस्तिक पब्लिशिंग हायुस; मुंबई; मूल्य १ रु.

२ नाट्यस्वरूप गडकरी— ले.— श. ना. सहस्त्रबुद्धे; प्रकाशक— महाराष्ट्र नाट्य-मंदिर, नाशिक; कि. २॥ रु.

३ प्रो. फडके यांची गाजलेली भाषणे— ले.— प्रा. ना. सी. फडके; प्रकाशक— पु. रा. भिडे आणि कं., लक्ष्मी रोड, पुणे २; मूल्य १ रु. ६ आणे.

४ मराठवाड्यांतील आधुनिक कविता— ले.— कृष्णाकुमार; प्रकाशक— ग. ना. अंबेकर, गोदावरी प्रिंटिंग प्रेस, नांदेड; मूल्य १॥ रु.

५ मराठवाड्यांतील ग्रंथ वाङ्मय— ले.— कृष्णाकुमार; प्रकाशक— भी. क. वाघ-मारे, वांगिलासमंडळ, हैदराबाद (द.); मूल्य १॥ रु.

६ माझी येरुशलेमची यात्रा— लेखक व प्रकाशक— डॉ. अ. ल. जाधव, निपाणी; मूल्य १० आणे.

मराठीतील अपुऱ्या टीका वाङ्मयात विचार-सौंदर्य या पुस्तकाने महत्त्वाची भर घातली आहे. मुदाम आसन मांडून, विशिष्ट विषय निवडून, विस्तृत टीकाग्रंथ लिहावयास बसण्याची पात्रता दोम चार विद्यमान साहित्यिकांमध्ये तरी खास आहे; पण तशी स्वतंत्र वाङ्मय-कृति क्वचित्च प्रकट होते. म्हणून प्रस्तावनेच्या, अभिप्रायाच्या वा अध्यधीय भाषणाच्या निमित्ताने जे स्वैरालाप वाग्मटांनी केले असतील, त्यांच्याच संकलनांचे ग्रंथ स्वागताई ठरतात. या पुस्तकातील पहिल्याच निबंध च्या. 'निर्झरिणी' या काव्यग्रंथाची प्रस्तावना म्हणून तो जन्मास आला. वाङ्मय कालनिष्ठ की व्यक्तिनिष्ठ, या प्रमेयाचे विवेचन भुजयिनीच्या अध्यक्षपदावरून पूर्वी केलेले आहे. अशा प्रासंगिक महत्त्वासुळे विवेचनांत अेकांगीपणा येऊन ग्रंथातील अेकसूत्रीपणा जातो हे उघड आहे. तथापि प्रो. वामनरावांसारख्या वाङ्मय-महर्षांचे कोठलेहि लेखन हे बहुभुतपणाच्या कोदणांत बसविलेले व चिकित्सेचे पैलू पाडलेले असे असतेच; आणि म्हणून ते रम्य-कांत वाटतेहि.

“सर्वत्र अनिश्चय, संशय; दिलेपणा, गुळमुळीतपणा व चालढकलपणा दिसत आहे.”

प्रस्तुत ग्रंथाचे हे वर्णन नव्हे ! तर, महाकाव्ये निर्माण न होण्याचे हे कारण आहे, असे वामनराव म्हणतात. पण मग लहान लहान काव्ये तरी कां होत नाहीत ! खरोखर महाकाव्याला साजेसे (Epic greatness) महान् प्रसंग, पं. जवाहरलालांनी म्हटल्याप्रमाणे, आपल्या डोळ्यां-पुढे पडत आहेत; पण त्यांचे आपल्या मनावरील संस्कार वक्तृविषयाचे वाहन काव्य नव्हे, असे लेखकवर्गास वाटू लागले आहे. श्री. न. चि. केळकर यांच्या 'सविकल्प समीची'च्या तराचे

पापुदे किंती हलक्या हाताने त्यांनी काढले आहेत, हे पाहण्यासारखे आहे. डॉ. केतकरांच्या कादंबऱ्यांतील गुण त्यांनी बहारीने अुकलून दाखविले आहेत. “कलेच्या ध्येयापेक्षा व नियमांपेक्षा दुसरी-तिसरीकडे कलावंतांना पाहू नये.” हे मत कोणास संमत नसले, तरी त्यांतील निश्चितपणा पाहून कोणीहि संतुष्ट होतील. कोणताहि निबंध अुघडा आणि तुम्हांला वामनरावांची चतुरस्रता चकित करील, त्यांची विद्वत्ता आदर निर्माल आणि बारीक बारीक विनोदाचे कण स्मिताच्या लहरी मुखावर पसरविलेल.

अेक वर्षापूर्वी प्रसिद्ध झालेल्या या नाट्यरूप गडकरी परिचयग्रंथाची पाने तीनशेवर आहेत. आतांपर्यंत गडकऱ्यांवर इतके टीका-ग्रंथ निर्माण झाले आहेत की, नवीन लिहिणाराने लेखणी उचलण्यापूर्वी दोनदा विचार करावयास हवा. या पुस्तकांत त्यांच्या नाटकांचे स्वरूप निवेदन करून, सुचले ते विचार स्वैरपणे मांडले आहेत.

प्राध्यापक ना. सी. फडके हे जसे सिद्ध-हस्त-लेखक तसेच ते ख्यातनाम वक्तृहि आहेत, ही गोष्ट सर्वश्रुतच आहे. त्यांच्या लेखनाप्रमाणेच ललित्य हाच त्यांच्या वक्तृत्वाचाहि प्रभावी गुण आहे. परंतु व्यासपीठावरील वक्त्याच्या धाराप्रवाही शब्दोच्चारांमुळे अुत्पन्न होणारी विषयप्रतिपादनांतील परिणामकारकता, तोच मजकूर कागदावर लिहिल्यावर तितक्याच प्रमाणांत कायम राहणें ही दुष्कर गोष्ट आहे. सामुदायिक मनापेक्षा वैयक्तिक मनाची तर्क व विचार यांच्छलक्या सक्ष्मतेची अपेक्षा केव्हाहि अधिक काटेकोर राहत असल्यामुळे, अेखाद्या परिणामकारक व्याख्यानाचे अितिवृत्त त्यांच्या वाचकाला श्रोत्याअितर्कें परिणामकारक व सुसंयद्ध वाटेलच असे नाही. व्यासपीठावरील वक्त्याचे वक्तृत्वकौशल्य व श्रोत्यांपैकी बहुसंख्यांची पूर्वसहानुभूति यांमुळे भाषणाच्या ओघांत परिणामकारक वाटणारे अनेक तार्किक हेत्वाभास, लिखित स्वरूपांत अगदीच अुघडे पडतात, याचा अनुभव सर्वानाच असेल. परंतु प्रा. फडके यांची विषयप्रतिपादनांची शैली सुहेसूद, सुसंगत, व सुसूत्र असल्यामुळे लिखित स्वरूपांतहि त्यांच्या व्याख्यानांत, वक्तृत्व-गुणांच्या वजाबाकीनंतरहि, फारसे मोठे स्थित्यंतर होत नाही, हा त्यांच्या व्याख्यानपद्धतीचा अभिन्नदनीय विशेष आहे. वक्ता व्याख्यान देतो तेव्हा ते अैकणारांची मानसिक परिस्थिति, व लेखकाने लिहिलेल्या लेखाच्या वाचकाची मानसिक परिस्थिति यांमध्ये स्थिति-गति, व्यक्ति-समष्टी या दुहेरी घटकांमधील विरोधयुक्त प्रक्रियेच्या परिस्थितीअितर्कें अंतर असल्यामुळे, कोणत्याहि व्याख्यानांतील विषयाचे विवरण हे त्या विषयावरील लेखांतील विवरणापेक्षा अधिक स्थूल, अधिक ठोकळ मानाचे असणें, त्यांत पृथकरणापेक्षा समीकरणावर जास्त भर दिलेला असणें, आणि हजर असलेल्या श्रोत्यांपैकी जास्तीत जास्त श्रोत्यांना अैकतां अैकतां, फारसा किंबहुना मुळीच विचार करण्याचा त्रास न पडतां, सहज ग्रहण करतां येतील अितर्कें त्यांचे स्वरूप अुघळ असणें, हे अगदी स्वाभाविक आहे. त्यांतल्या त्यांत समाजांतील बहुसंख्य लोकांना ज्यांत विशेष कुतूहल आहे अशा विषयांचे विवेचनाबाबत तर हे वैशिष्ट्य विशेष प्रामुख्याने दिसून येते. प्रा. फडके यांच्या, “साहित्यसागरावरील लहानमोठी वादळे”, “पावित्र्य-विडंबन”, “संगीतांतील नवमतवाद” अित्यादि “गाजलेल्या भाषणां”पैकी बहुतेकांचे विषय असेच आहेत; आणि त्यामुळे त्यांची ती भाषणे अैकतांना जितकी परिणामकारक वाटली असतील, तितकी ती लिखित स्वरूपांत विचारी वाचकांना तर्क बुद्धीचे तितकेसे समाधान करणारी वाटली नाहीत, तर त्यांत आश्चर्य नाही. हा दोष प्रा. फडके किंवा त्यांची विषय प्रतिपादनपद्धति यांचा नसून, माध्यमांतरांमुळे निर्माण झालेला हा परिणाम आहे माध्यमांतरांमुळे अेका ठिकाणी सुंदर व परिपूर्ण वाटणारी गोष्ट दुसऱ्या ठिकाणी कशी अपुरी व परिणाम-

हीन वाढू शकते, याचें अेक अुदाहरण म्हणूनच केवळ त्याचा अितक्या विस्ताराने येथे अुल्लेख केला; नाही तर लेख या दृष्टीने सुद्धा प्रा. फडके यांचे हे लेख मनोरंजक, वाचनीय व बरेचसे अुद्बोधक आहेत असेच कोणीहि म्हणेल.

मराठवाडा हें मराठीचें मूळ माहेर आहे. पण माहेराहून बाहेर आलेली कन्या आपल्या प्रौढा-वस्थेत वैभवशाली व्हावी तशी मराठीची स्थिति झाली. अनेक राजकीय व सामाजिक घटनां-मुळे मराठीची अभिवृद्धि महाराष्ट्रांतील इतर प्रान्तांत फार जोमाने झाली व मग तिच्या माहे-राचें अगदी विस्मरण नसलें तरी त्याबद्दल थोडें औदासीन्य तरी मराठीच्या भक्तांत अुत्पन्न झालें. तें नाहीलें करण्याचा पहिला प्रयत्न हैदराबादचे साक्षेपी व व्यासंगी ज्येष्ठ प्राध्यापक चिंतामणराव जोशी यांनी केला. त्यांनी “मराठवाड्यांतील अर्वाचीन मराठी वाङ्मय”-पद्य-विभाग-या आपल्या ग्रंथांत सन १८३८ ते १९३८ पर्यंतच्या शंभर वर्षांच्या पद्य वाङ्मयाचा आढावा घेतला आहे. त्यानंतर नअू महिन्यांनी “मराठवाड्यांतील आधुनिक कविता” हें श्रीयुत कृष्णाकुमार यांचें पुस्तक प्रसिद्ध झालें. मराठीच्या एकंदर व्यापांत, केवळ एका प्रान्तांतील काव्याचा जेवढा परामर्श ध्यावयास पाहिजे तेवढा घेतां येत नाही ही गोष्ट खरीच आहे. त्या-मुळें श्री.वि. पां. नेने, सरवटे किंवा त्याहि पूर्वी कै. भावे यांच्या पुस्तकांत प्रान्तांच्या काव्यांचा पूर्ण आढावा नाही. अशी अुणीव प्रादेशिक ग्रंथकारांनीच भरून काढावयाला हवी. तशी ती लागोपाठ प्रसिद्ध होणाऱ्या या दोन्ही ग्रंथांनी भरून काढली आहे, ही गोष्ट अभिनंदनीय आहे. श्रीयुत कृष्णाकुमारांनी आपलें काव्यविवेचनक्षेत्र प्रो. जोश्यांच्यापेक्षा थोडें, आकुंचित म्हणजे १९२० ते १९३८ पर्यंतचेंच, घेतलें असल्याने त्यांना आपलें परीक्षण अधिक विस्तृत करतां आलें आहे. सदर टीका-ग्रंथांत कोरकेल या ज्येष्ठ कवीपासून कान्त या कवीपर्यंत तेरा कवी-च्या काव्यांचा सर्वोगीण परामर्श घेतला आहे. विवेचन विस्तृत, विवेचक व मर्मग्राही अस-ल्याने सदर कवींच्या कृतींचा परिचय होण्यास तें एक उत्तम साधन झालें आहे. या ग्रंथावरून माडखोलकरांच्या “आधुनिक कविपंचकाची” आठवण वाचकांना होईल.

श्रीयुत कृष्णाकुमारांनीच प्रसिद्ध केलेला ‘मराठवाड्यांतील गद्य वाङ्मय’ हा ग्रंथ त्यांच्या पहिल्या ग्रंथाची एक पूरणिकाच होय. पहिल्यांत पद्यवाङ्मयाचें समालोचन केल्यावर यांत गद्याचें समालोचन होणें योग्यच होतें. व.अशा तऱ्हेने हीं दोन्ही पुस्तके मिळून मराठवाड्यांतील आधुनिक मराठी गद्यपद्य वाङ्मयाचा संपूर्ण आढावा झाला, ही समाधानाची गोष्ट आहे. सदर टीका ग्रंथांत डॉ. वा. दा. गाडगीळ प्रभृति सहा गद्य लेखकांचा परामर्श घेतला असून, शेवटीं अखिल मराठी वाङ्मयांत मराठवाड्यांतील स्थळ व व्यक्ति यांचा कोठे कोठे उल्लेख आला आहे, यांचें एक मोठें छान प्रकरण लिहिलें आहे.

ख्रिस्ती भारत युवक संघातर्फे १९३७ च्या मे मध्ये ख्रिस्ती लोकांपैकी जेरुशलेमच्या यात्रेला जी मिशनरी मंडळी गेली; त्यांत निपाणीच्या ख्रिस्ती मंडळींतील डॉ. अ. ल. जाधव हे अेक होते. त्यांनी आपल्या प्रवासाची हकीकत ‘ज्ञानोदय’ मासिकाचे त्या वेळचे संपादक श्री. देवदत्त नारायण टिळक यांच्या सांगण्यावरून वेळोवेळीं लिहून पाठविली, आणि तीच अेकत्र करून ‘माझी येरूशलेमची यात्रा’ हें छोटेंसे पुस्तक छापून प्रसिद्ध केलें. संक्षिप्त प्रवासवर्णन या दृष्टीने हें पुस्तक करमणूक करणारें आहे. पण मुख्यतः ख्रिस्ती (धार्मिक) दृष्टीने लिहिलें असल्याने आणि बायबलांतील अुल्लेख प्रत्येक पानांत बऱ्याच ठिकाणीं आल्याने, ख्रिस्ती लोकां-नाच अधिक अुपयुक्त होअील असे वाटतें.

वर्णनाच्या दृष्टीने, ज्या ज्या गोष्टी त्यांना प्रवासांत पाहायला मिळाल्या त्यांची सरळ, साधी इकीकत देत गेल्याने, फारसें उठावदार किंवा आकर्षक स्वरूप या पुस्तकास आलेले दिसत नाही. तरी पण रोजनिशींतील किंवा खाजगी पत्र-लेखनांतील वर्णनशैली लेखकाने या पुस्तकभर अनुस्यूत ठेवल्याने वर्णनविषयाविषयीचा लेखकाचा जिद्दाळा त्यांतून चांगला व्यक्त होत आहे.

चरित्र

१ आनंदीबाई पेशवे— ले० व प्रका०— श्री. वि. ग. कर्वे, २०४, सदाशिव पेठ, पुणे २; मूल्य ६ आणे.

२ सर मोरोपंत जोशी, के. सी. आय. आ. यांचें संक्षिप्त चरित्र व आठवणीः— ले० व प्रका०— श्री. मो. धों. हिगवे, कॉंग्रेसनगर, नागपूर.

३ विद्वद्रत्न दप्तरा— प्रका०— श्री. के. र. काशीकर, आदर्श कार्यालय, मुंबई १६

४ विजिगीषु हिट्लर— प्रका०— लोकशिक्षणलघुग्रंथमाला, १९५५, सदाशिव, पुणे २; मूल्य ६ आणे.

आनंदीबाई पेशवे हे पुस्तक सयाजी बालज्ञानमालेतील १६१ वें पुष्प म्हणून १ मार्च १९४० रोजी प्रसिद्ध झाले. 'आनंदीबाईबद्दल गौरवाजवी सहानुभूति ठेवून लिहिलेले चरित्र' असे याचें थोडक्यांत वर्णन करता येतील. 'आनंदीबाई ही पेशवेघराण्यातील अेक थोर स्त्री होऊन गेली, असें समजण्यास व सांगण्यास शिका' असें लेखक बालवाचकांस पुस्तकाचे अखेरीस सांगतात. पण आनंदीबाईवरील, जो मुख्य आरोप 'घ'चा 'मा' केल्याबद्दलचा, त्याचें निराकरण करण्याबद्दलचा अेकहि पुरावा लेखकाला सापडलेला नाही. नारायणरावाचा सूड भुगवण्याचें जें राघोबा व आनंदीबाईनी मनांत आणलें त्याबद्दल लेखक विचारतात 'यांत वावगें काय झालें?' यास उत्तर हेंच की, अशा रीतीने विचार करूं लागल्यास कुणाच्याहि कृत्याचें समर्थन करणें कठीण जाणार नाही. आनंदीबाईचीं पत्रे तिची बुद्धिमत्ता दर्शवितात; पण सदबुद्धि दर्शविणारे असे तिचें अेकहि पत्र नाही. खुद्द तिच्या मुलाचा— दुसऱ्या बाजीरावाचा— आपल्या आनीचेच नारायणरावास मारविलें असा समज होता. अस्सल पत्राचा अुलट पुरावा मिळेंपर्यंत अतिहासाच्या न्यायालयांत 'घ'च्या 'मा'चा आरोप तरी आनंदीबाईवर ठेवणें चूक होणार नाही. लेखकाच्या वकिलाचा यत्न व्यर्थ आहे. आनंदीबाईस तत्कालीन राजकारण समजत होतें व अिग्रजाचें वाढतें भय व घोरण तिने ओळखलें होतें हें खरें, पण तेवढ्यावरून अतिहासकारांनी तोल सोडून तिचें समर्थन करणें अिष्ट नाही. श्री. कर्वे यांनी चरित्र साधने पाहून परिश्रमपूर्वक लिहिलें आहे हें नमूद केलें पाहिजे. आनंदीबाईची वकिली प्रथम श्री. वि. स. वाकसकर यांनी अजमासे १९२१ साली केली. श्री. वाकसकर बडोद्याचे, राजधानीत सरकारी अतिहास-साधन-संग्रहांत वावरणारे, तेव्हा आनंदीबाईचें चरित्र लिहिण्यासारखें आहे व तेहि मुलांच्यासाठी, ही गोष्ट बडोदे सरकारच्या ओरिअंटल अिन्स्टिट्यूटच्या मनांत कशी आली, याचें आश्चर्य वाटण्याचें तितकेंसे कारण नाही.

सर मोरोपंत जोशी यांनी आपल्या राजकीय आणि सामाजिक कार्याने राष्ट्राला, दातृत्वाने अनेक संस्थांना, औदार्याने अनेक व्यक्तींना, ऋणी केलें आहे. ह्या ऋणसंधाराचे अंशतः

शुतरात्री व्हावे म्हणून नागपूरप्रांतस्य मंडळानी हे त्यांचे चरित्र त्यांना त्यांच्या ८० व्या वाढदिवसानिमित्त अर्पण केले आहे.

वन्हाडचे वचेस्व मध्यप्रांतांत व महाराष्ट्रांत स्थापन करण्यांत ज्या त्रिमूर्ति कारणीभूत झालेल्या आहेत त्यांत श्रीमंत दादासाहेब खापर्डे, श्रीमंत तात्यासाहेब मुधोळकर यांच्याबरोबरच सर मोरोपंत जोशी यांचे नांव कोणाच्याहि चटकन् तोंडांत येते. अशी अण्णासाहेबांची राजकीय, सामाजिक आणि स्वतःच्या वकिलीच्या धंद्यांतली अशी त्रिविध प्रांतांतील मोठी अलौकिक कामगिरी आहे. तेव्हा अशा थोर लौकिकवान् सच्चरित व्यक्तींचे चरित्र सोड्या परिश्रमपूर्वक लिहून व त्यांच्यासंबंधीच्या आठवणी महर्षी धोंडो केशव कर्वे, डॉ. सर तेजवहादुर सपू, डॉ. र. पु. परांजपे, जम्नादास भेया, सरदार किंबे, आणि श्रीमंत सौ. सरस्वतीबात्री पटवर्धन, राणीसाहेब सांगली, माणिकतात्री भिडे (सर मोरोपंतांच्या दोन कन्या) वगैरे सारख्यांकडून लिहवून घेऊन त्या संपादित केल्या; याबद्दल लेखकाचे अभिनंदनच केले पाहिजे प्रारंभाची दिवाणवहादुर के. वा. ब्रह्म, दिवाणसाहेब सांगली स्टेट, यांची प्रस्तावनाहि मार्मिक आणि समर्पक आहे. अकंदरीत मराठी वाङ्मयाच्या चरित्रवाङ्मयांत संक्षिप्त चरित्र लेखनाचा आदर्श नमुना म्हणून या पुस्तकाला स्थान द्यावे लागेल.

नागपूरचे श्री. केशव लक्ष्मण दसरी यांना गेल्या नोव्हेंबर महिन्यांत अकसष्टावे वर्षे लागले; त्या निमित्ताने श्री. के. र. काशीकर ह्यांनी श्री. दसरी यांचे हे संक्षिप्त चरित्र प्रसिद्ध केले असून त्यांत त्यांच्या ग्रंथांचा (भारतीय ज्योतिःशास्त्रनिरीक्षण, करणकल्पलता, भारतीय युद्धकलानिर्णय, सच्चिकित्साप्रकाश, धर्मविवादस्वरूप अि०) परिचय करून दिला आहे, आणि शेवटी नागपुरांतील लोकांच्या कांही उद्बोधक आठवणी जोडल्या आहेत. त्या वाचून श्री. दसरींचे गाढ पांडित्य, दुर्दम्य आत्मविश्वास, आत्यंतिक साधेपणा, कठोर सत्यप्रियता, निर्गर्वापणा आणि त्यांच्या ठिकाणची मन, वाणी व कृति यांची एकवाक्यता यांची प्रतिती होते; आणि त्यांच्याविषयीचा आदर द्विगुणित होतो. श्री. दसरी हे केवळ पुस्तकी पंडित नसून 'क्रियावान् पंडित' आहेत. त्यांची संशोधक बुद्धि मूलगामी असून लोकमान्य टिळकांनाहि त्यांच्याविषयी आदर वाटत असे. त्यांनी जी तत्वे अकदा आंगिकारिली, ती निश्चयाने कर्तात आणण्याचे धैर्य त्यांनी दाखविले आहे, याविषयी प्रस्तुत चरित्रांत दिलेली माहिती वाचून ह्या पुढाचे एकवार तरी दर्शन घ्यावे, अशी मनीषा वाचकांच्या मनांत अमुदभूत झाल्याखेरीज राहणार नाही.

ज्याचे नांव आजकाल जगभर आबालवृद्धांच्या तोंडी झाले आहे, तो हिटलर आहे तरी कसा असे कुतूहल ज्यास वाटत असेल, त्याने विजिगीपु हिटलर हे छोटेखानी पुस्तक अवश्य वाचावे; म्हणजे गेल्या महायुद्धांत पराभूत व हतवीर्य झालेल्या जर्मनीला पूर्ववैभव प्राप्त करून देण्यासाठीच नव्हे, तर अखिल युरोपांत अग्रेसर बनविण्यासाठी हिटलरने जून १९४० पावेतो जो प्रचंड पराक्रम केला आहे त्याचे शब्दचित्र त्यास पाहावयास मिळेल. हिटलर हा बाल्यदशेपासून कसा स्वतंत्र वृत्तीचा आहे, त्याने नात्सी पक्षाची स्थापना कशी केली, त्याचे वक्तृत्व कसे प्रभावी आहे आणि त्याच्या बलावर त्याने जर्मनीचे मनुष्यबल, बुद्धिबल व द्रव्यबल कसे संयटित केले आहे, याचे वर्णन लेखकाने सहृदयतेने केले आहे.

हिटलरचे खासगी चारित्र्य संन्यासवृत्तीचे असून तो ब्रह्मचारीच आहे. मद्य, मांस व तंबाखू यांपासून तो अलिप्त आहे. अंडी, माजीपाला व फळे हाच त्याचा मुख्य आहार आहे. त्याच्या अंगी आकर्षणशक्ति असून त्याची मुद्रा प्रसन्न पण निश्चयी भासते, अित्यादि माहिती

‘हिटलरचे व्यक्तिमत्त्व’ या अखेरच्या प्रकरणांत दिली असून विन्स्टन चर्चिल यांनी प्रांच. वर्षा-पूर्वी काढलेले “Whatever else may be thought about Hitler's exploits, they are certainly among the most remarkable in the whole history of the world.” हे अद्भुत देअून पुस्तकाचा समारोप केला आहे.

काव्य

१ भग्नमूर्ति— कवि- आत्माराम रावजी देशपांडे; प्रकाशक- ना. ल. प्रसाद. खांडवा (सी. पी.) कि. १॥ रु.

२ काव्यकिरीट— कवि- यशवत; प्रकाशक- वि. पां. नेने, हुजूर कचेरी, बडोदे; किंमत १॥ रु.

प्रसिद्ध कवि ‘अनिल’ (रा. आत्माराम रावजी देशपांडे) यांचे भग्नमूर्ति हे चिन्तनात्मक दीर्घ काव्य वाचून रसिकांना खास संतोष वाटेल; आणि ‘महाराष्ट्रकविरंपरा खंड न पडला तिला जरा’ या कव्युक्तीची सानंद प्रचीति येईल. ‘अनिलां’ची मनोरचना चिंतनपर आहे. सृष्टीच्या सौंदर्यात व व्यापारांत रंगून तत्त्वबोधाकडे धाव घेणे त्यांच्या प्रवृत्तीला आवडते. उत्कटता हा त्यांच्या काव्याचा विशेष आहे. प्रस्तुत ‘भग्नमूर्ति’ या दीर्घ काव्यांत त्यांच्या प्रतिभेचे व कवितेचे सर्व गुण उत्कर्षाने प्रकट झालेले आढळून येतात.

रामटेक येथील एका भग्न मंदिराचे दर्शन होतांच कवि व्यथित होतो; आणि शिल्प व संस्कृति यांच्या विनाशासंबंधी अनेक उदास विचार त्याच्या मनांत येतात. जगभर प्रवास करणाऱ्या आणि वेळोवेळी बदलत जाणाऱ्या ढगाप्रमाणे कविकल्पना हिंदुस्थानातील सर्व प्रमुख भग्न शिल्पांवरून प्रवास करीत जाते. या कल्पनांत अजिंठा, वेरूळ, काळे, सांची इ. सर्व ठिकाणे आली आहेत. हिंदुस्थानांतले हे सारे शिल्पसौंदर्य आज भग्नावशेष होऊन पडलेले पाहून कवि अश्रु ढाळतो. पण ही केवळ विलपिका नाही. भावानाजालातून कवीने स्वतःची सुटका करून घेतली आहे.

बदल आणि विकास हा सृष्टीचा नियम आहे. हे ध्यानांत घेऊन नव्या नव्या युगाचे तेज मुरवून घेतले नाही तर समाज मागे पडतात. रा. देशपांडे यांनी हे सर्व फार परिणामकारक रीतीने सांगितले आहे. प्राचीन शिल्पांचे गूढ सौंदर्य पाहून मन आनंदित होतं न होतं, तोंच असा विचार मनांत येतो की, हे सर्व नष्ट कां झाले ! कवि सांगतात—

“आधी पोखरली जाते संस्कृति, तिच्यातील तेज नाहीसे होते,

लयाला जाते विचारसामर्थ्य, बनतात विद्या तार्विक केवळ

निरूपयोगी, चैतन्यहीन, विसंगतच लोकजीवनाशी.”

आणि याचा शेवट काय होतो !—

“हळू हळू मग नाहीसे होते, सामर्थ्य देखील स्वसंरक्षणाचे.”

रक्षणतंत्राची केलेली अवहेलना हिंदु संस्कृतीला नडलेली आहे. शिवाय समष्टिवादाचा विचारच हिंदु संस्कृतीने टाकून दिलेला आहे. निदान अलीकडल्या कांही शतकांच्या इतिहासावरून तरी असे खासच म्हणता येईल. व्यक्तिवाद, पंथोपपंथ, जीवनाविषयी औदासीन्य, कर्णखर वृत्तीची उपेक्षा इ. अनेक कारणांनी प्राचीन वैभव केवळ स्मृतिशेष होऊन

राहिले. रा. देशपांडे यांनी या अवकळेचे हृदयद्रावक वर्णन करून नव्या समष्टिबर्माचा मंत्रोच्चार केला आहे.

“जिंहा राहतात सारेच लोक; ओळखून जीवनेक्य सर्वांचे
तेह्नाच नांदते शक्तिसामर्थ्य, स्वरक्षणाचें, प्रतिकाराचें.”

“अह जगाला व मानवदेहाला तुच्छ मानणाऱ्या आणि मानवघर्माला विरोध करणाऱ्या तत्त्वज्ञानाला थारा देऊं नका.” असा आशावादी गंभीर ध्वनि या मनोहर काव्यांत ठायीं ठायीं दिसतो. रा. देशपांडे साक्षात्कारवादी कवि असले, तरी विरक्तवृत्तीचे किंवा समाज-पराङ्मुख नाहीत. कुठलाहि सौंदर्यपूजक तसा होऊंच शकत नाही. ‘जीवनकामेष्टि’ यज्ञाला त्यांनी गर्जन केलेले आमंत्रण ऐकून

“जगतेर आनन्दयज्ञे आमार निमंत्रण, धन्य हल हल मानवी जीवन !”

या रवीन्द्रांच्या सुविख्यात द्विपदीची आठवण झाल्यावाचून राहात नाही.

या वैशिष्ट्यपूर्ण काव्याला सुवक्त्र मुद्रणाची जोड मिळाली आहे ही आनंदाची गोष्ट होय. काव्यांत आलेल्या शब्दांची व झुल्लेवांची स्पष्टीकरणे शेवटी दिल्याने काव्यरसिकांची सोय झाली आहे. भव्य, कसण कल्पनांप्रमाणेच पानोपानी आढळणारी सुवक्त्र चित्रे डोळ्यांना आल्हाद देतात.

हे काव्य मुक्तछंदांत नसतें तर बरे झालें असतें, असें मात्र म्हटल्याशिवाय राहवत नाही. मुक्तछन्द हा सुकर आहे. यमक व गणमात्रा यांची बंधने त्याला नाहीत, म्हणून कवीच्या स्वैर कल्पकतेला तेंच माध्यम परिणामकारक होतील, असे रा. देशपांडे यांना वाटतें. रा. देशपांडे यांची निष्ठा अेवढी मर्यादितहि नाही. आधुनिक कवितेला आलेली अवकळा नाहीशी करून तिला पुनः प्रभावसंपन्न करण्याचें सामर्थ्य मुक्तछंदांत आहे, असा रा. देशपांडे यांना विश्वास वाटतो. प्रचारकाला ही श्रद्धा शोभण्यासारखी असली, तरी काव्यरसिक ती तशीच पक्करतील असें मात्र नाही.

बंधनांची सक्ति पत्करून त्यांतून आपला विलास दाखविणें, हें तर कलेचें रहस्य आहे. नृत्यगायनादि कलांत आपण हेंच पाहतों ना की तालाची, सुरांची व लयीची अनंत बंधने संभाळून कलाकार आपली कुशलता प्रकट करीत असतो ! ‘बंधनें नकोत’ ह्या तत्त्वाची अंतिम सीमा गाठावयाची तर ५ व ६ अक्षरांच्या ‘लगरबेदातीत’ पदांचें तरी बंधन कशाला ! आणि लय हा काव्याचा आत्मा मानल्यानंतर गणमात्रांनी सिद्ध होत जाणारा सूक्ष्म-सूक्ष्मतर लय हा अधिकाधिक सौंदर्यच्छटा दाखविण्यास समर्थ ठरणार नाही काय !

अशा दोनहि सवालांचे या मुक्तछंदपंथाचे प्रणेते समाधानकारक उत्तर देतील असे वाटत नाही. अकुशल कवि हुशळून जाऊन या छंदाचें अनुकरण द्रुम म्हणून करतील हा धोका आहेच. कारण या गद्यप्राय निर्यमक रचनेचें अनुकरण करणें फार सोपें आहे. पण हा मुद्दा रा. देशपांडे यांना अप्रस्तुत वाटेल म्हणून सोडून दिला, तरी हा मोठा प्रश्न अुरतोच की, रा. देशपांडे म्हणतात त्याप्रमाणे, खरोखरच आधुनिक कवितेला आलेली मंदी छंदोरचनेच्या संरक्षक बंधनांनी आलेली आहे काय ! आणि मुक्तछंदाचा खुला व्यापार सुरू होतांच अेकदम तेजी येतील काय ! रा. देशपांडे यांना सविनय सांगावेंसें वाटतें की, केवळ शब्दरूप शरिरांच्या बंधनाने मराठी कवितेची प्रगति खुंटलेली नाही. कवींना नवी दृष्टि, प्रतिभा, अभ्यास आणि सहृदयता असेल तर गणमात्रांच्या जुलमांतूनहि नवीन सरस कृति ते निर्माण करतील. आणि परिशिष्टा-

म. सा. प. (१४-१-११)

तील ४ था लेख वाचला तर देशपांड्यांनाहि या गोष्टीची मनोमन खात्री पटलेली आहे असे दिसून येतील. असो.

काव्याच्या शब्दस्वरूपाबद्दल मतभेद असला तरी रा. देशपांडे यांचे हे काव्य अत्युत्कृष्ट आहे. अव्यवस्थितपणे पसरलेल्या मुक्तछंदाच्या आखूड लांब ओळींतून भव्यता व उत्कटता ठिकठिकाणी प्रतीत होते.

“असलांत जरी आज वामन, वाढ खुंटलेले, खुजटलेले,
दवले, दावले चारी बाजूंनी, तरीहि धरा त्रिविक्रमरूप,
दावा पायाखाली वळी काळाला.”

हा ‘भग्नमूर्ती’च्या तोंडून कवींनी वदविलेला संदेश झुज्ज्वल नाही असे कोण म्हणेल ! आणि म्हणून मुक्तछंदाच्या चौकटीत जरी ही काव्यवाणी वेडीवाकडी वसविलेली असली तरी तिचे सप्रेम स्वागत करून मी म्हणेन— “पात्र सोन्याचे असो मृत्तिकेचे, वेडं मजला आंतल्या अमृताचे.”

महाराष्ट्राचे नामवंत कवि यशवंत यांनी काव्यकिरीट हे काव्य बडोद्याचे अधिपति महाराज प्रतापसिंह यांच्या राज्यारोहणाच्या शुभ प्रसंगावर रचिले आहे. हे काव्य प्रासंगिक आहे, म्हणून अपेक्षागर्भ दृष्टीने त्याकडे पाहण्यांत येऊ नये. कारण ते रचणारा कवि प्रतिभाशाली कलावंत आहे; त्याला जीवनाविषयी आस्था आणि कळकळ आहे; सामान्य जनांच्या भावनांना वाचा फोडून त्याने लोकप्रियतेचे शिखर गाठले आहे; ‘राजकवि’ होण्याच्या आधी आणि नंतरहि ‘लोककवि’ या पदवीचा अभिमान त्याने वाहिला आहे. पण याहिपेक्षा महत्त्वाची गोष्ट म्हणजे ह्या काव्याची भूमिका प्रासंगिक आहे, याची जाणीव स्वतः कवीला आहे; आणि म्हणूनच ते काव्य चिरस्थायी स्वरूपाचे कसे होईल याविषयी त्याने आस्थापूर्वक खटपट केली आहे.

कवि नगरप्रवेश करीत ‘वेशीवर’ प्रथम आपली ओळख करून देतो. बडोद्याचे व आपले ऋणमुनबंध किती जिव्हाळ्याचे आहेत, हे कवीने थोडक्यांत पण चटकदार रीतीने दाखविले आहे. बडोद्यातील सुविख्यात नररत्नांचे झुल्लेख मार्मिक आहेत. यापुढे पुण्यश्लोक सयाजीराव गायकवाडांच्या स्वर्गारोहणाचा प्रसंग हृदयस्पर्शी शब्दांत वर्णिला आहे. नंतरची प्रकरणे प्रतापसिंहांच्या राज्यारोहणाच्या वर्णनाची आहेत. उपान्त्य प्रकरणांत रामराज्याचे ‘सविष्यदर्शन’ आहे आणि ‘समर्पणांत’ हा काव्यसंपदेचा बहुमोल नजराणा नृपतीपुढे ठेविलेला आहे हे नम्रपणे सांगून कवि राजेश्वरास म्हणतो—

“मानावया नलगे अणु हा भूषणाहुनि आयना, रिझवील दर्पण आपणा, भूषा परी अतरे जनां.”

हे काव्य लिहिणे ऐकापरीने अत्यंत अवघड होते. अशी काव्ये सामान्यतः प्रतिभाहीन पद्यकारच करतात, हा समज जनतेच्या मनांत दृढमूल झालेला आहे. आणि तो फारसा गैरहि नाही. तेव्हा या कामाला झुज्ज्वल परंपरेचा आधार नाही. वातावरण सरंजामी युगांतले. ते आधुनिक लोकसत्ताप्रधान युगकल्पनांशी शोभेल अशा थाटांत रंगवावयाचे म्हणजे केवढी अवघड कसरत ! ‘नृपतिजनपदां’ना ऐकाच काव्याच्या जोरावर, संतुष्ट करणे जवळ जवळ अशक्यप्रायच होते. पण ही अत्यंत कठीण कामगिरी यशवंतांनी यशस्वी रीतीने पार पाडली आहे. याबद्दल त्यांचे अभिनंदन करावे तेवढे थोडेच होईल.

काव्याचा याट आदर्श (classio) कवितेचा आहे. पण त्याचे आवाहन लौकिक आहे. बडोद्याच्या राज्यारोहणप्रसंगी दरबार अनेक झाले पण ‘पटेल-मतादारां’चा व ‘तैनाती नोकर

लोकांचा असे दोनच दरवार वर्णनकिरिता अचलून यशवंतांनी आपली लोकाभिमुखवृत्ति दाखविली आहे.

“असे असो तव शासन-धोरण । ध्यावे अवघे दैन्य निवारण ॥

जनीं पटो विश्वास ‘अुगवता- दर दिन मंगल, सुवर्णदिन सण’ ॥

* * *

“कसं अम्ही आपलें काम । पुरेसा दाम ॥

या अम्हा; आमुच्या मिळो भ्रमानें । प्रभो, तुम्हा आराम. ॥”

लोकसत्ताक राज्याच्या अध्यक्षांना किंवा अखाद्या जनताप्रणीला जनता ज्या प्रकारे आळवील तशीच ही विनवणी आहे. ‘कैद्यांची मुक्तता’ हें प्रकरण अत्यंत व्यापक सहानुभूतीचें आणि अधिक आधुनिक विचारांनी मंडित असे आहे.

“गुन्हेगार का हे, गुन्हाच्या केवळ लोभानें—

झाले कीं अथवा घोरतर जीवनकलहानें !”

असा विचारप्रवर्तक प्रश्न यशवंतांनी आपल्या भेदक शब्दांत विचारला आहे. हें प्रकरण वाचतांना ‘काव्यकिरीटा’ची प्रासंगिक बैठक आपण पूर्ण विसरून जातो, आणि ‘वन्दीशाले’चा अलंकृत भावनावेग आपल्या पुनः अकदा प्रत्येकाला आल्यासारखा वाटतो. आपल्या लौकिक व जनताभिमुख तत्त्वज्ञानाचा कवीला कुठेहि विसर पडत नाही. आणि म्हणूनच अन्नसंतर्पणाचें वर्णन असो अथवा ‘कीर्तिमंदिरा’चें गुणगान असो, केव्हा अप-देशकाची तर केव्हा तत्त्वज्ञाची भूमिका घेऊन कवीने आजच्या युगधर्माची आणि शाश्वत मानवतेची ओळख जागोजाग करून दिलेली आहे.

आणि या मर्यादा संभालून केलेली राजप्रशस्ती व राज्यारोहण वर्णन, कलेचे उत्तम नमुने म्हणून कायम राहतील. ‘तीर्थास आवाहन’ ह्या प्रकरणातील अुदात्त सुंदर शब्दरेखन अितकें हृदयंगम आहे की, तें वाचून ‘ना विष्णुः पृथिवीपतिः’ या तत्त्वाचा निस्सीम अुभासक-आणि ‘This land is for those who work on it’ असें गर्जेणारा समाजवादी. या दोघांनाहि सारखाच आल्हाद वाटावा.

“किती बलाढय राजवटीचे- अैकिले तुवां पोवाडे

दूरदूरच्या योद्ध्यांचे- तव पार्शी न्हाले घोडे

जन्ममृत्युचे कितिकांनीं- तव तटीं चुकविले खोडे

होतात खुर्ली मोक्षाचीं- तव तीरावरति कवाडें;

अगाव-तीर्थापगा अशी तूं अगणित गुणशालिनी; अशी तूं अगणित गुणशालिनी;

तरि करि मंगलकार्य साजिरे मम गेही येअुनी’

हें संगमाभाषेचें महिम्नस्तोत्र कोणास प्रातःपठनीय वाटणार नाही !

यशवंत-भाषाप्रभुत्वाच्या वाचतांत कुशल शिल्पी आहेत. सारींच वृत्ते, जाति आणि छंदः सारख्याच कौशल्याने हाताळतात. वेदमंत्राच्या भाषांतराला ‘स्वानंदसम्राट’सारखे लय-दारवृत्त यशवंतरावांनी घेतले; या अेकाच गोष्टीवरून त्यांच्या योजकतेची साक्ष पटेल. या वृत्तांत “युवराज तैसे गुण भूषणांनीं” या पंक्तीमध्ये दोन वेळा दोन लघु आणून कवीने गणरचनेचे काभी थोडे शैथिल्य दाखविले आहे. पण सर्वच रचना निर्दोष स्फटिकासारखी असल्याने अेखादा दोष विशेष जाणवतो. ‘मंदारमाला’सारख्या प्राचीन सुसंस्कृत वृत्तापासून तो ‘पुष्पा’ चित्रपटांतल्या आधुनिक ढंगदार चालीपर्यंत, अनेक वृत्तप्रकार व जातिप्रकार

कौशल्याने वापरून यशवंतांनी काव्याला पैलुदारपणा आणला आहे. सुबक संस्कृत शब्दांना त्यांचे सौंदर्य अधिक खुलेल अशी जागा पाहून देण्यांत यशवंत वाकवगार आहेत. 'आयुषधी' असा अेखादा सदोष समास मध्येच लागतो. पण अशी स्थळें सुदैवाने 'काव्यकिरीटांत' हुडकूनच काढावी लागतील.

वर्णनाच्या भरांत तोल सुटलेला कुठेहि दिसत नाही. तथापि 'कीर्तिमंदिरा'चे गुणगान करतांना ताजमहालाला कमीपणा देण्यांत यशवंतांनी कांहीसा अन्याय केला, हे मात्र खेदाने म्हणावे लागते. हा कमीपणा स्पष्ट दाखविला नसला तरी सूचित केला आहे. कै. बा. अ. भिडे यांना लेणी पाहून ताजमहालाला शिष्या देण्याची लहर आली त्या प्रकाराचीच ही नवी आवृत्ति दिसते ! असे.

हे काव्य यशवंतांच्या कीर्तीत भर घालणारे आहे यांत शंका नाही. साध्या करमणुकीच्या खेळांच्या वर्णनांतहि तात्त्विक चिंतनाची रोषनाई यशवंतांनी केली आहे. राजाला उपदेश करतांना मानवतेचा विशाल दृष्टिकोण त्यांनी घेतला. अर्थात् तत्त्वज्ञान वर्गसलोख्याचे आहे. आणि काव्याची भूमिका लक्षांत घेतां ते तसेच असावयाचे. परंतु प्रथमच सांगितल्याप्रमाणे केवळ प्रासंगिक स्वरूपाचे हे काव्य नव्हे ही गोष्ट केव्हाहि विसरली जाऊ नये. या दरवारी काव्याला सजावटहि तशीच उंची मिळाली आहे.

नाटक

१ श्रुतिगुण-नाटिका— लेखक— श्री. शंकर बळवंत तळेकर; प्रकाशक— गोडबोले आणि गोडबोले, २६५, बुधवार, पुणे शहर; मूल्य २ रुपये.

२ हवेवर— लेखक— श्री. शामराव नीलकण्ठ ओक, बी. कॉम्.; प्रकाशक— शंकर नरहर जोशी, १०२६, सदाशिव पेठ, पुणे २; किंमत १ रुपया.

३ गृहपाश— लेखक— प्रा. डॉ. नरहर काशीनाथ वारपुरे, अेम. अे., अेल्ले. बी., पी.अेच्. डी., अेस्. टी. सी.; डॉ. यशवंत गंगाधर लेले, बी. अे., बी. अेस्सी. डी. अेस्सी.; प्रकाशक— विष्णु बळवंत लिमये, ६०८, सदाशिव पेठ, पुणे २; किंमत १ रु.

४ घरंदाज— लेखक— प्रो. ना. बा. पराडकर, अेम. अे.; प्रकाशक— लक्ष्मण नारायण चापेकर, १९८ (१७) सदाशिव, टिळक रस्ता, पुणे २; किंमत १२ आणे.

५ सर्वदमन— लेखक— श्री. रा. न. कीर्तने, अेम. अे.; प्रकाशक— गो. पु. रानडे, ६१७ शनिवार, पुणे २; मूल्य १२ आणे.

ज्यांचे प्रयोग केवळ ऐकण्यासाठीच होतात, पाहण्यासाठी नव्हेत; अशा प्रकारच्या नाटिकांच्या लेखन-तंत्रावर 'श्रुतिगुण नाटिका' या निबंधांत बरीच विस्तृत चर्चा केली आहे. या विषयावरचे मराठीतील हे बहुधा पहिलेच पुस्तक असावे. याच्या पूर्वाधीत श्रुतिनाटिकेचे लेखन-तंत्र-विधान सांगितले असून, उत्तरार्धात निबंध-लेखकांनीच लिहिलेल्या 'रिकामी राणी', 'मारगमळा-पिकनिक्', 'पुनर्मिलन' व 'संक्रांतीचा वसा' या चार श्रुतिगुण नाटिकाहि छापल्या आहेत.

श्रुतिगुण-नाटिका हा नवीनच वाङ्मयप्रकार असल्यामुळे, आरंभी त्याचे स्थान व महत्त्व निश्चित करण्यासाठी लेखकाने त्याची रंगभूमीवरील नाटक व चित्रपट स्पर्धांतील नाटक यांच्याशी तुलना करून, त्यांतील साम्ये व भेद बरेचसे बारकाईने दाखविले आहेत. या

पुस्तकाचा हा भाग अभ्यसनीय आहे. रंगभूमि व चित्रपटमृष्टि यांतील नाट्यविषयक मर्यादा दर्शवून या दोनही क्षेत्रांपेक्षा श्रुतिगुण नाटिकांच्या क्षेत्रामध्ये लेखकाच्या नाट्यगुण प्रकटनाला अधिक अवसर असतो, असे सिद्ध करण्याचा लेखकांनी अभिनिवेशाने प्रयत्न केलेला दिसतो. अेकदा अेखाचा बाजूची कैफियत मांडण्याचें पत्करलें, म्हणजे असें होणें फारसें अस्वाभाविक किंवा दोषाई आहे, असें म्हणतां यावयाचें नाहीं. अुलट रंगभूमी व चित्रपट यांच्या शक्यता, शक्ति व अपयुक्तता यांच्याबाबत त्यांनी अभिनंदनीय संयम व समजुतदारपणा दाखविला आहे; असेंच म्हणावें लागेल. नाटक, मग तें रंगभूमीवरील असो, चित्रपटांतील असो, की नभोवाणीवरील असो, त्यांतील मौलिक नाट्यतत्त्व भिन्न असूं शकत नाहीं. माध्यमभेदामुळे, म्हणजे माध्यमाच्या शक्यता व मर्यादा यांच्या सापेक्षाने, जो कांही फरक पडेल तो त्या नाटकाच्या तांत्रिक आविष्कार पद्धतीत. या तिन्ही माध्यमांच्या शक्यता व मर्यादा यांचा खुलासा श्री. तळेकर यांनी चांगल्या रीतीने केला आहे; आणि त्यांनीच सांगितलेल्या श्रुतिगुणनाटिकाविषयक मर्यादा अेकत्र संकलित केल्या, तर त्यांना अभिप्रेत असलेलें, रंगभूमीवरील व चित्रपटांतील नाटकांपेक्षा श्रुतिगुण-नाटिकांचें अुत्तरत्व, सिद्ध होणें कठीण आहे. अुदाहरणार्थ, अेक तर, हें माध्यम अेकदिश असल्यामुळे अेकाच मानवी ज्ञानेंद्रियाला संवेदनाक्षम आहे; दुसरें म्हणजे या नाटिकांतल्या नटवर्गाला आपल्या श्रोत्यांच्या मनावरील झालेल्या परिणामाच्या प्रतिक्रियांतून प्रत्यक्ष स्फूर्ति वा मार्गदर्शन मिळूं शकत नाहीं; तिसरें, यंत्राचा सासुरवास; चवथें, प्रयोगकाराच्या अिच्छा, अधिकार, आवडीनिवडी याचें बंधन लेखक व नट यांच्यावर पडणें; पांचवें, श्रोते कोणत्या अभिरुचीचे व विचारांचे असतील याची अनिश्चितता असणें; सहावें, दृश्याचा अभाव असून त्यांचा आभास अुत्पन्न करण्याची आवश्यकता मात्र कायमच असल्यामुळे ध्वनिक्षेपणांत घातलेले वेगवेगळे नाद, कंसांतील क्रियासूचकें व्यक्त करण्यासाठी संवादातूनच सामील केलेली अनवश्यक वाक्ये, यामुळे नाट्य लेखनांत व प्रयोगांत कृत्रिमता अुत्पन्न होणें; अशा अनेक मूलभूत आणि अंगभूत मर्यादा श्रुतिगुण विधानांत आहेत; व यामुळे पूर्वोक्त दोन माध्यमांवरील त्याचें वरिष्ठत्व ही अेक कवित्त कथा होय. या तिन्ही माध्यमांना स्वतःचें स्थान, स्वतःचें कार्यक्षेत्र व स्वतःची उपयुक्तता आहे याबद्दल वादच नाहीं; परंतु त्यांत जर अुच्च कनिष्ठत्व दाखवावयाचेंच असेल तर श्री. तळेकर यांनी अनवधानाने आपल्या म्हणण्याच्या पुष्ट्यर्थ पृष्ठ ४५ वर अुद्धृत केलेल्या सायरिल्बुड यांच्या अेका अवतरणांतूनच तें प्रकट झालें आहे. सायरिल्बुड यांनी प्रयोगकार या नात्याने ब्रिटिश बॉडकार्स्टिगमध्ये सतत सात वर्षे काम केलें असल्याचें श्री. तळेकर यांनी तेथेच सांगितलें असल्यामुळे तर या अवतरणाला विशेष महत्त्व येतें; व त्या लेखकाने नटाला रंगभूमीवर काम करण्याला लायक बनवण्यासाठी, नभोवाणीची प्राथमिक शाळा म्हणून जी तरफदारी केली आहे, ती विशेष रीतीने नजरेत भरल्यावांचून राहत नाहीं. परंतु अेकंदरीत, अभिनिवेशामुळे अुत्पन्न झालेली अप्रमाणशीरता सोडली, तर हें पुस्तक लिहून श्री. तळेकर यांनी मराठी वाङ्मयांत अेका अुपयुक्त व आज अत्यंत आवश्यक असलेल्या पुस्तकाची भर घातली आहे यांत शंका नाहीं. श्री. तळेकर यांच्या या पुस्तकांत अंतर्भूत केलेल्या श्रुतिगुण-नाटिका मात्र त्यांच्या तांत्रिक विवेचनाअितक्या परिणामकारक नाहींत. वाङ्मयदृष्ट्या त्यांचा दर्जा काय आहे, हें जरी क्षणभर बाजूला ठेवलें, तरी श्रुतिगुण-नाटिकांच्या लेखनविधानांत आवश्यक म्हणून त्यांनी जे गुण सांगितले आहेत, त्यांचाहि त्यांमध्ये अभावच दिसून येतो.

परंतु श्रुतिगुण-नाटिकांचा दुसराहि अेक संग्रह नुकताच प्रसिद्ध झाला आहे. तो या दृष्टीने जास्त प्रशंसनीय आहे. श्री. शामराव ओक यांच्या अकरा नाटिकांचा 'हवेवर' हा तो

संग्रह होय. यांतील 'छडी न घेतां गेलेली नदी', 'त्याचा धंदा', 'कोंडीवा टिन्मेकर', 'असुन्या बाप' व 'विकार' या नाटिका अग्रजोत्तम रूपांतरित केल्या असल्याची कंगुली खुद्द लेखकांनीच दिलेली आहे. बाकीच्या सहांपैकी 'शुक्र संजीवनी', 'ब्रह्मचारी वड्या', 'निकडीची सोयरीक', 'मुलगी पहायला' व 'लोकसेवा' या स्वतंत्र असून 'विहिरीतला जीव' ही अेक नाट्यछटा आहे. 'हवेवर'मधील नाटिकांची भाषा सुबोध, घरगुती आणि प्रवाही असून त्यांतील संवाद आटोपशीर, अकृतिम व ठसकेबाज आहेत. नाट्यप्रसंग व पात्रांचे स्वभाव यांत स्वभावजन्य विकृती व विरोध यांचा मूलतःच अंतर्भाव केला गेला असल्यामुळे, सरस विनोदनिर्मितीला त्यांत भरपूर अवसर मिळतो व चमत्कृति, मुरड अित्यादि नाट्यगुणांचाहि प्रभावी प्रकाश त्यांत पसरलेला आढळतो. रूपांतरित नाटिकांची भाषा अेकंदरीत अितकी मराठी बळणाची आहे की, कचित् प्रसर्गा त्यांतील विषयांचा व वातावरणाचा परकीपणा आड आला नसता, तर त्या रूपांतरित आहेत, हे ओळखणेहि कठीण झाले असते.

डॉ. न. का. चारपुरे व डॉ. य. गं. लेले या डॉक्टरद्वयाने 'गृहपाश'ला जर्मन भाषेतून मराठीत आणले असून 'गृहप्रवेश' या आपल्या प्रास्ताविक निवेदनांत हरमान सुडरमान यांच्या हायमाट्यूच्या 'आधारें' प्रस्तुत नाटक लिहिले आहे, असे त्यांनी सांगितले आहे. यावरून ते भाषांतर किंवा रूपांतर नसून, ती जवळ जवळ स्वतंत्र अशी कृति आहे, असे सूचित करण्याचा त्यांचा हेतु दिसतो. परंतु असे करण्याऐवजी लेखकांनी मूळ नाटकाचे सरळ व सुबोध भाषांतर करण्याचा प्रामाणिकपणा दाखविला असता, तर सध्या घड जर्मन समाजाचे चित्र नाही, व घड महाराष्ट्रसमाजाचेहि प्रतिबिंब नाही; अशी त्याची अर्थवाटणी व 'अतो ब्राह्मस्ततो भ्रष्टः' अशी जी केविलवाणी अवस्था झाली आहे, ती तरी टळली असती.

लष्करी अधिकारीवर्गाची सामाजिक प्रतिष्ठा, त्या वर्गाच्या खानदानीच्या कल्पना, लष्करी पेशाव्यतिरिक्त अितर पेशांना हीन व तुच्छ गणण्याची त्याची वृत्ति, घराण्यांचा मोठेपणा टिकविण्याचा त्याचा आत्यंतिक अट्टाहास अित्यादि विशेष जर्मनी व जपान या दोन देशांतील समाजरचनेत तेवढेच काय ते प्रामुख्याने दिसून येतात. हायमाट्यूमधील समस्या व तिचे वातावरण हे यांमुळे अगदी पूर्णपणे जर्मन-देशविशिष्ट स्वरूपाचे आहे. त्या नाटकांत जर्मन माणसाला जे सौंदर्य आढळून येते, जी वास्तविकता दिसते किंवा त्याबद्दल त्याला जो जिह्वाळा वाटतो, तो केवळ त्यांतील वातावरणाबद्दल व विचारसरणीबद्दल त्याला जी आपलेपणाची भावना असते, तिचा परिणाम आहे. सुडरमानच्या 'मागडा' किंवा 'जॉय ऑफ लिहिंग' यादि नाटकांची जवळ जवळ अशीच स्थिति असून, सामान्यतः सुडरमानची नाटके, रूपांतरांत ज्यांचे मूळचे सामर्थ्य, सौंदर्य व वैशिष्ट्य छुतरून शकत नाहीत, अशा प्रकारची आहेत. असे म्हणता येतील. त्यांची वास्तविक शक्ति व सौंदर्य कळण्यास ती मूळ जर्मनमध्ये वाचणेच आवश्यक आहे; आणि दुय्यम पक्ष स्वीकारावयाचाच असेल, तर केवळ भाषान्तर करण्यापलीकडे त्यावर आणखी कांही शस्त्रक्रिया करण्याचा प्रयत्न करणे, म्हणजे मूळ ग्रंथकाराशी प्रतारणा करण्यासारखे आहे.

'गृहपाश'च्या विद्वान् लेखकांनी सुडरमानशी अशी प्रतारणा केली आहे. यांत संशय नाही; कारण त्यांत दाखविलेला सनातनी लष्करी वर्ग, त्या वर्गाच्या प्रतिष्ठेच्या कल्पना, त्याची कौटुंबिक विचारसरणी व राहणी ही केवळ नांवापुरतीच आणि लेखक सांगतात म्हणूनच आजच्या किंवा अुद्याच्या महाराष्ट्रातील आहेत असे म्हणता येतील. स्वाभाविकच 'गृहपाश' नाटकांतील सर्व पात्रांचा स्वभावपरिपोष, त्यांचे वागणे, बोलणे, त्यांचे विचार महाराष्ट्रीय

माणसाला कृत्रिम, अवास्तव व परके वाटतात. चाळीस पन्नास वर्षांपूर्वीच्या जर्मनीमधील लष्करी वर्गातील अखादा सेवानिवृत्त पुराणपुरुष आणि त्याचे संवेधी, यांच्या कलेची झुपासना करणाऱ्या व्यक्तींच्या सामाजिक दर्जाच्या आणि प्रतिष्ठित अप्रतिष्ठितपणाबद्दलच्या कल्पना, आजच्या किंवा जुन्याच्या महाराष्ट्राच्या परिस्थितीतील म्हणून रंगविण्याबितका दुसरा कोणताहि कलात्मक विपर्यास असू शकेल असे वाटत नाही. अर्थातच ज्या पात्रांविषयी व ज्या परिस्थितीविषयी वाच्यरचना करावयाची, ती परिस्थिति व ती पात्रे मुळांतच अशी चुकीची, खोटी व अवास्तव असतील, तर त्यांच्याविषयी जे सांगितले ते परिणामकारक व पटण्यासारखे कसे होणार ! आणि यामुळे मूळ हायमाटर्शी ज्यांचा परिचय नाही, त्यांना स्वाभाविकच ही झुणीव मूळ ग्रंथातील असावी, असा संदेह उत्पन्न झाल्यावाचून कसा राहणार ! अेवढ्याचसाठी 'हायमाटर्'चे रूपान्तर करण्यांत 'गृहपाश'च्या लेखकांनी मूळ लेखकाशी प्रतारणा केेली असे वर म्हटले आहे.

जेकीकडे 'गृहपाश'च्या लेखकांनी आपली सामान्य प्रतिकृति हरमान् सुडरमान्च्या हायमाटर्वर आधारलेली आहे असे सांगून, यिचाऱ्या सुडरमान्च्या नाट्यलेखन कौशल्याबद्दल मराठी वाचकांच्या मनांत शंका व अनादर उत्पन्न करण्याची शक्यता निर्माण करून ठेवली आहे, तर दुसरीकडे प्रा. ना. बा. पराडकर यांनी अुघड अुघड रूपांतरित दिसणाऱ्या आपल्या 'घरंदाज' नावाच्या दत्तक नाट्यापल्याचे पहिले घराणे व नांव कोणते, याचे संशोधन करण्याचे काम न सांगताच टीकाकारांवर व वाचकांवर सोपविले आहे. अर्थात् ते होअीपर्यंत 'घरंदाज' आपली औरस संतती, अगदी शंभर टक्के स्वतंत्र कृति आहे असे समजले जावे, अशी त्यांची अिच्छा असावी; परंतु या दृष्टीने त्यांचे प्रस्तावनेतील निवेदन मात्र अितर्क निलेप आहे की, जुन्या 'घरंदाज' अमूक अेका नाटकाचे रूपान्तर आहे, असे निश्चित सिद्ध झाले तरी त्या निवेदनातील अेकाहि वाक्याला बाध येअूं शकणार नाही. कारण त्याच्या पहिल्या छंदकांतील सर्वच वाक्यांतून कर्तुवद गुप्त असून प्रथमपुरुषी प्रयोग स्पष्टपणे असा कोठेहि केलेला आढळत नाही.

'गृहपाश' व 'घरंदाज' या दोन्ही नाटकांचे विषय— घराण्याचा लौकिक— कुलीनपणाचा अभिमान—जवळ जवळ सारखेच आहेत. कथानकांतील घटना व पात्रांचे स्वभाव परिपोष यांमध्येहि अंधुकशी समांतरता आहे. मात्र 'घरंदाज'मध्ये कुलीनतेचा बडेजाव माजविणारी व्यक्ति एक विवाहित स्त्री आहे, तर 'गृहपाश'मध्ये तो एक वृद्ध व सेवानिवृत्त असा मुलीचा बाप असलेला पुरुष आहे, हा फरक आहे. या दोन नाटकांतील परिस्थितीची तुलना करतां "घरंदाज," "गृहपाश" पेक्षा आधुनिकतर वाटतो व त्यांतील आचारविचार व वातावरण आजच्या किंवा जुन्या महाराष्ट्राच्या वातावरणाशी, आचार-विचारार्शी आणि परिस्थितीशी अधिक भिळते जुळते आहे. भाषेच्या दृष्टीने 'गृहपाश'मधील बोजड व बेगळ वाक्यरचना, कोणत्याहि दृष्टीने, जिला शैली हा शब्द लागू पडेल अशा सुसंघटित व घाटदार अवस्थेला पोहोचलेलीच नाही; तर याच्या अुलट घरंदाजची भाषासरणी, निश्चितपणे साध्या, सफाश्रीदार, मोहक व ओधवती भाषाशैलीचे अुदाहरण म्हणून दाखवितां येण्यासारखी आहे. अर्थात् याला अपवाद म्हणून,— "काय ती संस्था आणि काय तिचे काम ! अगदी अंगावर शहारे येतात ! चारचौघांत कांही उरुकतेने बोलावयाला नको." "तिच्या आणि माझ्या डोळ्यांतील सारखेपणाशिवाय आमच्यांत कांहीच सारखेपणा नव्हता !" "आपला नवरा चांगला आहे असा कोणत्याहि स्त्रीने अभिमान बाळगूं नये. तो तसा चांगला असता तर तिलाच बघ झाला नवता." "मजुळा मावशी, तूं तर शाळेत जाणाऱ्या मुलीसारखी

चालू पिढीच्या वैवाहिक जीवनांत विवाहापूर्वी किंवा विवाहानंतर पत्नीखेरीज दुसऱ्या अंखाच्या स्त्रीचा परिचय वावरत असतो. आणि त्या परिचयास वैवाहिक जीवनांत जागा न मिळाल्याने वैवाहिक जीवनाचे संगीत वेसूर होतें. कधी पत्नी तर कधी पति त्या वैवाहिक जीवनाशी झगडत असतात. हे झगडे भोवतालच्या समाजांत दिसतात. त्यांची प्रतिध्वनि ललित वाङ्मयांत येणें अपरिहार्य आहे. परंतु नुसर्ती प्रतिध्वनिच येत नाहीत, तर त्या बदलून जीवनावर लेखकाचें कांही भाष्यहि येतें; आणि त्यामुळे प्रत्यक्ष जीवनावर आधारलेल्या असल्या कादंबऱ्यांमुळे वाद-विवाद माजतात. उदाहरणार्थ, ज्वाला या कादंबरीवर केवढी वादले माजली ! माधव मनोहर नांवाच्या अंका चिरयौवन वृत्तीच्या काव्यात्म भावनाशील तरुणाचें लोकविलक्षण जीवन या कादंबरीत रंगविलें आहे. श्री. माधव मनोहर (लेखक-नायकाचे सनामधन्य मित्र) यांनी चालू वाङ्मयांत कांही नवीन दाखविण्याच्या हिरीरीने हें तारुण्यसहज अतिरंजन रंगविलें आहे. नवमतवाद, साम्यवाद, ध्येयवाद, अत्यादि वादांनी वाचक गांजले आहेत असे समजून, त्यांनी ही अंका साध्याभोळ्या, भावनाशील पण दुबळ्या, निष्क्रिय युवकाची प्रेम (भोग) कथा सांगितली आहे.

प्रेम अव्यक्त राहिल्याने उत्पन्न झालेली फसगत, प्रेम असून प्रेमभंग, इत्यादि प्रकार वाङ्मयांत रूढ झालेले आहेत. परंतु विवाहापूर्वी युवयुवतींनी रात्ररात्र फिरणें, रात्ररात्र घराबाहेर तळ्याकाठी बसून काढणें, एकमेकांच्या उन्मादकारी प्रमाथी स्पर्शसुखाने अनेक वेळां धुंद होऊनहि एकमेकांचें एकमेकांवरील प्रेम अव्यक्तच राहणें, प्रेमभंगाच्या दारुण जीवनांत एका तरुण परस्त्रीला आश्रय आणि सहवाससुख (उन्मादी !) देणें, इत्यादि भाग लोकविलक्षण आहेत. नायकाचें अत्यंत भरपूर नैराश्यमय जीवन हा कादंबरीचा मुख्य भाव आहे. परंतु नायकाचें नायिकेशीं विवाहापूर्वीचें वागणें पाहिलें म्हणजे मुख्य भावच ढासळतो ! उन्मादकारक सहवासांत इतका दीर्घकाळ गेला तरी प्रेम अव्यक्तच कसें राहिलें ! पहिलें प्रेम हेंच खरें प्रेम, त्याचा विसर पडत नाही; हा सिद्धान्त श्री. खांडेकर यांनीहि मांडला आहे. परंतु पहिलें प्रेम मिळत नाही असें ठरल्यावर, नंतरच्या जीवनांत अंखाच्या बाईंखेरील शरीरसुखाचें सर्व विलास चालू असतांना केव्हातरी ज्या प्रेमाची आठवण होतें, तें पहिलें प्रेम जिवंत असलें तरी तें जीवन्मृतासारखेंच जिवंत ! लेखकाने हरि नारायण आपटे यांचें पहिल्या प्रेमाविषयीचें जें सुमाषित आरंभी उद्धृत केलें आहे, तें अशा जीवन्मृत प्रेमाच्या समर्थनास कितपत उपयोगी पडेल ! पुन्हा या नायकाचें जीवन पाहिल्यावर, प्रेम म्हणजे विशिष्ट स्त्रीच्या प्रमाथी देहस्पर्शाची अनिवार इच्छा, असें दिसून येतें ! अशा इच्छेत, अशा इच्छापूर्तीत, कांहीतरी पाप आहे अशी रुखरुख नायकाच्या मनांत आहे; परंतु देहाच्या आवेगापुढे ती रुखरुख क्षणार्धांत नाहीशी होते.

नायकाच्या प्रेमभंग जीवनाचें चित्र रंगवतांना केलेलीं वर्णनें अतिशय उत्कट आहेत. दैनंदिनी पद्धतीचा उपयोग करून सत्य व सत्याभास यांची आकर्षक आंदोलने उत्पन्न केली आहेत. भाषेवर प्रभुत्व असूनहि, यूथलीगच्या स्टडी सर्कल मीटिंगला, (पृ. २) कोरममध्ये बसे. पर्थ (पृ. ७५) असे, किंवा स्टेशनवर झंकारलेली हांक. त् अत्यंत shy, असे वाक्यप्रयोग आले आहेत. भाषाशैली व रचनाकौशल्य या गुणांमुळे प्रतिपादनांतील विसंगति जाणवत असतांनाहि कादंबरी वाचनीय झाली आहे.

श्री. पां. गो. लोहकरे यांच्या तिसरा प्रवाह या कादंबरीचा नायक पद्मनाभ हाहि ज्वालेंतील प्रभाकराच्याच जातीचा आहे. कादंबरी आत्मवृत्तपद्धतीने लिहिली असल्याने लेखकास 'आपले' विचार सांगण्यास असापैस जागा मिळाली आहे. परंतु आत्मवृत्ताचेंच तंत्र

लेखकांनी शेवटपर्यंत पाळले नाही. मधे मधे कथनपद्धतीसारखी संभावनेंहि आहेत. आणि त्या संभावनांत लेखकाने केलेली व्याख्यानवाजी कादंबरीस कृत्रिमपणा आणण्यास कारण झाली आहे. श्री. लोहकरे यांची भाषा गडकरी थाटाची आहे. कांदी ठिकाणची आत्मगत भावनें थेट गडकऱ्यांच्या नाटकांतील आत्मगत भावणांसारखी वाटतात. संभाषणास सुरुवात कथानकांतील कोणत्यातरी प्रसंगाच्या निमित्ताने होते, परंतु नंतर कथानक तसेच बाजूला राहून, संभाषणांतील पात्रे कोणत्याहि परिस्थितीत समाज, क्रांति, परमेश्वर, संपत्ति अत्यादि विषयांवर व्याख्याने देऊ लागतात. संभाषणांत तर भाषेचा अवजडपणा जास्तच जाणवतो.

कादंबरी या दृष्टीने वरील गोष्टी दोषास्पद ठरल्या तरी श्री. लोहकरे यांची भाषा जोरदार आणि विचार विचारप्रवर्तक आहे हें खास. आयुष्यांत प्रेमभंग बगैरे तडाखे खाऊन हाकललेले तरुण देशभक्तांच्या तांड्यांत घुसतात. त्यामुळे देशाच्या कार्मी तर त्यांचो उपयोग होत नाहीच, परंतु त्यांच्यामिहि आयुष्याचें मातेरें होतें. अशा तरुणांना पुढाऱ्यांनी नदी लावू नये, हे पद्दनाभाचे उद्गार विचार करण्यासारखे आहेत. तसेच एखाद्या तरुणीचें प्रेम भ्रणजे जीवनसर्वस्व नव्हे, या विषयावरील कुमुदचें प्रवचन हेंहि विचारप्रवर्तक आहे. संपत्ति हें लायकीचें मोजमाप करण्याचें साधन आहे, हें ओळखणें हाच व्यवहाराचा मूलमंत्र मदेशने सांगितला तोहि ठीक आहे. या कादंबरीतील कथानक पात्रे अत्यादि अर्धवट गोष्टी काढून टाकल्या तर प्रचलित परिस्थितीवरील विवेचनाचा एक सुंदर ग्रंथ शिल्पक ठुरेल !

पण यांत तिसरा प्रवाह कोणता ! प्रेम हा पहिला, देशभक्ति हा दुसरा आणि ग्रामसेवा हा तिसरा, असें तर नाही ! कथानकाच्या कुवतीच्या मानाने कादंबरीतील विवेचन फारच अवजड वाटतें. त्यापेक्षा, स्वामी सच्चिदानंदांचे विचार, आधुनिक सुशिक्षितांचा वेदान्त, या ग्रंथांसारख्या पद्धतीने श्री. पां. गो. लोहकरे यांनी विचारसंकलन केलें असतें, तर त्यांची सूक्ष्म विचारसरणी व जोरदार भाषा यांचा योग्य उपयोग झाला असता. नायकाचा आवेश प्रेमभंगापाशी सुरू होतो व प्रेमपूर्तीसाठी थांबतो ! त्यापेक्षा कुमुदने शिकविलेल्या शिकवणुकीप्रमाणे वागणारा नायक रंगवला असता. तर कादंबरीस अतिशय जिवंतपणा आला असता. परंतु विचारान्या कुमुदने सुद्धा पद्दनाभापुढे हात टेकले. ती त्याला खुच पातळीवर नेत आहे; परंतु तो कुमुदचे पाय सोडावयास तयार नाही. शेवटी त्या वाया गेलेल्या महात्म्याला जगविण्यासाठी कुमुद संपत्तीवर लक्ष मारून त्याच्या स्वाधीन होते ! यांत विजय कोणाचा ! अेकंदर पात्रांत मदेश हा ग्रहस्थ बराच जिवंत वाटतो. त्याच्या तत्त्वज्ञानावर आधारलेलें मदेशचें आत्मवृत्त श्री. लोहकरे यांनी लिहवें. असें या कादंबरीवरून त्यास मुचवावेंसे वाटतें, प्रा. र्थ. रा. वनमाळी, अेम. अे., यांची आदिमाया ही दीर्घ कथा आणि श्री. वरेरकर यांची तरतें पोलोद ही कादंबरी यांत खीसहवासाचा अनुभव नसलेल्या तरुणांच्या जीवनांतील प्रथम खीप्रवेश व त्या वेळचे अनुभव यांचें चित्र रेखाटलें आहे.

खी हें निसर्गाचें अमोघ अन्न आहे व निसर्गाचें कार्य करण्याकरिता ती पुरुषाला हार्ती घरते, हें प्रतिपादन “आदिमाया”च्या लेखकांचें शुद्धि आहे. पारधी सावजार्शी शुद्धामर्णे वागत नाही; पारध साधण्यासाठी त्याला सावजार्शी अनुनयनच केलें पाहिजे. खीजीवनांत ही अनुनयनवृत्ति पाहिजे. या अनुनयनाने दोन व्यक्ति—खी-पुरुष—अेकत्र येतात. आणि मग खी स्वतःचा अभिमान, पावित्र्य सारें काही विसरते. हो, पावित्र्यसुद्धा ! (पृ. १०६) सावज सर्पिडल्यावर खी ही पारध्याची भूमिका सोडून देते आणि प्रेमाभेवर्जी तेथे सौंदर्य आणि वात्सल्य शुभी राहतात ! हें सूत्र या कथेत गोविलें आहे. या कथेच्या द्वारे आधुनिक तरुणी

सील पुरुषीपणा, पुरुषास लाचार करण्याची, जायवंदी करण्याची वृत्ति, या गोष्टी अनैसर्गिक आहेत. निसर्गाच्या evolution च्या कार्याला विघातक आहेत, हे लेखकाने कॉलेजमधील निरनिराळ्या प्रवृत्तींच्या विद्यार्थिनींच्या स्वभावचित्रांनी दाखविले आहे. कॉलेजांतील चालू जीवनाच्या पार्श्वभूमीवर झाल्या आणि देवदत्त यांची स्वभावचित्रे अतिशय छोटून दिसत आहेत. संभाषणांनी पुस्तकाचा बराच भाग व्यापल्यामुळे प्रा. वनमाळी यांच्या भाषाशैलीचा अंक विशेष, चांगला व्यक्त झाला आहे. प्राध्यापकांनी आपल्या भोवतालच्या जीवनाचे असे शुद्धोपक परिशीलन करणे फार जरूर आहे, परिणामकारक आहे, हे प्रा. वनमाळी यांची आदिमाया वाचून कळेल.

तरतें पोलाद ही श्री. वरेरकर यांची कादंबरी अेका तरुण मनाचे विकसन दाखविणारी आहे. आरंभी हे नमूद केले पाहिजे की, 'तरतें पोलाद,' हे नांव का दिले ते कादंबरी वाचून झाल्यावरही समजत नाही ! नांवाच्या वाचतात गूढवादाच्या कांही रूढी पडल्यामुळे नांव निरर्थक होऊ लागले आहे.

प्रत्यक्ष कथानकांत कोणतेही मुख्य विचारसूत्र दिसत नाही आणि तरतें पोलाद म्हणजे काय ही शंका पुन्हा मनांत कायमच राहते. गोविंदा हा आपल्या जन्मवृत्तान्तामुळे समाजापासून दूर राहिल्याने त्याच्या वन्याचक्षा नैसर्गिक वृत्ति खुरटल्या होत्या. त्या वृत्ति, विशेषतः तारुण्यसहज वृत्ति, अेका मनमोकळ्या वृत्तीच्या युवतीच्या वात्सल्यप्रधान प्रेमांमुळे अंकुरित झाल्या. अेवढाच कथाभाग अत्यंत महत्त्वाचा आहे. परंतु या कथाभागावर, केवळ सहवासा-नेही अत्यंत झालेले पाळलेल्या मुलाविषयीचे मातृप्रेम, बडेजावी श्रीमंतांची नाती जोडण्यातील व्यवहारी वृत्ति, आपली जन्मदाती आजी दिसल्याबरोबर क्षणाघात जागे होणारे गोविंदाचे मन, अित्यादि प्रसंगांनी दडपण पडले आहे. राजकीय परिस्थितीत हिंदी सनदी नोकरांच्या मनाची होणारी तळमळ, मला सोबत पाहिजे मोहवत नको, हे नर्गिजचे मत व शेवटी पुरुषाची सोबत हवीशी वाटणे म्हणजेच मोहवत असे त्या मताचे पर्यवसान; अमर्याद होण्याची आवड, वाडिलांच्या संपत्तीचा मनमुराद भुषभोग घेत मार्क व अंजल यांच्या ग्रंथांचे अध्ययन करण्याची नवी फॅशन, अित्यादि गोष्टींनी रंगविलेले नर्गिजचे स्वभावचित्र हे आधुनिक युवतीवर्गाचे बरेचसे प्रातिनिधिक चित्र आहे. भाषेच्या साधेपणाची कमाल मर्यादा या कादंबरीने गाठल्यासारखे वाटते. कलेचा मागमूसुद्धा भाषेत कोठे दिसत नाही. कादंबरीचे हे स्वरूप पाहिल्यावर, श्री. वरेरकरांनी निदान शेवटचे प्रकरण म्हणून तरी प्रस्तावना लिहिली असती, तर बरे झाले असते असे वाटू लागते.

आधुनिक संसारांत तरुणांच्या विचित्र मनोवृत्तींमुळे विचित्रपणा कसा येतो, हे विचित्र संसार या कादंबरीत श्री. वा. दा. गाडगीळ यांनी दाखविले आहे. प्रा. वा. म. जोशी यांनी प्रस्तावनेत या कादंबरीतील विचारसूत्रांचा व व्यावहारिक वैशिष्ट्यांचा परिचय करून दिला आहे. कादंबरीचा विशेष म्हणजे हैदरावाद संस्थानांतील भाषा व वातावरण. यामुळे कादंबरीची आकर्षकता वाढण्यास मदत झाली आहे. नव्या पिढीत आधुनिकतेच्या आणि शुद्ध प्रेमाच्या नांवाखाली जी कामुकता आणि दांभिकता माजली आहे, तिचे वर्णन या कादंबरीत आहे आणि असा हेतु पुढे ठेवूनही लेखकाने औचित्य पाळले आहे; औचित्य पाळूनही स्वाभाविकता टिकविली आहे. सत्याभास अत्यंत केला आहे, तरी अनुभवाचा पाया भक्कम आहे, हे पटविले आहे. आधुनिक समाजातील भौदूपाचा दाखविताना त्यांनी जुन्या पिढीचीही गण केली नाही. दांभिकतेचे प्रकार निराळे अेवढेच. जुने व नवे दांभिकतेचेच.

बागत आहेत. ही दांभिकता दाखवून ते स्वस्थ वसले नाहीत. कारण मांडवलशाहीत यांचे मूळ आहे, ही कारणमीमांसा ते सांगतात आणि ते कारण दूर करतांना समाजाच्या खालच्या थरापासून पुनर्रचनेचे प्रयत्न होणे जरूर आहे, हाहि विचार त्यांनी स्पष्टपणे मांडला आहे. पुरोगामी तत्त्वज्ञानास त्यांचा विरोध नाही; झुलट त्याची आवश्यकता, निदान अपरिहार्यता, त्यांना मान्य आहे. फार काय, ते तत्त्वज्ञान प्रगतिकारक ठरावे अशी त्यांना तळमळ आहे. यासाठी प्रेमाचे कामुकतेपासून, आचारस्वातंत्र्याचे स्वैराचारापासून, विचारस्वातंत्र्याचे वैजवाव-दारपणापासून आणि नावीन्याच्या आवडीचे निष्क्रियतेपासून, रक्षण करण्याचा ते प्रसंगानुरूप सुपदेश करीत आहेत.

परंतु हे विचार ज्या कथानकांत मांडले आहेत ते फार विस्कळित आहे. कथानकाचे वस्त्र विचाराच्या मानाने फार विरविरित आहे. आणि कादंबरीतून कित्येक ठिकाणी निबंध बाहेर डोकावत आहेत. कथानकातून विचार मांडतांना, त्यांना अकल्पनीय घडामोडींचा आश्रय करावा लागला आहे, अद्भुत प्रसंगांची डिगळे लावावी लागली आहेत. ज्या स्वैरा-चाराचा धोका त्यांना दिसतो, तो ज्या परिस्थितीत संभवतो अशी परिस्थिती त्यांनी आपणच निर्माण करून ठेवली आहे आणि ती भुगययोजना म्हणून दाखविली आहे. ही विसंगति त्यांच्या लक्षांत आली नाही. प्रियकराचा विवाह झाल्यावर (प्रियेखेरीज दुसऱ्या स्त्रीशी) प्रियेने त्याच्या सहवासांत राहणे चालूच ठेवणे ही परिस्थिती निर्धास्त नाही. या परिस्थितीतून वैवाहिक जीवनांत विचित्र प्रसंग उत्पन्न होतात. अशिष्ट मार्गाने चालविलेले असले सहवास मोठमोठ्या कार्याचाहि नाश करतात. प्रियकराच्या कार्यात सद्कार्य करणे, हे निमित्त मात्र राहते, आणि शेवटी जे होण्याची कोणाचीहि अिच्छा नसते, ते होतें.

हुंडा नि हुंडल्या यांच्या खुळामुळे बालविवाहहि दुस्तर होत असत. प्रौढविवाहाच्या कालांतहि या गोष्टीचे बंड कायम असल्याने प्रौढत्व या अडचणीत आणखी अडचणीची भरच पडते. आणि शेवटी संसारांत विचित्रपणा उत्पन्न होतो. विवाहित लोकांवर पुन्हा प्रौढ-पणामुळे उत्पन्न झालेल्या प्रेमाचा बोजा पडतो आणि प्रिया व पत्नी हे दोन ध्रुव सांधतां सांधतां शेवटी सर्वच वैवाहिक जीवन गडूळ होतें. तीन कुमारी व तीन कुमार यांच्या जीवनांचे चित्र रंगवतां रंगवतां लेखकाने आपली जीवनाची कलरना स्पष्टपणे मांडली आहे. आणि कादंबरीच्या शेवटी हरिभायूंच्या पद्धतीप्रमाणे अका आश्रमाची स्थापना केली आहे. अवलोकन व त्याचे परिष्करण या दोन्ही गोष्टी लेखकाच्या ठिकाणी आहेत. फक्त त्यांची सांगड घालण्याची कथनकला अद्याप अपरिपक्व आहे. संस्थानी वातावरणांतील जीवनाचा परिचय करून देण्याचा त्यांचा भुपक्रम स्तुत्य आहे.

कादंबरीप्रांतांतून लघुकथेच्या प्रांतांत आपण आलों, तर तेथेहि आधुनिक तरुणांचे जीवन, विशेषतः वैवाहिक जीवन, हाच प्रमुख विषय आढळेल. अपवाद फक्त श्री. य. ग. जोशी ! श्री. जोशी यांच्या पुनर्भेट भाग ५ यांतील माणसे भोवतालच्या परिस्थितीत वावरणारीच आहेत. तरुण पिढीशीहि त्यांची दोस्ती आहे. तरुणांशी त्यांच्या गांठीभेटी होतात आणि त्या परिचयांत त्यांना दिसणारी दृश्ये आपल्या विशिष्ट दृष्टिकोनाने ते रंगवतात. अतिरिक्त ज्या कथा लिहिल्या जातात, त्याच कथांची कथानके झाली असतील तशी मांडून दाखवून, त्या कथांतील बनावटपणा दाखविण्याची श्री. जोशी यांची अेक पद्धत आहे. बाङ्मय आणि सत्य यांतील ते अंतर पाहिल्यावर सत्याची मुस्कटदात्री केल्याबद्दल तसत्या बाङ्मयाचा तिडूकारा बाटू लागतो. अुदा. या संग्रहांतील 'सुरवात आणि शेवट' ही गोष्ट. या कथासंग्रहांत कथापेशा स्वभाव-

चित्रे जास्त आहेत. सखाराम हे अेक अविस्मरणीय स्वभावचित्र आहे. तसेच, आपल्या दरिद्री हतप्रभ जीवनाचा विसर पडण्यासाठी कांही तरी समाधान वाटावे म्हणून चळवळींना पै पैसा देणारा रघुनाथ; आपण लोकांच्या पैशावर श्रीमंत झालो म्हणून आपली मुळे वांचत नाहीत, तो कोणालाहि दिला तर त्याचाहि वंश खुंटणार, या समजुतीने तो पैसा दोन्ही हातांनी उधळीत राहिलेला आणि पैसे कसे संपणार ही काळजी लागलेला घरमात्रक; सांचून राहिलेले आयुष्य घालविण्यासाठी विदाउट तिकीट भटकून लागलेला खादीवेषधारी “समाजसेवक;” केवळ पैशासाठी पैसे जमविणारा व स्वतः आपल्या ऋणकोपेक्षाहि दरिद्रीपणाने राहणारा रामदासीबुवांचा धनको; सखाराम या गोष्टीत तर सखाराम आणि त्याचा मालक ही दोन स्वभावचित्रे आहेत. वरील स्वभावचित्रांतील माणसे म्हणजे एक एक नमुना आहेत. सामान्य माणसांच्या गर्दीत ती वावरत असतात. त्यामुळे त्यांचे अस्तित्व आणि वैशिष्ट्य कोणाच्या सहसा लक्षांत येत नाही. परंतु श्री. जोशी हे जगाकडे कांही विशेष चौकसपणाने पाहत असल्याने त्यांच्या नजरेतून ती माणसे सुटली नाहीत. ही माणसे कोणतेहि तत्त्वज्ञान सांगत नाहीत, कोणाताहि मतप्रचार करीत नाहीत. फक्त ती आपणांस क्षणभर स्तब्ध करतात. ही व अशी माणसे लेखनासाठी निवडण्यांत श्री. जोशी यांचा कांही हेतु असेल का ! ते कांही कलावादी नाहीत. त्यांचा हेतु जो दिसतो तो असा की, जीवनाचे आधुनिकीकरण करण्याची जी सगळीकडे घाई उडाली आहे ती थांबवावी आणि त्या क्रांतिकारकांना सांगावे की, काय चालले आहे तुमचे ! टाकता काय ! स्वीकारता काय ! कोष्टके कशाची मांडता ! आडाखे कसले घसवता ! जीवन म्हणजे काय माथि-कांत येणाऱ्या स्वयंपाकघरांतील गोष्टी आणि फोलफटांचा चिवडा करण्याची यादी आहे ! आधुनिक जीवनातील दिखाऊ उत्साहाबद्दल, बेगडी उमेदीबद्दल, तकलादी तारुण्याबद्दल, ते मना पासून संतापतात. आणि त्यामुळे त्यांच्या लेखनांत तीव्र अपरोध पदोपदी व्यक्त होतो. वाच्याने पदर झुडाला असे त्यांनी कोठे वाचले की, वारा आला म्हणून खोवलेला पदर तिने वाच्यावर सोडला असे ते लिहितात. आपला समाज वाङ्मयांत जितका किडला आहे तितका सृष्टीत नाही, असे त्यांचे प्रामाणिक मत आहे (पृ. ४०). आणि याच्या झुलट कांही लेखक हातीं न येणारी झाडाचीं फुले आपल्या समाजवृक्षावर चिकटवून दाखवितात; त्याविषयी त्यांना असे म्हणावयाचे आहे की, आपल्या वाङ्मयांत जी आतषबाजी दाखविलेली असते ती लेखकाची हास असते. जीवन अितके सोपे नाही. “वाङ्मय म्हणजे शोभेची दारू आहे” (पृ. ४२). त्यांनी लिहिलेली ‘योगायोग’ ही गोष्ट पाहा. ते योगायोग वाङ्मयांत नियमांसारखे रंगविले जातात. हे पाहून त्यांनी वाङ्मयांतील जीवनाचे वाभाडे काढण्याचे ठरविलेले दिसते. हे सगळे करतांना त्यांची लेखणी जळफळत नाही, तर शांतपणे आपला विलास करीत असते. लेखणीचा तो शांत विलास ‘तो दिवस’ या लघुनिबंधांत दिसतो. आणि त्यासाठी श्री. जोशी यांच्या पुनर्भेटीचे वाचकवर्ग नेहमी स्वागतच करील.

श्री. य. गो. जोशी यांची पुनर्भेट संपवून चांदण्यांतील सावल्या वाचावयास घेतल्यावर आपण सदाशिव पेटेंतून नव्या पेटेंत आल्यासारखे वाटू लागते ! सदाशिव पेटेंतीलच अेक नवी पेट श्री. कवठेकर यांनी वसविली आहे. मध्यमवर्गीय पांढरपेशा समाजाचेच चित्रण बहुतेक लेखक करतात. परंतु नुसता पांढरपेशा वर्ग घेतला, नुसती सदाशिव पेट घेतली, तरी तोहि केवढा मोठा भाग आहे ! त्या अेकाच गागांत वाङ्मयाच्या मोठमोठ्या वसाहती स्थापन झाल्या आहेत. त्यांतील कांही नवोदित प्रश्नांचा ते प्रश्न सोडविण्याच्या अिच्छेने श्री. कवठेकर अंहापोह करीत असतात. झुदाहरणार्थ, ‘अंध अंधारी त्रैसले,’ ही संग्रहांतील गाजलेली गोष्ट घ्या-

मतप्रचारक हा शब्द बद्दु झाल्यामुळे श्री. कवठेकरांना तो लावणे चांगले नाही. तसेच नुसते कलावंत म्हणण्यांतहि त्यांची निंदाच होतील ! तेव्हा मतप्रचार करण्याची कला सावलेले ते अेक लेखक आहेत, असे म्हणणे फारसे आक्षेपाई होणार नाही. केवळ जीवनाचा अेखाडा माग मोठा मजेदार सुंदर दिसला म्हणून ते तो रंगवीत नाहीत, तर जीवनाच्या कांही भागांत कांही तरी खटकते आहे ते नीट करण्यासाठी लिहितात. विधवाविवाहाची अपयुक्तता, आवश्यकता, या गोष्टी नव्या नसूनहि त्यांना असे वाटते की, अद्याप तो प्रश्न चांगलासा सुटलेला नाही. यासाठी त्यांनी, 'अंध अंधारी वैसेले,' ही लघुकथा लिहून पाहिली आहे. आधुनिक जगांत जगणाऱ्या विधवेचे हाल या कथेत वर्णन केले आहेत. पतिमुखाचा कांहीहि अनुभव नसलेली विधवा मनाने कुमारीच असते. त्या कुमारींना बाहेरच्या वातावरणाची ओळख झाल्यावर जुन्या जमान्यातील संथमाची साधने निष्फळ ठरतात. शरीर आवरले की झाले, मन आपोआप गप्प बसते; हा विधवांच्या आचारधर्माचा पाया आहे. तो किती अशास्त्रीय आहे, हे अेका विधवाकुमारीच्या हृदयद्रावक कथेने दाखविले आहे. परंतु या गाजलेल्या कथेपेक्षाहि; 'भिकारी तू आहेस,' ही गोष्ट जास्त परिणामकारक आहे. अेका प्रौढ, सुसंस्कृत, सुशिक्षित डॉक्टरचे ते मनोविश्लेषण अत्यंत अुद्धोधक आहे.

बाकीच्या गोष्टींची मुख्य घडण प्रसंगनिष्ठ आहे. त्यांत मानवी मनाचे धागेदेरे आहेत. परंतु शेवटी कलाटणी मिळते ती आकस्मिक कारणांमुळे मिळते. 'जरा हांस वरं गोड' मधील प्रमोदने अुत्तरेकडे धाव घेतली, ती केवळ पत्नीच्या शरीराचा विरह होऊन असे दिसते. त्यापेक्षा घरा-बाहेरच्या जगांत सुखाचा शोध करून नंतर तो परत आला असता, तर त्यामुळे कथानक भरदार झाले असते. 'हेहि पशुच' ही गोष्ट तर केवळ प्रसंगावर अुभारलेली आहे. जिवलग दोस्ताहि मित्राच्या पत्नीविषयी वैपयिक वासना वाळगतो आणि प्रसंग साधून दगा देतो, अेवढेच यांत दाखविले आहे. 'जातिवंताचे मन' ही गोष्ट, 'जरा हांस वरं गोड' याच गोष्टीतल्या मालमसाल्यावरून तयार केली आहे. सुलभेकडून मनूकडे हे जगदीशचे मानविक स्थित्यंतर, हा या गोष्टीतला महत्त्वाचा भाग अेका वाक्यांत आवरला आहे ! अेवढे सोडले तर बाकी सगळे ठीक आहे. 'अन्नावाचून मारलं ग !' यांत त्या गोष्टीच्या शेवटी विटलचा मृत्यु घडवून आणण्याचे कांहीच कारण नव्हते; का 'अन्नावाचून मारलं ग !' हे विठाभीचे अुद्गार जास्त करुणाजनक ठरावेत यासाठी, शोकरस चढविण्यासाठी, विठोवाला मारले आहे ! गोष्टी वाचण्याच्या भरांत वाचक आचार्य कालेलकरांचे पत्रहि वाचून जातो. आणि ते पत्र अभिप्रायात्मक असले, तरी त्याचा पूर्वार्ध वाङ्मयाविषयीच्या सर्वसामान्य तत्त्वांची चर्चा करणारा असल्याने, तोहि परिणाम अेक लाभच आहे. प्रसंगांनी कथानकास कलाटणी देण्याच्या अैवजी, त्या प्रसंगांचे मनावरील परिणाम सांगून, त्यांचे परिशीलन करून, गोष्टीचा समारोप गांठावा असे श्री. कवठेकरांस सांगावेसे वाटते. गोष्टीची शीर्षके सूचकतेच्या बाबतीत फारच अगुरी व प्रसंगां विपरीत ठरतात हीहि अुणीव या कथासंग्रहांत भासते.

श्री. य. गो. जोशी व श्री. कवठेकर हे स्थानसिद्ध लेखक झाले आहेत. त्यांच्या कथासंग्रहांनंतर तपश्चर्या चालू असलेल्या लेखकांपैकी श्री. वि. ग. भिडे यांचा कण्हेरीची फुले हा कथासंग्रह वाचला आणि कथासंग्रहास चुकून किती सार्थ नांव मिळाले आहे, या विचाराने फार वाअीट वाटले !

चालू जमान्यांत आपला निभाव लागणार नाही असे वाटूनच की काय, श्री. वि. ग. भिडे यांनी शहरी वातावरण सोडून, शिकलेली माणसे सोडून, चाकोरीबाहेर जाऊन रामोशी वगैरे

लोकांच्या प्रांतांत प्रवेश केला आहे. परंतु प्रांत बदलला तरी त्यांना मन बदलता आले नाही. आणि त्यामुळे रामोशी विश्वविद्यालयीन तयारी प्रणयाराधन करीत आहे, असे दिसावे तेथे दिसतात. माळी आणि रत्नाकरांची निकारीण यांचे कृजन या पुस्तकात ऐकू येते. १-२ कथांत समाजातील खालच्या घरांत हिंडून आल्यावर लेखकाने पुन्हा शहर गाठले आहे. परंतु माणसाच्या गर्दीत राहूनही अवलोकनशक्ति घेताघाताची असल्याने, त्यांना गोष्टीसाठी सांपडलेले प्रसंग अगदीच मामुली आहेत. याच पुस्तकांत कांही लोककथाही आहेत. लोककथांबद्दल लेखकाची काय कल्पना आहे, ते त्याने स्पष्ट केले असते तर बरे झाले असते. मंत्रतंत्रामुळे कथानकांत रहस्य उत्पन्न करून ती जादू-मंत्र करून सोडविणे, या प्रकाराला ते लोककथा समजत असावेत. श्री. भिडे यांचा ग्रंथ श्री. य. ग. जोशी यांनी प्रकाशित केला आहे. श्री. जोशी यांचा असा घंदे-वार्दक संघर्ष येण्यापूर्वी बाळ्यानी संघर्ष श्री. भिडे यांनी जोडला असता, तर त्यांना कण्हेरीची फुले वेंचण्याची वेळ आली नसती. भाषेच्या वाचतात तर त्यांनी बरीच दक्षता बाळगणे जरूर आहे. 'मन खोल्हन' हे लिहिल्याबद्दल श्री. भिडे यांनी गैरसमज करून घेऊ नये.

श्री. भिडे या तरुण मित्रांची मेट घेऊन जरा खट्ट झालेले मन श्री. कटककर यांच्या मंदज्योतीच्या प्रकाशांत प्रसन्न झाल्याखेरीज राहिले नाही. नाट्यछटेच्या प्रांतांत श्री. कटककर यांनी कै. दिवाकर यांच्या स्थानापर्यंत मजल गांठली आहे. नाट्यछटाकारास लागणारे गुण त्यांच्या ठिकाणी स्वभावतः आहेत, हे त्यांच्या नाट्यछटांवरून दिसून येते. 'मंदज्योति' या पुस्तकांत त्या नाट्यछटा आरंभी छापल्या असल्या तर बरे झाले असते. तरी निदान वाचकांनी पृ. ८१ ते १०४ हा भाग आधी वाचावा आणि मग १ ते ८० ही पाने वाचावीत. सामान्य माणसांच्या व्यवहारी जगांत ज्या अनेक विसंगति दिसतात त्या दुरून पाहणाऱ्यांस विनोदी दिसतात. त्या विसंगती ज्यांच्या ठिकाणी उत्पन्न होतात त्यांना त्यांची जाणीव नसते, हा त्या विनोदाचा प्राण आहे. दुरून पाहणाऱ्यांस त्यांतील आनंद अनुभविता येतो. आपल्या अव-गुणांचे समर्थन करतांना, आपल्या प्रियसाचे कौतुक करतांना, आपल्या पराभवावर पांघरुण घालतांना, या विसंगती उत्पन्न होतात. असे प्रसंग निवडून, त्यांचे मोजक्या उद्गारांत संपूर्ण चित्र रेखाटून, श्री. कटककर यांनी आपल्या नाट्यछटा मनोवैधक केल्या आहेत. कांही नाट्य-छंदांतून दोन तीन नाट्यछटांचे मिश्रण झाल्यासारखे वाटते. नाट्यछटेतील मध्यवर्ती कल्पना पक्की करून ती कवरना हळू हळू उकलविणारे प्रसंगसूचक उद्गार रचणे जरूर असते. नाट्यकथेची मांडणी मावगीतासारखी पाहिजे. या दृष्टीने श्री. कटककर यांनी आपल्या कांही नाट्यछटांवर फेरनजर फिरवावयास पाहिजे.

नाट्यछटा लिहिणाऱ्या कुशल लेखकास कथेसाठी कितीतरी प्रसंग सापडावेत हे अगदी साहजिकच आहे ! अेखाद्या प्रसंगाचे नाट्यछटेने चित्रण करतांना अतिशय संयम ठेवावा लागतो. परंतु कांही प्रसंग अतके परिणामकारक असतात की, ते मनोक्तपणे कथन केल्याखेरीज मनाचे समाधान होत नाही. परंतु या संग्रहांतील लघुकथा वाचल्यानंतर मात्र असे कांही समाधान श्री. कटककर यांनी मिळविले असेल असे वाटत नाही. ८१ ते १०४ या पानांखेरीज राहिलेल्या भागांत ज्या लघुकथा आहेत त्या अगदी सामान्य आहेत, त्यांना लघुकथा म्हणणे कठीण आहे. कांही कथांत लघुकथेला लागणारी सामग्री आहे, परंतु सांगण्याची पद्धति अगदी मामुली असल्याने त्यांना लघुकथेचे सौंदर्य आले नाही. 'पेन्शनर', या गोष्टीची सुंदर लघुकथा करण्यास त्या हकीकतीची रचना बदलली पाहिजे. सुरुवात 'पेन्शनर' या शब्दावरील ठराविक विनोदाने आणि शेवट अगदी गंभीर, असे विचित्र मिश्रण (गोष्टीचे नांव

सुद्धा विपरीतार्थसूचक आहे !) झाले आहे. 'पति की पातिव्रत्य' ही कथा चांगली आहे. शब्द-चित्रांत 'हत्यारांचा कायदा' हे केवळ हत्यारं या शब्दावरील कोटीवर रचलेले विनोदी शब्दचित्र बरे आहे. 'विक्रमवहादर', सुंबाच्या अफाट पसान्यामुळे होणारी चुकामुक वर्णन करणारी 'अचानक भेट', 'प्रेमाची वेवदशाही', 'शिष्याच्या दुकानांत' अत्यादि कथांतील विनोद अगदी सामान्य वाचकांच्या अपेक्षेअतःच आहेत. निबंधांत चुचुरीतरणा आणण्यासाठी विनोद केला पाहिजे अशा समजुतीचा प्रभाव वराच दिसतो. 'लग्नघर' या निबंधाचा शेवट तर अगदीच शालेय आहे.

थोडक्यांत सांगावयाचे म्हणजे श्री. कटककर यांनी नाट्यछटेच्याच क्षेत्रांत आपले लक्ष्य ठिकवावे; अंतर प्रांतांत विहार करून वाचकांचा अपेक्षाभंग करू नये. नाट्यछटा लिहितांना त्यांना जी सूक्ष्म दृष्टि असलेली दिसून येते ती कथाप्रांतांतहि असेल अशी अपेक्षा उत्पन्न होते आणि ती फोल ठरते ! विनोदशुद्धि त्यांच्या ठिकाणी आहे परंतु ती अद्याप अपरिपक्व आहे, तोपर्यंत त्यांनी शाब्दिक कोट्या करून ती राखू नये, असे त्यांस मित्रप्रेमाने सांगावेसे वाटते. नाट्यछटेच्या प्रांतांत त्यांना बरेच यश मिळाले आहे. ते वाढीस लावणे हे कार्य अेकाग्रपणे करण्याअतः म्हत्वाचे आहे.

संपादकीय

'साहित्य पत्रिके'चा हा १४ व्या वर्षाचा पहिला व माझ्या संपादकत्वाखालील पांचवा अंक होय. मागील अंक प्रसिद्ध झाल्यावर, 'झंकार' या प्रो. ना. सी. फडके, अम. अ., हे सहायक : Director असलेल्या साप्ताहिकांत (दिनांक १७-११-४०) 'कोरखळ्या' या सदरांत त्यांच्यावर "‘पत्रिका’ की अत्याचार !" या शीर्षकाखाली, बरीचशी टीका आली होती. प्रो. फडके, या वर्षाचे संमेलनाध्यक्ष, हे त्या पत्राचे सहायक : दिग्दर्शक नसते, तर त्या टीकेला उत्तर देण्याचीहि तादृश जरूर नव्हती. परंतु खुद्द तात्यासाहेब केळकर, अध्यक्ष, साहित्य परिषद, यांनी अेका जाहीर प्रसंगी नामोल्लेखपूर्वक मला तशी सूचना दिली असल्यामुळे, त्या आक्षेपांचा, जागेच्या अंमानी अगदी थोडक्यांतच, परामर्श घेणे आवश्यक आहे.

वास्तविक पाहतां प्रस्तुत अंक हेच त्या आक्षेपांना सक्रिय उत्तर आहे. परंतु त्याव्यतिरिक्तीह त्यांचा विधानशः समाचार घेणे अस्थानी होणार नाही. सदरहू आक्षेपांनी साहित्य पत्रिकेचा गेला अंक हा दिवाळी अंक समजून, "अंतर मासिकांनी व वृत्तपत्रांनी अेकाहून अेक सुंदर अंक काढले," परंतु पत्रिकेचा तो अंक मात्र "आकर्षक व वाचनीय" या दोन विशेषणांच्या अपेक्षेने "भिकार" निघाला, असा शेर मारला होता.

या आक्षेपाला "पत्रिके"चा तो अंक दिवाळी अंक नव्हता; आकर्षकपणाची चैन साजरी करण्यासारखी सांपत्तिक परिस्थिति व मनःस्थितीहि, पत्रिकेच्या संचालक संस्थेची नाही; व वाचनीय मजकूर कोणता हे ठरविणे हे ज्या त्या वाचकांच्या अभिरुचीवर अवलंबून आहे; अेवढेच उत्तर दिले म्हणजे पुरे आहे. घरामागील अुकीरडा अुकरण्याचा अुयोग करणाऱ्या अेका कोंबड्याला सांपडलेले अेक मोती, त्याला जोषळ्याच्या अेका दाण्याच्याहि योग्यतेचे वाटले नाही; ही आपला लहानपणचा दोस्त आसाप याने सांगितलेली गोष्ट अजून आपण म. सा. प. (१४-१-१३)

थोडीच विसरलो आहो ! आपल्याला काय अिष्ट अन्न आहे हे ज्याचे त्याला माहीत. पत्रिकेच्या संपादकाची अभिरुचि कोपरखळ्या मारण्याची सवय जडलेल्या टवाळापेक्षा भिन्न आहे, याला त्याचा नाअिलाज आहे. या अुत्तरांत अर्थात्, “निम्मी पृष्ठे सरळ रद्दीच्या टोपलीत टाकण्याच्या योग्यतेची आहेत.” या विधानाचा अंतर्भाव झालाच. — ‘रद्दीतील रत्ने’ शोधून काढण्यासाठी उद्याच्या अतिहाससंशोधकांनी कांही थोरांमोठ्यांच्या केराच्या टोपल्या तपासल्या, तर त्यांत माझ्यासारख्या सामान्य माणसाच्या दृष्टीने आज अुत्कृष्ट ठरलेल्या कित्येक कादंबऱ्या, नाटके आणि ललितप्रबंध सांपडणारच नाहीत, असे तरी कोण सांगू शकेल !

पुढे या आक्षेपकाने क्लिष्ट भाषेचे अुदाहरण म्हणून श्री. मर्देकर यांच्या ‘माध्यम’ या लेखांतील अेक अुतारा देऊन, “अशा लेखकाची चांगली ‘तेलपाणी’ लावून संभावना केली पाहिजे,” असे सार्विक संतापाचे अुद्गार काढले आहेत. श्री. मर्देकर यांच्या लेखांत चित्रकलेच्या विवेचनाच्या अनुसंधानाने तेल व पाणी हे शब्द आलेले पाहून या लेखकाला आपला वृत्तिच्छेद झाल्यासारखे दुःख झालेले दिसते. ‘तेलपाणी’ लावण्याचा मुख्य व्यवसाय असणारे हे कोणी लेखक जर फावल्या वेळी ‘झंकार’मधील कोपरखळ्या लिहीत असतील, तर सहायक : दिग्दर्शकांना नुकतेच ते सदर बंद करणे कां भाग पडले याचे वेगळे कारणच पाहावयास नको. त्या अंकांतील यशवंत कवीच्या कवितेच्या चरणांतून या लेखकाला ‘दोग्ग्री-पुर्ग्री’सारखे निवडुंगाचे फड अुगवलेले दिसत आहेत. “प्रायेणैवविधे कार्ये पुर्ग्रीणां प्रगल्भता ।” असा त्या शब्दाचा कालिदासानेहि आपल्या कुमारसंभवांत प्रयोग केलेला स्मरतो. कालिदास हा आपल्या कवितेतून निवडुंगाचे फड अुभे करणारा कवि नाही, अशी माझी समजूत होती; पण या कोपरखळ्या मारणाऱ्याच्या लालित्य संशोधक अिंद्रियाच्या पुराव्याने ती आता चुकीची ठरली आहे. कवि यशवंतांना कोपरखळीचा मार बसून या शब्दाच्या पुराव्याने ते ‘कंत्राटी कवि’ तर ठरलेच, पण त्यांतल्या त्यांत त्यांना अेवढेच समाधान मानण्याला जागा आहे की, या निवडुंगाच्या फडांच्या लागवडीच्या कामांत वैदिक सूक्तकारांवरोबरच आपल्याला निदान कालिदासासारख्या अेका सामान्य राजाश्रयी कवीची सोबत तरी आहे. असो.

पत्रिकेच्या त्या अंकांतील लेख वाचून कोणाचेहि “प्राणोत्क्रमण” झाले नाही व ते छापण्यांत वाचकावर “अत्याचार”हि होत नाही, ही कोपरखळ्यांच्या लेखकांकडून आक्षेप ठरलेल्या लेखाबद्दल ‘चित्रा’ (सुबशी) या साप्ताहिकांत आलेल्या अेका वाचकाच्या पत्रिकेच्या संपादकाचे समर्थन करणाऱ्या पत्रावरून, व त्या लेखाचा अुतारा ‘अुषा’ (सुबशी) या लोकप्रिय मासिकाने सविस्तर घेतला यावरून, परस्पर सिद्ध होणारी गोष्ट आहे. संपादकांच्या आडनांवावर केलेल्या ‘काळेपाण्याच्या’ निरुद्ध कोटीबद्दल तर न बोलणेच बरे. तेव्हा कोपरखळ्या मारण्याची-सवय अेकंदरीत वाओटच, हे जे सहायक : दिग्दर्शकांना अितक्या अुशीरां पटले, ते थोडे अगो तरच कळले असते, तर ‘पत्रिके’च्या गेल्या वर्षाच्या तीन अंकांबद्दल खाजगी रीतीने प्रशंसापर उद्गार काढणारे संमेलनाध्यक्ष प्रो. ना. सी. फडके, यांच्या साहाय्य : दिग्दर्शनाखालील साप्ताहिकाच्या अेक विशिष्ट सदरांतील कांही मजकुराबद्दल असे कटु शब्द लिहिण्याचा अप्रिय प्रसंग माझ्यावर यावयाचा टळला तरी असता. असो.

यानंतर श्री. गं. दे. खानोलकर यांनी ता. १ डिसेंबर १९४० च्या समीक्षकांच्या अंकांत त्याचा निरोप घेतां घेतां, “श्री. काळे यांनी न पाळलेली जबाबदारी” या स्फुटांत मी पत्रिकेच्या गेल्या अंकी संपादकीय न लिहिल्याबद्दल माझा अभिक्षेप करण्याची अुठाठेव केली आहे, तिकडे वळतो.

ते म्हणतात त्याप्रमाणे “संपादकीय नसलेली पत्रिका संपादन करण्याचें कार्य महाराष्ट्र साहित्य परिषदेचे श्री. देसवंडीकर श्री. काळ्याभितकेंच भुक्तृष्ट अगर निष्कृष्ट करूं शकतील.” याबद्दल मला मुळीच शंका नाही. पण तें श्री. खानोलकर यांना मात्र करतां यावयाचें नाही, अशी ज्यांनी माझी पत्रिकेचा संपादक म्हणून योजना केली त्यांची खात्री होती; याला माझा नाअिलाज आहे. श्री. खानोलकरांचे या स्फुटांतील पत्रिकेच्या अंतरंगाबद्दलचे टीकात्मक शुद्दगार कोणत्या मनःस्थितीतून निर्माण झाले आहेत, याची जाणीव श्री. खानोलकरांच्या संपादकीय चरित्राबद्दलची व महत्त्वाकांक्षांबद्दलची ज्यांना माहिती आहे, त्यांना मी आपल्या शब्दांत करून देण्याची गरज नाही.

श्री. खानोलकर यांच्या अितका नसला तरी श्री. लाड यांचा व माझाहि थोडासा परिचय असून, श्री. लाड यांच्या पत्रिकेबद्दलच्या सूचना व रत्नागिरी संमेलनाचा पत्रिकेबद्दलचा ठराव यांबद्दल योग्य तो विचार कार्यकारी मंडळांत व श्री. लाड यांच्या माझ्या भेटींत झाला होता व याबद्दल त्यांचा उपयोग करण्याचा शुपक्रम सुरू आहे. श्री. लाड यांनी पुस्तकपरीक्षणासाठी ज्या प्रकारची समिति सुचविली होती तिची योजना अव्यवहार्य आहे, हें माझें मत मी रत्नागिरी येथे त्यांना बोलून दाखविलें होतें व तेंच प्रत्यक्ष अनुभवांत खरें ठरतें. श्री. लाड यांची साहित्य-विकासाबद्दलची आस्था, तळमळ, तयारी व योग्यता यांबद्दल कोणाचें दुमत असेल ! पण त्यांना देखील आज आठ महिन्यांच्या अवधीत त्यांनी पूर्वीच व्याख्यानरूपाने मांडलेल्या विषयांवरील एक परीक्षण आणि एक निबंध, (लिहून पाठविण्याचें कबूल केलेलें असून व तें पार पाडण्याची उत्कट अिच्छा असूनहि,) कार्यव्यापृत्यमुळे लिहून पाठविण्यास फुरसत मिळालेली नाही. तीच स्थिति केवळ अेकच लेख लिहिण्याबाबत प्रा. कृ. पां. कुलकर्णी यांची आहे. तेव्हा अशा जिद्दाळ्याच्या साहित्यिकांची जर इतकी अगतिक परिस्थिति आहे, तर श्री. लाड यांची, अनेक अधिकारी पण कार्यबहुल व दूरदूरच्या ठिकाणी राहणाऱ्या विद्वानांची समिति बनवून तिच्याकडून पुस्तकपरीक्षणे लिहवून घेण्याची, योजना कशी सफल करतां येणार ! याचसाठी, ज्यांचें साह्य मला सद्दल सुलभतेने मिळण्यासारखें होतें, अशा कांही सन्मान्य स्थानिक साहित्यिकांची मदत करण्याबद्दलची आश्वासनें मी मिळविलीं असून त्याचेंच दृश्यफल म्हणजे या अंकांतील परीक्षणविभाग होय. ज्यांचीं नांवें प्रसिद्ध करण्यास त्यांची मला परवानगी नाही, त्या या माझ्या साहित्यिक लेखांचे त्यांच्या या अमोल साहाय्याबद्दल जेवढे आभार मानावे तेवढे थोडेच आहेत.

के. नारायण काळे

सुलासा

गेल्या अंकी श्री. ना. गो. चापेकर यांनी परीक्षण केलेल्या “हिंदूंच्या सामाजिक संस्था” या पुस्तकाबद्दलची माहिती— “Hindu Social Institutions” by Pandharinath H. Valavalkar, Ph.D., LL.B.; Publishers— Longmans, Green & Co. Ltd. Price Rs. 7-8-0. अशी आहे. गेल्या अंकी ती देण्याचें अनवधानाने राहून गेलें; संपादक, म. सा. प.

साभार स्वीकार

फ्रान्सची झांशीवाली—ले० न. चिं. केळकर; प्रका० दि अिंटर नॅशनल बुक सर्व्हिस, पुणे ४; मूल्य १२ आणे.

महाराष्ट्र-साहित्य-परिषद्

विशेष साधारण सभा

म. सा. परिषदेची विशेष साधारण सभा ता. २४ नोव्हेंबर १९४० रविवारी सायंकाळी ४।। वाजतां परिषदेच्या सभागृहांत भरली होती. सभेस पुढील ३० सभासद आले होते :—

श्री. न. चिं. केळकर (अध्यक्ष), रा. व. दा. ग. पाध्ये, श्री. गो. कृ. मोडक, श्री. कृ. गो. मराठे, श्री. गं. गो. पुंडलीक, श्री. पां. र. अंबिके, श्री. य. ल. गुण्ये, श्री. रा. भा. भागवत, श्री. के. नारायण काळे, श्री. व्यं. गो. ढवळे, श्री. वि. धों. कुळकर्णी, प्रो. रा. श्री. जोग, श्री. ग. गं. जांभेकर, प्रो. द. वा. पोतदार, प्रो. वा. म. जोशी, प्रो. व्यं. शं. शेजवलकर, श्री. द. र. कवठेकर, श्री. गो. ग. तळवलकर, प्रो. स. वि. आपटे, श्री. गं. वा. सरदार, प्रि. ध. रा. गाडगीळ, श्री. नी. शं. नवरे, श्री. ज. श्री. वाघ, श्री. श्री. बा. जोग, श्री. दि. वि. काळे, श्री. गं. व. ग्रामोपाध्ये, श्री. ज. अ. नरवणे व रा. सा. र. लु. जोशी.

पटवर्धन स्मारक समितीचे क्रमांक प ३७८ ता. १५ नोव्हेंबर १९४० चे पत्र वाचून दाखविण्यांत आले. या पत्रांत नमूद केलेला ठराव येणेंप्रमाणें :—

“पुढे लिहिल्याप्रमाणे योजना म. सा. परिषदेकडे कळवावी व त्याबाबत म. सा. परिषदेच्या साधारण सभेचा ठराव होअील तो या समितीस कळवावा अशी विनंती म. सा. परिषदेस करावी. योजना अशी :—

(१) पटवर्धन स्मारक समिति म. सा. परिषदेस खालील अटीवर रु. सात हजारांची देणगी देण्यास तयार आहे.

(२) वरील देणगीच्या पोटी रु. ५० किंवा त्याहून अधिक देणगी समितीकडे ज्यांनी दिली आहे अशांची नावे वरील सात हजारांच्या हिशेबांत बसतील व जी परिषदेकडे समितीकडून लिहून कळविली जातील त्या नावांचा समावेश परिषदेच्या नियमान्वये जे परिषदेचे सभासदांचे वर्ग आहेत त्या त्या वर्गांत करण्यांत आला पाहिजे.

(३) म. सा. परिषदेने वरील देणगीची रक्कम “माधवराव पटवर्धन सभागृह” या नांवाचे सभागृह म. सा. परिषदेसाठी बांधण्याच्या कार्या खर्चावी.

(४) हे सभागृह शक्यतोवर अि. स. १९४१ पूर्वी तयार व्हावे.

(५) या सभागृहाचा नकाशा म. सा. परिषदेने तयार करवून त्यास या समितीची पूर्व-समति मिळवावी.

(६) म. सा. परिषदेने ही देणगी स्वीकारल्याबाबतचा आपल्या साधारण सभेचा ठराव सुमारे चार महिन्यांच्या आंत अिकडे कळवावा.”

यानंतर पटवर्धन स्मारक समितीच्या ठरावासंबंधी परिषदेच्या कार्यकारी मंडळाने केलेल्या शिफारशी वाचून दाखविण्यांत आल्या.

(१) प्रि. ध. रा. गाडगीळ यांनी खालील ठराव सभेपुढे मांडला व त्यास रा. व. दा. ग. पाध्ये यांनी अनुमोदन दिले :—

“स्मारक-समितीने देणू केलेल्या रु. ७००० च्या देणगीचा आभारपूर्वक स्वीकार

करून परिषदेच्या अंकंदर अिमारतीचा अेक भाग म्हणून 'माघवराव पटवर्धन सभागृह' बांधण्यांत यावें. स्मारक-समितीने आपल्या पत्रांत अुल्लेखिलेल्या अटीपैकी क्र. २ व ३ साधारण सभेस पूर्ण मान्य आहेत. अट क्र. ४ यांत '१९४१ च्या पूर्वी' याअैवर्जो '१९४१ अखेरपर्यंत' अशी दुरुस्ती करावी. अट क्र. ५ संवधाने असें सुचविण्यांत येत की पटवर्धन स्मारक समितीने नकाशास मान्यता दिल्यानंतर नकाशांत कांही फरक योग्य वाटल्यास कार्यकारी मंडळास ते करण्याचा अधिकार राहावा."

चर्चेनंतर ठराव सर्वानुमतें मान्य करण्यांत आला.

(२) "पटवर्धन स्मारक-समितीच्या पत्रांतील अट क्रमांक २ प्रमाणे स्मारक-समिती कळवील त्या गृहस्थांची नावे योग्य त्या वर्गांत दाखल करून घेण्याचा अधिकार कार्यकारी मंडळास देण्यांत येत आहे."

हा ठराव प्रि. घ. रा. गाडगीळ यांनी सुचविल्यानंतर त्यास प्रो. वा. म. जोशी यांनी अनुमोदन दिलें व ठराव सर्वानुमतें मान्य करण्यांत आला.

(३) यानंतर सभेत ठराव मान्य झाला तो येणेंप्रमाणें :—

"संवंध तळमजल्यावर सभागृह सर्व सुखसोयीसह बांधण्यास १०००० रु. लागतील असा अंदाज आहे. तेव्हा ही रक्कम पुरी करण्यास अिमारतनिर्धीतून रु. ३००० पर्यंत या कामी खर्च करण्याकरिता कार्यकारी मंडळास अधिकार देण्यांत येत आहे."

सूचक—प्रि. घ. रा. गाडगीळ. अनुमोदक—श्री. य. रा. दाते.

(४) यानंतर प्रि. घ. रा. गाडगीळ यांनी नियोजित 'पटवर्धन स्मारक सभागृह' बांधून झाल्यावर त्याचें ट्रस्टडीड परिषदेच्या ट्रस्टींच्या नावे करण्यांत यावें अशा अर्थाचा ठराव सभेपुढे मांडला व त्यास श्री. य. रा. दाते यांनी अनुमोदन दिलें. चर्चा झाल्यावर या प्रश्नाचा विचार वार्षिक साधारण सभेत व्हावा असें बहुतेक सभासदांचें मत दिसल्यावरून प्रि. घ. रा. गाडगीळ यांनी अध्यक्षंच्या परवानगीने मांडलेला ठराव परत घेतला.

(५) प्रो. द. वा. पोतदार यांनी "संकल्पित 'माघवराव पटवर्धन सभागृह'ची सर्व योजना व तजवीज करून काम पुरें करून घेण्याचा अधिकार ही साधारण सभा कार्यकारी मंडळास देत आहे." असा ठराव सुचविला व त्यास प्रो. वा. म. जोशी यांनी अनुमोदन दिलें. ठराव सर्वानुमतें मान्य करण्यांत आल्यानंतर अध्यक्षांनी सभा विसर्जन केली.

परिषद्द्वार्ता



(चिटणीसांकडून)

ता. २४ नोव्हेंबर १९४० या दिवशी भरलेल्या कार्यकारी मंडळाच्या सभेत रत्नागिरी संमेलनातील १७ व्या ठरावाच्या अंमलबजावणीसंबंधाने पत्रिकासमितीने केलेल्या शिफारशीचा विचार करण्यांत येऊन त्यास मान्यता देण्यांत आली. त्याचप्रमाणे कै. माधवराव पटवर्धन स्मारक समितीने नियोजित माधवराव पटवर्धन सभागृह बांधण्यासाठी देवू केलेल्या रु. ७००० रकमेचा व अटीसंबंधी चर्चा होऊन साधारण सभेस शिफारशी करण्यांत आल्या.

संमेलन— सोलापूर येथे भरणान्या आगामी म. सा. संमेलनाच्या स्वागत मंडळाची गेल्या महिन्यांत स्थापना होऊन संमेलन कार्यकारी मंडळ नेमण्यांत आले. कार्याध्यक्ष : श्री. वि. मि. साठे; कार्योपाध्यक्ष : श्री. बाबूराव जकल, श्री. अत्तरदे व श्री. रा. शं. राजवाडे; खजिनदार : प्रो. गो. प. पटवर्धन; संयुक्त सरचिटणीस : श्री. शं. नी. जामदार व श्री. द. व. मुद्गल; चिटणीस : श्री. बसलिंगप्पा शेठे, प्रो. मेहेता, श्री. शं. गो. पटवर्धन, श्री. ना. न. दामले व श्रीमती सरस्वतीबायी किलोस्कर.

संमेलनाच्या कार्यकारी मंडळांत सोलापूर शहरांतील व जिल्ह्यांतील मिळून २४ सभासदांची नेमणूक झाली आहे. संमेलनाच्या कार्याच्या मार्गदर्शनाकरिता सोलापूर नगरवासीयांचे एक सल्लागार मंडळहि नेमण्यांत आले आहे.

संमेलनाध्यक्षपदासाठी ता. ६ जानेवारीपर्यंत सुचविलेल्या १७ नांवांपैकी सहांनी आपली संमति देण्याचे नाकारिले. व दोवांकडून स्मरणपत्रे पाठविली असताहि कांहीच उत्तर आले नाही. सुरलेली नव्हे नावे घटनेच्या नियमाप्रमाणे नियामक मंडळाच्या सदस्यांकडे रीतसर निवडणुकीसाठी पाठविण्यांत आली असून मतमोजणी ता. ५ फेब्रुवारी या दिवशी होणार आहे.

परीक्षा— प्रतिवर्षाप्रमाणे यंदाहि प्राज्ञ व विशारद या परीक्षा नोव्हेंबर १९४० मध्ये घेण्यांत आल्या. 'प्राज्ञ'परीक्षेसाठी अेकूण ६९ अर्ज आले होते. अुपस्थित अुमेदवारांची संख्या ६३ होती. त्यांपैकी खालील ४६ अुमेदवार यशस्वी झाले :—

प्राज्ञ परीक्षा

मुंबई केंद्र

दुसरी कक्षा— श्री. मालतीबायी परचुरे, श्री. विष्णु श्रीधर फणसळकर, श्री. गुरुनाथ राधाकृष्ण शिरोडकर.

तिसरी कक्षा— श्री. शशिशेखर काशीनाथ आठल्ये, श्री. भगवान विष्णु काकिडे, श्री. वसंत शंकर कुळकर्णी, कु. अिदुमती बाळकृष्ण गोडवोले, श्री. केशव शिवराम टिळक, श्री. शारंगधर शामजी पहिलवान, कु. नर्मदा दत्तात्रेय पेंढारकर, श्री. वसंत जनार्दन फाटक, श्री. गणेश नारायण सप्रे, कु. मंदाकिनी दत्तात्रेय साठे.

पुणे केंद्र

दुसरी कक्षा— श्री. श्रीराम हरि अत्तरदे, कु. सिंधू मोरेश्वर आपटे, श्री. लक्ष्मण मासति कानडे, श्री. चिमणलाल ताराचंद गुजर, श्री. दामोदर महादेव गोवित्रीकर, श्री. तुकाराम अेकनाथ डांगरे, श्री. भिकू नाना सावळे, श्री. रंगनाथ गोविंद सुनेदार.

तिसरी कक्षा— श्री. काशीनाथ जयराम काजरेकर, श्री. दत्तात्रेय रामकृष्ण कुलकर्णी, श्री. नरहर शंभूराव कुलकर्णी, श्री. नरहर चिंतामण केळकर, श्री. गोपीनाथ लक्ष्मणराव खत्री, श्री. भिकाजी गणेश गोखले, श्री. सुकुंद यशवंत जोशी, श्री. विठ्ठल नारायण ठकार, श्री. गणेश रघुनाथ दीक्षित, श्री. प. उर्फ अण्णा शंकर देशमाने, श्री. देवराज श्रीपत नारखेडे, सौ. सुभद्राबायी लक्ष्मण पाचे, श्री. जयवंत भिकाजी पाटील, श्री. गणपत विठू माळी, श्री. श्रीपाद दत्तात्रेय वैद्य.

औंदूर केंद्र

दुसरी कक्षा— श्री. व्यंक गणेश तटें.

तिसरी कक्षा— सौ. सरलाबायी दिगंबर कोरात्रे, श्री. माधव सीताराम गवारीकर, श्री. वसंत गणेश देशमुख, श्री. वाळकृष्ण अनंत लोकरे.

सांगली केंद्र

दुसरी कक्षा— श्री. विष्णु धोंडो गोरे, श्री. व्यंक शिवराम देशपांडे.

तिसरी कक्षा— श्री. अनंत जनार्दन ओगले, कु. सोनू वासुदेव कुलकर्णी, श्री. नारायण दामोदर देशपांडे, श्री. राघवेंद्र श्रीनिवास नाडपुरोहित.

विशारद परीक्षा

‘विशारद’ या परीक्षेसाठी ११ अुमेदवारांचे अर्ज आले होते पैकी ९ अुमेदवारांस अुपस्थित होतां आले. त्यांतील खालील ४ अुमेदवार यशस्वी झाले:—

दुसरी कक्षा— श्री. श्रीराम हरि अत्तरदे, पुणे; श्री. जगन्नाथ गणेश यादव, सांगली.

तिसरी कक्षा— श्री. माधव कृष्ण वेहेरे, पुणे; श्री. प्रभाकर लक्ष्मण सासवडकर, पुणे.

अितर— सिंध सरकाराकडून होत असलेल्या मराठीच्या व गुजरातीच्या गळचेरीचा निषेध करण्यासाठी पुणे नागरिकांची सभा भरविण्यास म. सा. परिषदेने श्री. दि. वि. काळे, श्री. चिं. ग. कर्वे यांची योजना केली. ही जाहीर सभा ता. १५ डिसेंबर १९४० या दिवशी श्री. ज. स. करंदीकर यांच्या अध्यक्षतेखाली भरून पुढील ठराव सर्वांनुमते मान्य करण्यांत आला :—

“पुण्यांतील नागरिकांची ही सभा, सिंध सरकाराने विगरसिंधी प्राथमिक शाळांना मिळणारी सरकारी मान्यता व मदत यांवविण्याबद्दलच्या नुकत्याच केलेल्या ठरावाचा निषेध करते आणि सदर ठरावासुळे सिंध प्रांताच्या अुत्कर्षाला कारणीभूत झालेल्या सिंधीतर मराठी व गुजराती समाजांना होणारा अन्याय व अडचण तात्काळ दूर करण्याविषयी आमहाची सूचना करते.”

हा ठराव डॉ. र. पु. परांजपे यांनी सभेपुढे मांडला व त्याच्या पुष्ट्यर्थ श्री. दा. वि. गोखले, श्री. य. रा. दाते, श्री. ल. गं. काळे, श्री. शंकरराव चव्हाण अित्यादि वक्त्यांची भाषणे झाली. या ठरावाच्या प्रती सिंधचे गव्हर्नर व सिंध सरकारचे पंतप्रधान यांजकडे पाठविण्यांत आल्या. याबद्दलची पोच परिषदेच्या कार्यालयांत अद्याप आली नाही.

हिंदी साहित्य संमेलनानिमित्त पुण्यास आलेल्या पं. श्रीरामशर्मा, संपादक, 'विशाल-भारत' व अितर हिंदी साहित्यिकांनी परिषदेच्या कार्यालयास भेट दिली व लिपीसंबंधी बराच विचारविनिमय झाला.

पुण्याच्या काणे-सत्कार-समितीकडून श्री. पां. वा. काणे यांचे तैलचित्र म. सा. परिषदेस नजर करण्यांत आले. यावद्दुत परिषद् या सत्कार-समितीची आभारी आहे.

धारवाड येथे डिसेंबर १९४० मध्ये भरलेल्या २५ व्या कन्नड साहित्य संमेलनास म. सा. परिषदेतर्फे प्रतिनिधि म्हणून प्रो. वि. मा. दी. पटवर्धन व श्री. स. रं. सुंठणकर यांची योजना करण्यांत आली.

नवीन साधारण सभासद

पुणे

- १ श्री. शिवराम श्रीपाद वाशीकर, दादर
- २ श्री. बाळकृष्ण गणेश मुडेश्वर, मुंबयी
- ३ श्री. विठ्ठल रामजी मुत्तेपवार, अमरी
- ४ श्री. विश्वनाथ अमृतराव देशिक, ,,
- ५ श्री. गंगाधर अण्णाजी दिमोटे, जव्हार
- ६ श्री. बापूराव शिवराम नाओक, मुंबयी
- ७ श्री. अ. ह. लिमये

- ८ श्री. शांताराम शुर्फ शामराव
नीळकंठ ओक
- ९ श्री. दत्तात्रेय विष्णु देवधर
- १० डॉ. गजानन विठ्ठल देसायी
- ११ श्री. शंकर दामोदर चितळे
- १२ श्री. नारायण माधव संत

तहहयात

डॉ. श्रीकृष्ण सखाराम भावे, बडोदे

परिभाषा चर्चा मंडळवृत्त

अहवालाच्या तिमाहीत मंडळाच्या पांच बैठकी झाल्या. ता. २१ नवेंबर आणि १६ डिसेंबरच्या बैठकीत श्री. रा. का. भिडे यांनी अनुहरण किंवा अनुवंशता (Heredity) विषयक कांही परिभाषा मांडली. याच विषयावर ता. २२ जानेवारीच्या सभेत प्रो. स. वि. आपटे यांनी स्वतःला मान्य असलेली परिभाषा व्याख्यानद्वारा मांडून दाखविली. या विषयावरील चर्चा अद्याप पुरी व्हावयाची आहे.

ता. १७ डिसेंबरच्या बैठकीत प्रो. डॉ. दि. धों. कर्वे यांनी रसायनपरिभाषे-विषयाचे स्वतःचे कांही विचार मांडले. ते थोडक्यांत असे:—

रसायनपरिभाषाविषयक शब्दांचे दोन वर्ग— (१) ज्यांचा अर्थ कळणे जरूर आहे; ज्यांच्या अर्थीवरून विशिष्ट प्रकारच्या घटना, क्रिया, विशिष्ट तऱ्हेने बनलेले पदार्थ इत्यादी कांचा बोध होतो; (२) जे शब्द केवळ पदार्थांची नावे आहेत.

पहिल्या प्रकारासाठी सार्थ, सुटसुटीत शब्द बनवावे. त्यांपासून संयुक्त शब्द, धातुसाधित वगैरे बनू शकतील अशी काळजी घ्यावी.

पूर्वी माहीत असलेल्या पदार्थांच्या नांवांपैकी सोने, रूपे वगैरेसारखी जी नांवे प्रचारांत आहेत ती किंवा त्यांची संस्कृत रूपे स्वीकारावीत. अलीकडे शोध लागलेल्यांपैकी रेडियम, क्रोमियम वगैरेसारखी गुणधर्मद्योतक नांवे आहेत त्यांना अन्वर्थक शब्द बनवावेत. कोलंबियम, जर्मनियम वगैरेसारखी जी नांवे संशोधकांनी आपल्या देशादिकांच्या स्मरणार्थ दिली असतील ती तशीच स्वीकारावीत.

रसायनपरिभाषेविषयीचे हे स्थूल धोरण बैठकीत मान्य झाले असून तदनुसार चालू वर्षी रसायनपरिभाषानिश्चितीचा प्रश्न हाती घ्यावा असे ठरले आहे.

ता. १६ जानेवारीच्या बैठकीत प्रो. रा. न. जोशी यांनी 'वैश्वक्रियण' (कॉस्मिक रेज) या विषयावर व्याख्यान दिले. आधुनिक वास्तवशास्त्रांतला हा एक नित्ताकर्षक विषय असल्यामुळे प्रो. जोशी यांचे हे व्याख्यान 'पत्रिके'च्या वाचकांना बहुधा लेखरूपाने लवकरच मिळू शकेल अशी अपेक्षा आहे.

(२) औद्भिदभाषासमितीच्या ऐकंदर २१ बैठकी झाल्या. या बैठकीत औद्भिद-शास्त्रांतल्या अेका अंगाविषयीची म्हणजे बाह्यरूपविचार(morphology)विषयीची परिभाषा पुरी झाली आहे. तूर्त या परिभाषेवर थोडेसे संस्कार चालू आहेत.

(३) हिंदी साहित्य संमेलनाच्या निमित्ताने पुण्यास आलेल्या परप्रांतीय विद्वानांशी परस्परपरिचयाचा आणि अनौपचारिकरीत्या कांही थोडा विचारविनिमय करण्याचा योग ता. २७ डिसेंबर रोजी जुळून आला. या दिवशी परिभाषामंडळाच्या चिटणिसांच्या निमंती-वरून डॉ. सत्यप्रकाश, श्री. दुलारेलाल भार्गव, सौ. सावित्रीदेवी भार्गव, श्री. पुचनलाल विद्यार्थी, व श्री. रामचंद्र टंडन यांनी परिषदेच्या कार्यालयाला भेट दिली. या वेळी हिंदी संमेलनाच्या 'विज्ञान' विभागाचे अध्यक्ष डॉ. सत्यप्रकाश यांनी हिंदी वाङ्मयातील शास्त्रीय ग्रंथांविषयी थोडक्यांत माहिती सांगितली. स्थानिक साहित्यिकांपैकी आणि शास्त्राभ्यासार्थी श्री. के. नारायण काळे, प्रो. रा. ना. जोशी, प्रो. द. वा. लिमये, श्री. श्री. के. धीरसागर, प्रो. कृ. पां. कुलकर्णी, श्री. ह. पु. परांजपे, प्रो. स. वि. आपटे, श्री. य. रा. दाते इत्यादि-कांनी सभेच्या कामांत भाग घेतला.

(४) प्रो. डॉ. दि. धों. कर्वे यांनी 'सृष्टिज्ञान' संग्रहकमंडळाच्या वतीने प्रकाशित झालेल्या 'पदार्थविज्ञान' आणि 'रसायन'विषयक परिभाषाकोशाची अेकेक प्रत परिभाषा-मंडळास नजर केली. याबद्दल 'मंडळ' अभयतांचे ऋणी आहे.

च्यं. गो. ढवळे
कार्यवाह, परिभाषा-चर्चामंडळ.

अल्पावधीतच सदभिरुचीच्या वाचकवर्गाच्या
पूर्ण पसंतीस उतरलेली,—
वाचनालयें व शिक्षणसंस्था यांना अवश्य संग्राह्य अशीं
आमचीं नवीं प्रकाशनें

१. पुनर्भेट भाग ५ वा— य. गो. जोशी यांच्या गोष्टी. किं. १। रु.
२. प्रहार— सामाजिक कादंबरी. ले. प. त्रि. सहस्रबुद्धे, दोनरंगी कव्हर.
किं. १। रु.
३. घरंदाज— सामाजिक नाटक. ले. प्रो. ना. बा. पराडकर. किं. १२ आ.
४. उत्कापात— वि. वि. बोकील यांचा कथासंग्रह. किं. १॥ रु.
५. सहवास— (काव्यसंग्रह) ले. 'इंदिरा' व ना. मा. संत.
दोनरंगी कव्हर. किं. १२ आणे.
६. फार फार सुंदर शहर— लहान मुलांसाठी गोष्टींचें सचित्र
पुस्तक. लेखक भा. रा. भागवत.
किं. ६ आणे.

आगामी

- रुपेरी पडद्यामागे— लेखक शरच्चंद्र गुण्ये, बी. एस्सी.,
(महाराष्ट्र-साहित्य-पत्रिकेंतून क्रमशः प्रसिद्ध झालेलें) सिनेमातंत्रविषयक सशास्त्र माहि-
तीचें, स्वानुभवावर आधारलेलें पुस्तक.
किंमत १ रुपया.
- न बोलायच्या गोष्टी— लेखक यशवन्त गणेश वझे, बी. ए.,
एल्. एल्. बी. रोजच्या व्यवहारांतल्या पण
बुद्धिपुरस्पर उपक्षिलेल्या अशा, समाजाला
अत्यंत जिद्दाळ्याच्या विविध विषयांवर
आधारलेल्या कथांचा संग्रह. किं. १ रु.

आर्यसंस्कृति प्रकाशन

टिळक रस्ता, पुणें शहर.

म्हटल्यानंतर प्रो. जोशी यांनी अध्यक्षीय सूचना मांडली. ते म्हणाले, आजचे नियोजित अध्यक्ष महाराष्ट्रातील आजच्या अत्यंत लोकप्रिय अशा चार-पाच कादंबरीकारांमैकी अंक आहेत. शिवाय ते कला आणि वाङ्मय या विषयांवर स्वतंत्र बुद्धीने विचार करणारे मार्मिक टीकाकार आहेत. त्यांच्याकडून आपणांस कांही तरी नवीन विचार अंकावयास मिळतील अशी आशा वाळगण्यास हरकत नाही. प्रो. माचवे यांनी दुजोरा देतांना अध्यक्षीय राजकारणविषयक कामगिरीचाहि झुल्लेख केला. त्यानंतर टाळ्यांच्या गजरांत अध्यक्ष स्थानापन्न झाले. त्यानंतर मंडळाचे शुभाध्यक्ष डॉ. दिवेकर यांनी त्यांना पुष्पहार अर्पण केला. नंतर अध्यक्षांनी आपले अत्यंत विचारपरिप्लुत व आवेशयुक्त भाषण वाचून दाखविले. “व्यक्ति आणि विश्व यांच्या नवनव्या संगतीतून निर्माण होणारे नवनवे साकल्य म्हणजेच नानाविध कलाकृति. कलेंत व्यक्त होणारी वास्तवता आणि नजरेस दिसणारी वास्तवता यांत विशाल अंतर आहे. व्यक्ति आणि विश्व यांची अनुभवजन्य नवी संगति नवा दृष्टिकोन मानवामानवांतील नवीन अधिक अर्थपूर्ण नाते ‘नवी मानवता’ नव्या मानवतेच्या जाणिवेमुळे ध्वनित होणारी व्यक्ति आणि समाज यांचे नवे साकल्य आणि नव्या साकल्यांतून व दूर दूर दिसणारी नवी क्षितिजे हीच कलेंत व्यक्त होणाऱ्या वास्तवतेची प्रथम-चिन्हे आहेत. पूर्वसिद्ध, रूढ सामाजिक निष्ठेवरील विश्वास ढासळल्याखेरीच केलेला अनुकूल अशी भूमिका अस्तित्वांत येणे अशक्य आहे. वर्तमान समाजसंघर्षात जीवन व्यतीत करतां करतां प्रत्यक्ष अनुभवास येणारी वास्तवता कलात्मक रीतीने व्यक्त करण्याकरिता जो व्यक्तित्व-विकास, आत्मप्रत्ययारील विश्वास, नव्या जाणिवेची नवी दृष्टि, नव्या मानवतेचा साक्षात्कार, नव्या वास्तवतेचे दर्शन आणि रूढ प्रतिष्ठांचा मर्मभेदी प्रतिकार करण्याचे सामर्थ्य अत्यादि गोष्टींचा महाराष्ट्रीय कलावंतांमध्ये प्रादुर्भाव झाला तरच महाराष्ट्रांत उत्तम कला निर्मिती होऊ शकेल.” असा त्यांच्या भाषणाचा मुख्य विषय होता. अध्यक्षीय भाषणानंतर मंडळाचे चिटणीस रा. पु. रा. टिल्लू यांनी संस्थेचा वार्षिक वृत्तान्त वाचून दाखविला.

दुसरे दिवशी सकाळीं आजची मराठी नियतकालिकें समाजाच्या अभिरुचीस अनिट वळण लावीत आहेत या विषयावर चुरशीची चर्चा झाली. चर्चेत डॉ. दिवेकर, प्रो. जोशी, श्री. दि. ना. डांगे, श्री. खेडकर, झोकरकर, कु. शिर्के, प्रो. माचवे अत्यादींनी भाग घेतला होता. आजच्या नियतकालिकांतून येणाऱ्या वैयक्तिक टीका, अस्लील विनोद अत्यादि प्रकारांवर बहुतेक वक्त्यांनी भर दिला. व कांही वक्त्यांनी आपल्याला या गोष्टी पाहिजे असतात म्हणून त्या खपतात, वैयक्तिक निंदा कित्येक वेळां समाजाच्या हिताच्या दृष्टीने अवश्यक असते, आपल्या देशाच्या आर्थिक परिस्थितीमुळे अशा प्रकारचे वाङ्मय निघते व खपते अत्यादि मुद्दे पुढे मांडले. अध्यक्षांनी समारोप करतांना असे सांगितले की जोपर्यंत शासनसंस्था आपल्या हातांत नाही तोपर्यंत या प्रकारांवद्दल नुसती शाब्दिक चर्चा करणांत कांही अर्थ नाही. तेव्हा या सर्व गोष्टींचे मूळ जें राज्यतंत्र त्याला हात घालण्याचा प्रयत्न व्हावयास पाहिजे. यानंतर डॉ. दिवेकर यांनी अध्यक्षांचे यथोचित अशा शब्दांत आभार मानल्यावर ‘वंदे मातरम्’ गीत होवून सकाळचा कार्यक्रम संपला.

संध्याकाळी चार अंक वाजतां श्री. काळेले (अिंदूर), श्री. झोकरकर (देवास), श्री. आप्तेवाले यांचे काव्यगायन झाले व त्यानंतर ‘कला व प्रगति’ या विषयावर श्री. पु. य. देशपांडे यांचे व्याख्यान सुमारे सव्वा तासपर्यंत झाले. रात्री गायन-वादनाचा कार्यक्रम होवून उत्सव समाप्त झाला.

महाराष्ट्र-साहित्य-पत्रिकेची पहिली वारा वर्ष

अर्थात्

पत्रिकेच्या अंकांची वर्षशः बांधलेलीं बारा पुस्तकें

दर पुस्तकांत अभिप्राय, ऐतिहासिक, चरित्रे, निबंध, पुस्तकपरीक्षण, भाषिक संकाचर्चा, सामाजिक, अत्यादि विषयांवर सदरे असून, सर्व मिळून महाराष्ट्र-भाषा, वाङ्मय, समाज, अतिहास यांसारख्या विविध क्षेत्रांतील नवीन विद्वत्ताप्रचुर विचार आणि माहिती मिळणार आहे.

किंमत— सुंदर कापडी बांधणी विषयसूचीसह दर वर्षाच्या पुस्तकास ४ रुपये,
परिषदेच्या सभासदांस २ रु ; ट. ख. निराळा.

वि. सू.— तेराव्या वर्षाच्या पुस्तकांच्याहि बांधीव प्रती तयार आहेत, परंतु या प्रत्येक प्रतीस सभासदांसहि ४ रुपये पडतील; ट. ख. निराळा.

‘मराठी भाषेचा व वाङ्मयाचा अतिहास’

महानुभावअखेर

लेखक—कै. बाळकृष्ण अनंत भिडे, आकार—रॉयल अष्टपत्री, पृष्ठे—१२५.
अत्तम बांधणी. किंमत फक्त अेक रुपया. परिषदेच्या सभासदांस बारा आणे;
ट. ख. वेगळा.

विशेष माहितीसाठी लिहा :—

चिटणीस,

म. सा. परिषद्, टिळक रस्ता, पुणे २.

आर्यसंस्कृति मुद्रणालय, चिमणवाग, टिळक रस्ता, पुणे, येथे लक्ष्मण नारायण चापेकर यांनी छापिले व पुणे येथे महाराष्ट्र-साहित्य-परिषदेच्या कार्यालयांत परिषदेकरिता वामन मल्हार जोशी यांनी प्रसिद्ध केले.